

**မကောင်းမှုကို ရှောင်ကြဉ်**  
 အဖော်နည်းသော၊ များသောဥစ္စာရှိသောကုန်သည်ကြီးသည် ဘေးအန္တရာယ်များသောခရီးကို ရှောင်ကြဉ်သကဲ့သို့လည်းကောင်း၊ အသက်ရှင်လိုသောသူသည် လတ်တလောသေစေတတ်သောအဆိပ်ကို ရှောင်ကြဉ်သကဲ့သို့လည်းကောင်း ပညာရှိသည် မကောင်းမှုကို ရှောင်ကြဉ်ရာ၏။  
 ပါပဝင်(ဓမ္မပဒ-၁၂၃)

## ပဉ္စမအကြိမ် မြန်မာ-အီးယူ လူ့အခွင့်အရေးဆွေးနွေးပွဲ ကျင်းပ

### တိုင်းရင်းသားများ၏ အခြေခံအခွင့်အရေးဆိုင်ရာကိစ္စရပ်များ အမြင်ချင်းဖလှယ် ဆွေးနွေး

နေပြည်တော် ဇွန် ၁၄  
 ပဉ္စမအကြိမ်မြောက် မြန်မာ-အီးယူလူ့အခွင့်အရေးဆွေးနွေးပွဲကို ယနေ့နံနက်ပိုင်းတွင် နေပြည်တော်ရှိ နိုင်ငံခြားရေးဝန်ကြီးဌာန၌ ကျင်းပသည်။ ဆွေးနွေးပွဲသို့ အပြည်ပြည်ဆိုင်ရာပူးပေါင်းဆောင်ရွက်ရေးဝန်ကြီးဌာန ပြည်ထောင်စုဝန်ကြီး ဦးကျော်တင်နှင့် ယခင် အိုင်ယာလန်နိုင်ငံ ဒုတိယဝန်ကြီးချုပ်နှင့် နိုင်ငံခြားရေးဝန်ကြီးအဖြစ် ဆောင်ရွက်ခဲ့သူ ဥရောပသမဂ္ဂ၏ လူ့အခွင့်အရေးဆိုင်ရာ အထူးကိုယ်စားလှယ် Mr. Eamon Gilmore တို့က ပူးတွဲသဘာပတိများအဖြစ် ဆောင်ရွက်ခဲ့ကြသည်။  
 စာမျက်နှာ ၃ ကော်လံ ၁ သို့



ပဉ္စမအကြိမ်မြောက် မြန်မာ-အီးယူလူ့အခွင့်အရေးဆွေးနွေးပွဲ ကျင်းပစဉ်။



Sun Chlorella Asia Cross Country Rally 2018 ပြိုင်ပွဲ ယှဉ်ပြိုင်ခဲ့မှုကို တွေ့ရစဉ်။

## အာရှနိုင်ငံဖြတ်ကျော်ခရီးကြမ်းကားမောင်းပြိုင်ပွဲ မြန်မာနိုင်ငံ ပထမဆုံးအကြိမ် ပါဝင်ကျင်းပခွင့်ရရှိ

ရန်ကုန် ဇွန် ၁၄  
 အာရှနိုင်ငံဖြတ်ကျော်ခရီးကြမ်းကားမောင်းပြိုင်ပွဲ-၂၀၁၉ (Sun Chlorella Asia Cross Country Rally 2019)ကို လာမည့် ဩဂုတ်လအတွင်း ကျင်းပသွားမည် ဖြစ်ပြီး မြန်မာနိုင်ငံက ပထမဆုံးအကြိမ်အဖြစ် ပါဝင်ကျင်းပခွင့်ရရှိခဲ့သလို ပထမဆုံးအကြိမ်အဖြစ် ဝင်ရောက်ယှဉ်ပြိုင်သွားမည်ဖြစ်ကြောင်း ယနေ့နံနက်ပိုင်းက ရန်ကုန်မြို့၊ ကန်တော်ကြီး ကရဝိက်ခန်းမတွင် ပြုလုပ်သည့် စာနယ်ဇင်းရှင်းလင်းပွဲမှ သိရသည်။  
 ၁၉၉၆ ခုနှစ်မှစတင်၍ နှစ်စဉ်ကျင်းပလာခဲ့သည်မှာ ၂၄ ကြိမ်တိုင်ခဲ့ပြီဖြစ်သည့် အဆိုပါပြိုင်ပွဲကို ဩဂုတ် ၁၀ ရက်မှ ၁၆ ရက်အထိ မြောက်ရက်ကြာ ကျင်းပသွားမည် ဖြစ်ပြီး စတင်တာထွက်မှုကို ထိုင်းနိုင်ငံ ပတ္တရာမြို့မှ စတင်မည်ဖြစ်ကာ မြန်မာနိုင်ငံ နေပြည်တော်တွင် ပန်းဝင်မည်ဖြစ်ကြောင်း၊ ထိုသို့ ယှဉ်ပြိုင်မောင်းနှင်ရာတွင် ထိုင်းနိုင်ငံ၌ သုံးရက်ကြာ ယှဉ်ပြိုင်သွားမည်ဖြစ်ပြီး မြန်မာနိုင်ငံတွင် သုံးရက်ကြာ ယှဉ်ပြိုင်သွားမည်ဖြစ်ကာ ခရီးအရှည် စုစုပေါင်းမှာ ကီလိုမီတာ ၂၀၀၀ ကျော်ရှိကြောင်း သိရသည်။  
 စာမျက်နှာ ၃ ကော်လံ ၂ သို့

09 682 682 682  
 info@mtb-bank.com  
 www.mmtourismbank.com  
 MyanmarTourismBank

မြန်မာ့ခရီးသွားဘဏ်  
**MTB**  
 မြန်မာ့ခရီးသွားဘဏ်  
 MYANMA TOURISM BANK  
 “သင့်အနာဂတ်ဖန်တီးဖို့ MTB နဲ့လက်တွဲဖို့”

# မြန်မာ့

## လူငယ်လူရွယ်များဘဝ တောက်ပရေး

နေပြည်တော်ရှိ မြန်မာအပြည်ပြည်ဆိုင်ရာကွန်ပင်းရှင်းဗဟိုဌာန-၂ ၌ ဇွန်လ ၁၂ ရက်နေ့က ကျင်းပခဲ့သော ကျန်းမာရေးအဆင့်မြှင့် ကျောင်း လုပ်ငန်းများ အရှိန်အဟုန်မြှင့်တင်ရေး အမျိုးသားအဆင့်နီးနှောဖလှယ်ပွဲ တွင် နိုင်ငံတော်၏အတိုင်ပင်ခံပုဂ္ဂိုလ် တက်ရောက်မိန့်ခွန်းပြောကြားခဲ့ပြီး ယနေ့မြန်မာနိုင်ငံရှိ ကျောင်းသား ကျောင်းသူ လူငယ်လူရွယ်များ အခြေ အနေနှင့် ၎င်းတို့၏ဘဝ အနာဂတ်တောက်ပလာရေးတို့ကို လမ်းညွှန် မှာကြားခဲ့သည်။

အဆိုပါနီးနှောဖလှယ်ပွဲတွင် နိုင်ငံတော်၏အတိုင်ပင်ခံပုဂ္ဂိုလ် မှာခဲ့ သည့် မိန့်ကြားချက်များသည် ကျောင်းသား ကျောင်းသူ လူငယ်လူရွယ် များ ဘဝအနာဂတ်တောက်ပခြင်းလုပ်ငန်းများ ချမှတ်ဆောင်ရွက်ရန် အတွက် အခြေခံသဘောတရားများနှင့် လုပ်ငန်းလမ်းညွှန်များပင် ဖြစ်သည်။ လမ်းညွှန်ချက်များအောင်မြင်အောင် လက်တွေ့ကျကျ ပိုင်းဝန်းအကောင် အထည်ဖော်ဆောင်ရွက်ခြင်းဖြင့် ပိုမိုကောင်းမွန်သော မြန်မာနိုင်ငံ၏ အနာဂတ်ကို တည်ဆောက်ရမည် ဖြစ်သည်။

မြန်မာနိုင်ငံတွင် ယခုနှစ်ခန့်မှန်းချက်အရ အသက် ၁၅ နှစ်အောက် ၁၅ ဒသမ ၀၆ သန်း၊ ၁၅ နှစ်မှ ၂၄ နှစ်ကြား ၉ ဒသမ ၄၁ သန်းရှိသည့်အတွက် ဆယ်ကျော်သက်လူငယ်အရေအတွက်မှာ နိုင်ငံလူဦးရေ၏ ၄၅ ရာခိုင်နှုန်း ရှိသည်။ လူငယ်လူရွယ်များသည် ၂၀၀၇ ခုနှစ်မှ ၂၀၁၆ ခုနှစ်အထိ ၁၀ နှစ်အတွင်း ကိုယ်လက်လှုပ်ရှားမှု လျော့နည်းလာပြီး ဗီဒီယိုကြည့်ခြင်း၊ ဂိမ်း ကစားခြင်း ပိုများလာသည်။ ထို ၁၀ နှစ်တာကာလတွင် ဆေးလိပ်သောက် ခြင်း၊ ကွမ်းယာ၊ ဆေးရွက်ကြီးသုံးစွဲခြင်းတို့သာမက အရက်သေစာ သောက်သုံးမှုများပါ မြင့်တက်လာသည်ကို တွေ့ရသည်။

ယင်းတို့သည် လူငယ်လူရွယ်များ၏အနာဂတ်အတွက်သာမက တိုင်းပြည်၏အနာဂတ်အတွက်ပါ စိုးရိမ်ဖွယ်ဖြစ်သည်။ ထို့ကြောင့် ယခုကဲ့ သို့ ကျန်းမာရေးအဆင့်မြှင့် ကျောင်းလုပ်ငန်းများ အရှိန်အဟုန်မြှင့်တင်ရေး အမျိုးသားအဆင့် နီးနှောဖလှယ်ပွဲပြုလုပ်ကာ တိုင်းပြည်နှင့် လူငယ်လူရွယ် များ အနာဂတ်အရေးအတွက် ပိုင်းဝန်းကြီးပမ်းဖြေရှင်းပေးရမည် ဖြစ်သည်။

နှစ်ရက်ကြာကျင်းပခဲ့သည့် နီးနှောဖလှယ်ပွဲတွင် အခြေခံပညာ ကျောင်းများနှင့် တက္ကသိုလ်များ၌ မူးယစ်ဆေးဝါးအန္တရာယ် ကင်းစင် ပပျောက်ရေး၊ ဆေးလိပ်၊ ဆေးရွက်ကြီးနှင့် ကွမ်းယာသုံးစွဲမှု ကင်းစင် ပပျောက်ရေး၊ အရက်အလွန်အကျွံသောက်သုံးခြင်းနှင့် နောက်ဆက် တွဲအန္တရာယ်များ လျော့ချရေး၊ ကျန်းမာရေးနှင့် ညီညွတ်သည့် လူနေမှု ဘဝပုံစံများ၊ လိုက်နာကျင့်သုံးဆောင်ရွက်ရေး၊ ယာဉ်အန္တရာယ်နှင့် လမ်းအန္တရာယ်တို့ကြောင့် ထိခိုက်ဒဏ်ရာရရှိမှု လျော့နည်းပပျောက်ရေး၊ မျိုးဆက်ပွားကျန်းမာရေးဆိုင်ရာ အသိပညာပဟာသုတများကို ထည့်သွင်း သင်ကြားပေးနိုင်ရေးနှင့် ကျောင်းသား ကျောင်းသူများတွင် ဂိမ်းအလွန် အကျွံစွဲလမ်းမှုများ ပပျောက်ရေးလုပ်ငန်းစဉ်များကို အရှိန်အဟုန်မြှင့် ဆောင်ရွက်နိုင်ရန် ဆွေးနွေးညှိနှိုင်းခဲ့ကြသည်။

ထိုအချက်များသည် ကျောင်းသား ကျောင်းသူ လူငယ်လူရွယ်များ ဘဝ မြင့်မားတိုးတက်ရေးအတွက် လိုက်နာဆောင်ရွက်အပ်သည့် အရေး ကြီးသောအချက်များဖြစ်၍ ကျောင်းတွင်း၊ ကျောင်းပြင် လှုပ်ရှားဆောင် ရွက်မှုများသာမက လူငယ်လူရွယ်များအတွက် မသင့်လျော်သော ဆောင်ရွက်မှုများကို စည်းကမ်းနည်းလမ်းများ၊ ဥပဒေ၊ နည်းဥပဒေ၊ အမိန့် ညွှန်ကြားချက်နှင့်ပါ ပိုင်းဝန်းထိန်းကျောင်းတည်မတ် ပြုပြင်ဆောင် ရွက်ပေးကြရမည်ဖြစ်သည်။

သို့ဖြစ်ရာ နိုင်ငံလူဦးရေ၏ တစ်ဝက်နီးပါးခန့်ရှိသော ကျောင်းသား ကျောင်းသူ လူငယ်လူရွယ်အားလုံးအတွက် စေတနာ၊ ဝါသနာ၊ အနှစ်နာ၊ မေတ္တာ၊ ကရုဏာ၊ မုဒိတာ၊ ဥပေက္ခာစိတ်ဓာတ်များဖြင့် ကြံ့ကြံ့ခံပြီး ကြံ့တွေ့နေရသော စိန်ခေါ်မှုများ၊ အားနည်းချက်များ လျော့ကျသွားစေ ရေးအတွက် သက်ဆိုင်သူများအားလုံး ပူးပေါင်းပါဝင်အကောင်အထည် ဖော်ဆောင်ရွက်သွားကြရန် မေတ္တာရပ်ခံပါကြောင်း။ ။

# ရခိုင်ပြည်နယ်ဝန်ကြီးချုပ် ဦးညီပု မြန်မာနိုင်ငံဆိုင်ရာ ICRC ဒုတိယအကြီးအကဲအား လက်ခံတွေ့ဆုံ

စစ်တွေ ဇွန် ၁၄ ရခိုင်ပြည်နယ်ဝန်ကြီးချုပ် ဦးညီပု သည် မြန်မာနိုင်ငံဆိုင်ရာ အပြည်ပြည် ဆိုင်ရာ ကြက်ခြေနီကော်မတီ (ICRC) ဒုတိယအကြီးအကဲ Mr. Enrique Ochoa Fernandez-Lomana နှင့်အဖွဲ့အား ယနေ့နံနက် ၉ နာရီတွင် ရခိုင်ပြည်နယ်အစိုးရအဖွဲ့ ရုံး ဝန်ကြီးချုပ်၏ ဧည့်ခန်းမ၌ လက်ခံ တွေ့ဆုံသည်။



တွေ့ဆုံစဉ် ရခိုင်ပြည်နယ်အစိုးရ အဖွဲ့နှင့် ICRC တို့ ပူးပေါင်း၍ ကြက်ခြေနီလှုပ်ရှားမှု အစီအစဉ်ဖြင့် ရခိုင်ပြည်နယ်အတွင်း လူသားချင်း စာနာထောက်ထားမှု ဆိုင်ရာ အသက်မွေးဝမ်းကျောင်း အထောက် အကူပြုလုပ်ငန်းများ၊ ကျန်းမာရေး၊ သန့်ရှင်းသော သောက်သုံးရေရရှိရေး

နှင့် ပတ်ဝန်းကျင်သန့်ရှင်းရေးဆိုင်ရာ ဆောင်ရွက်ပေးခဲ့မှုနှင့် ဆောင်ရွက်နေ ဆဲအခြေအနေများ၊ တိုက်ပွဲရှောင် ပြည်သူများအား ကူညီပေးနေမှုအခြေ အနေ၊ ပြည်ထောင်စုအစိုးရအဖွဲ့

ပြည်နယ်အစိုးရအဖွဲ့နှင့် ပြည်နယ် အဆင့် ဌာနဆိုင်ရာများအနေဖြင့် တိုက်ပွဲရှောင်ပြည်သူများ၏ လိုအပ် ချက်များကို အချိန်နှင့်တစ်ပြေးညီ ကူညီဆောင်ရွက်ပေးနေမှု၊ တိုက်ပွဲ

ရှောင်ပြည်သူများအတွက် မိုးတွင်း ကာလ နေထိုင်နိုင်ရန် နေအိမ်များ ဆောက်လုပ်ပေးနေမှုတို့ကို ရင်းနှီး ပွင့်လင်းစွာ ဆွေးနွေးခဲ့ကြကြောင်း သိရသည်။ သတင်းစဉ်

# မိုးနဲမြို့၌ လူကုန်ကူးမှုတားဆီးကာကွယ်ရေး အသိပညာပေးဟောပြော

မိုးနဲ ဇွန် ၁၄ ရှမ်းပြည်နယ်(တောင်ပိုင်း) မိုးနဲမြို့နယ် အထွေထွေအုပ်ချုပ်ရေးဦးစီးဌာန နှင့် မြို့နယ်ရဲတပ်ဖွဲ့တို့ပူးပေါင်းစီစဉ်မှုဖြင့် လူကုန်ကူးမှုတားဆီးကာကွယ်ရေး ပညာပေးဟောပြောပွဲကို ယနေ့ နံနက် ၉ နာရီက မိုးနဲမြို့နယ် ကမ္ဘောဇခန်းမ၌



ကျင်းပခဲ့သည်။ အခမ်းအနားတွင် မြို့နယ် အထွေထွေအုပ်ချုပ်ရေးဦးစီးမှူး ဦးစိုးထွဋ်က အဖွင့်အမှာစကား ပြောကြားပြီး မြို့နယ်ရဲတပ်ဖွဲ့မှူးရုံးမှ ရဲအုပ် ကျော်ဇင်နိုင်က လူကုန်ကူးမှုတားဆီးကာကွယ်ရေး အသိပညာပေးဟောပြောပွဲ ဆောင်ရွက်ရ ခြင်း၏ရည်ရွယ်ချက်များ၊ လူကုန်ကူးမှုအဓိပ္ပာယ်၊ လူကုန်ကူးမှုခံရသည့် အကြောင်းရင်း၊ လူပွဲစားများ အသုံးပြုသော နည်းလမ်းများ၊ လူကုန်ကူးမှု မခံရအောင် လူတိုင်းသိထားရမည့် ဆောင်ရန်နှင့်ရှောင်ရန်များကို အသိပညာပေး ရှင်းလင်းပြောကြားခဲ့ကြောင်း သိရသည်။

တက်ရောက် အဆိုပါ အသိပညာပေးဟောပြောပွဲသို့ မြို့နယ်အဆင့်ဌာနဆိုင်ရာများ၊ ရပ်ကွက်နှင့် ကျေးရွာအုပ်စု အုပ်ချုပ်ရေးမှူးများ၊ အမျိုးသမီးရေးရာအဖွဲ့ဝင်များ၊ မိခင်နှင့် ကလေးစောင့်ရှောက်ရေးအသင်းဝင်များ တက်ရောက်ခဲ့ကြောင်း သိရသည်။

မျိုးညွန့်ရွှေ (မိုးနဲ)

# နားမကြားသောကလေးများအား ကျောင်းအပ်နိုင်ရေးကိစ္စ သတင်းဖော်ပြချက်

လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီး ဌာန လူမှုဝန်ထမ်းဦးစီးဌာန ရန်ကုန်တိုင်းဒေသကြီး လူမှုဝန်ထမ်းရုံး လက်အောက်ရှိ နားမကြားသောကလေးများကျောင်း (ရန်ကုန်)တွင် အသက်ခြောက်နှစ်မှ ၁၈ နှစ်အတွင်း ကျန်းမာသန်စွမ်းသည့်နားမကြား သောကလေးများအား အခြေခံမူလတန်းပညာကို မြန်မာ့စံလက်သင်တန်း တာသာစကားဖြင့် သင်ကြားပေးလျက်ရှိပါသည်။ သို့ဖြစ်ပါ၍ နားမကြားသောကလေးများအား နားမကြားသော ကလေးများကျောင်း(ရန်ကုန်) အမှတ် (34 , F , G ) အစိုးရ (၃) လမ်း မေတ္တာညွန့်ရပ်ကွက် တာမေမြို့နယ် ရုံးစိုင်း ၀၁ ၅၄၈၈၇၂ သို့ ဆက်သွယ်စုံစမ်းမေးမြန်း၍ ကျောင်းအပ်နိုင်ပါသည်။

# ရွှေဈေး၊ စက်သုံးဆီဈေးနှင့် နိုင်ငံခြားငွေ လဲလှယ်နှုန်း

<b>နေပြည်တော် ဇွန် ၁၄</b>		<b>နိုင်ငံခြားငွေလဲလှယ်နှုန်း</b>	
ရန်ကုန်(ရွှေဈေး) ၁၀၈၅၅၀၀ - ၁၀၈၅၅၀၀	မန္တလေး(ရွှေဈေး) ၁၀၈၅၅၀၀ - ၁၀၈၅၅၀၀	(က) အမေရိကန်	တစ်ဒေါ်လာ = ၁၅၂၆.၆
<b>စက်သုံးဆီဈေးနှုန်း</b>	<b>ရန်ကုန်</b>	(ခ) ဥရောပ	တစ်ယူရို = ၁၇၂၂.၀
(က) ဒီဇယ်	တစ်လီတာ ၈၇၅/၉၂၅ ကျပ်	(ဂ) တရုတ်	တစ်ယွမ် = ၂၂၀.၄၉
(ခ) အောက်တိုန်း ၉၅	တစ်လီတာ ၈၄၀/၈၉၅ ကျပ်	(ဃ) ထိုင်း	တစ်ဘတ် = ၄၈.၉၉၂
(ဂ) အောက်တိုန်း ၉၂	တစ်လီတာ ၇၆၀/၈၂၅ ကျပ်	(င) မလေးရှား	တစ်ရင်းဂစ် = ၃၆၆.၂၇
(ဃ) အဆင့်မြင့်ဒီဇယ်	တစ်လီတာ ၈၈၅/၉၃၅ ကျပ်	(စ) အိန္ဒိယ	တစ်ရူပီး = ၂၁.၉၀၄
<b>ရန်ကုန် လက်ကားဈေး</b>		(ဆ) ဂျပန်	တစ်ရာယန်း = ၁၄၁၀.၃
ဒီဇယ် တစ်လီတာ ၈၄၀/၈၅၀ ကျပ်၊ အဆင့်မြင့်ဒီဇယ် တစ်လီတာ ၈၅၀/၈၆၀ ကျပ်၊		(ဇ) တောင်ကိုရီးယား	တစ်ရာဝမ် = ၁၂၈.၈၂
အောက်တိုန်း ၉၂ တစ်လီတာ ၇၃၅/၇၄၀ ကျပ်		(ဈ) ဩစတြေးလျ	တစ်ဒေါ်လာ = ၁၀၅၃.၀
		(ည) စင်ကာပူ	တစ်ဒေါ်လာ = ၁၁၁၆.၅

(မြန်မာနိုင်ငံစက်သုံးဆီအသင်း) ပြည်ထောင်စုသမ္မတမြန်မာနိုင်ငံတော် ဗဟိုဘဏ်ဝက်ဘ်ဆိုက်မှရယူသည်။

**MYANMAR Digital News**  
Presented by NPT  
www.mdn.gov.mm

<b>စာတည်းမှူးချုပ်</b> - ဦးဝင်းရွှေ	<b>သတင်းထောက်မှူး</b> - ဦးမြင့်စိုး	<b>အယ်ဒီတာ</b> - ဦးအောင်ကျော်ဦး၊ ဦးကိုမင်း
<b>စာတည်းမှူး</b> - ဦးဝင်းနိုင်	<b>ဘာသာပြန်စာတည်းမှူး</b> - ဦးဇော်ဝင်း၊ ဦးအောင်ကျော်ကျော်	<b>ဒေါ်ခင်မာမာ</b> - ဒေါ်ခင်စုစုလှိုင်၊ ဒေါ်ခင်ဇော်ဇော်၊ ဦးအေးမင်းသူ
<b>စာတည်းများ</b> - ဦးစန်းအောင်၊ ဦးအေဝမ်းစိုး၊ ဒေါ်ခင်ခင်သက်၊ ဒေါ်ယုဝါဝါ	<b>အကြီးတန်းသတင်းထောက်များ</b> - ဦးဟိန်းထက်လင်း၊ ဦးနိုင်လင်းကြည်၊ ဦးသက်ထွေး၊ ဒေါ်သီသီမင်း	<b>ဓာတ်ပုံသတင်းထောက်</b> - ဦးခင်မောင်ဝင်း

# ကမ္ဘာ့ကျန်းမာရေးအဖွဲ့နှင့် ကမ္ဘာ့ဘဏ်တို့မှရရှိသော ဘဏ္ဍာငွေ အကျိုးရှိထိရောက်စွာ အသုံးချဆောင်ရွက်နိုင်ရေး ညှိနှိုင်းအစည်းအဝေးကျင်းပ

နေပြည်တော် ဇွန် ၁၄

ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေးသည် ကမ္ဘာ့ကျန်းမာရေးအဖွဲ့နှင့် ကမ္ဘာ့ဘဏ်တို့မှရရှိသော ဘဏ္ဍာငွေကို ပိုမိုအကျိုးရှိ ထိရောက်စွာ အသုံးချဆောင်ရွက်နိုင်ရေး ညှိနှိုင်းအစည်းအဝေးကို ယနေ့နံနက်ပိုင်းတွင် နေပြည်တော်ရှိ ကျန်းမာရေးနှင့် အားကစားဝန်ကြီးဌာန၌ ကျင်းပသည်။

### များစွာအထောက်အကူပြု

အစည်းအဝေးတွင် ကျန်းမာရေးနှင့်အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေးက (၂၀၂၀-၂၁) ခုနှစ်တွင် ကမ္ဘာ့ကျန်းမာရေးအဖွဲ့၏ရန်ပုံငွေဖြင့် ဆောင်ရွက်မည့်လုပ်ငန်းများအတွက် ဝန်ကြီးဌာနရှိ ကျန်းမာရေးစီမံချက်မန်နေဂျာများသည် ဖြစ်ပေါ်လျက်ရှိသော ကျန်းမာရေးနှင့် နီးနယ်နေသော အခြေအနေများကို နောက်ခံထားကာ လက်တွေ့ကျကျ လုပ်ကိုင်နိုင်မည့် လုပ်ငန်းများကိုသာ ရေးဆွဲရမည်ဖြစ်ကြောင်း၊ ကမ္ဘာ့ကျန်းမာရေးအဖွဲ့မှရရှိသည့် ရန်ပုံငွေမှာ ဝန်ကြီးဌာန၏ ပြည်သူ့ကျန်းမာရေးကဏ္ဍ ကျွမ်းကျင်မှုပိုင်းဆိုင်ရာ ပိုမိုအဆင့်မြှင့်တင်ရေးဆောင်ရွက်ရာ၌ များစွာ အထောက်အကူပြုပါကြောင်း။

ဇွန် ၁၂ ရက်နှင့် ၁၃ ရက်တွင် ပြုလုပ်ခဲ့သည့် “ကျန်းမာရေးအဆင့်မြှင့်တင်ရေးလုပ်ငန်းများ အရှိန်အဟုန်မြှင့်တင်ရေး အမျိုးသားအဆင့်နီးနှောဖလှယ်ပွဲ”



မှ သုံးသပ်ဆွေးနွေး အကြံပြုချက်များကို အခြေခံ၍ (၂၀၂၀-၂၁) ခုနှစ် ကမ္ဘာ့ကျန်းမာရေးအဖွဲ့ ရန်ပုံငွေဖြင့် ဆောင်ရွက်မည့် စီမံချက်လုပ်ငန်းများတွင် ထည့်သွင်းရေးဆွဲကာ အကောင်အထည်ဖော် ဆောင်ရွက်သွားရမည်ဖြစ်ကြောင်း၊ လုပ်ငန်းများဆောင်ရွက်ရာတွင် စီမံချက်လုပ်ငန်းများရေးဆွဲရာ၌ လုပ်ငန်းဆောင်ရွက်မှုနှင့် အောင်မြင်မှုဆိုင်ရာ လက်တွေ့ကျပြီး သော့ချက်ကျသည့် အညွှန်းကိန်းအချက်များနှင့် စောင့်ကြည့်ခြင်းနှင့် လေ့လာသုံးသပ်ခြင်းစနစ်ကို တစ်ပါတည်း ထည့်သွင်းရေးဆွဲရမည်ဖြစ်ပါကြောင်း။

ကျန်းမာရေးစီမံချက်များအနေဖြင့် ကောင်းမွန်တိကျ

သည့် စာရင်းဇယားနှင့် သတင်းအချက်အလက်ကိုလည်း ဖော်ဆောင်ပြုလုပ်သွားရမည်ဖြစ်ပါကြောင်း၊ မြန်မာနိုင်ငံတွင် ပထမဆုံးအနေဖြင့် World Health Survey နှင့် Mental Health Survey ကို ပေါင်းစပ်၍ မကြာမီကောက်ယူတော့မည်ဖြစ်ရာ အခြေခံကျန်းမာရေးဆိုင်ရာ အချက်အလက်များ တိကျစွာရရှိနိုင်၍ ပိုမိုမှန်ကန်တိကျသည့် မဟာဗျူဟာများနှင့် စီမံချက်များ ချမှတ်ဆောင်ရွက်သွားနိုင်မည်ဖြစ်ပါကြောင်း ပြောကြားသည်။

### ရှင်းလင်းတင်ပြ

ဆက်လက်၍ ကမ္ဘာ့ကျန်းမာရေးအဖွဲ့ Administrative Officer Mr. Maarten က

Overview of planning and implementation of 13<sup>th</sup> General Programme of Work (GPW 13) in SEA Region ခေါင်းစဉ်နှင့် ကမ္ဘာ့ကျန်းမာရေးအဖွဲ့၏ (၂၀၂၀-၂၁) ဘဏ္ဍာနှစ်များတွင် အရေးတော်အာရှဒေသဆိုင်ရာ နိုင်ငံများအတွက် လျာထားရန်ပုံငွေ ဦးစားပေးလုပ်ငန်းများနှင့် ရန်ပုံငွေ အဆိုပြုတင်ပြရမည့် အချိန်ဇယားကို ရှင်းလင်းတင်ပြသည်။

ထို့နောက် ပြည်သူ့ကျန်းမာရေးဦးစီးဌာန ဒုတိယ ညွှန်ကြားရေးမှူးချုပ် (စီမံ/ဘဏ္ဍာ) ဒေါ်အေးအေးစိန်က ကမ္ဘာ့ဘဏ်ချေးငွေဖြင့် ဆောင်ရွက်လျက်ရှိသည့် မရှိမဖြစ်လိုအပ်သော ကျန်းမာရေးဝန်ဆောင်မှုများ လက်လှမ်းမီရရှိရေးစီမံချက် လုပ်ငန်းဆောင်ရွက်မှုများကို ရှင်းလင်းတင်ပြသည်။

### တက်ရောက်

ယင်းနောက် အစည်းအဝေးတွင် တက်ရောက်လာကြသူများက ဆွေးနွေးမေးမြန်းခဲ့ကြသည်။

အဆိုပါ အစည်းအဝေးသို့ ကျန်းမာရေးနှင့်အားကစားဝန်ကြီးဌာန အမြဲတမ်းအတွင်းဝန်များ၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ ဒုတိယညွှန်ကြားရေးမှူးများ၊ ကျန်းမာရေးစီမံကိန်းမန်နေဂျာများနှင့် တာဝန်ရှိသူများ တက်ရောက်ခဲ့ကြကြောင်း သိရသည်။

သတင်းစဉ်

## အလုပ်အကိုင်အခွင့်အလမ်း ၃၀၀ ကျော် ဖန်တီးပေးနိုင်မည့် လုပ်ငန်းများအား မြန်မာနိုင်ငံရင်းနှီးမြှုပ်နှံမှုကော်မရှင်မှ ခွင့်ပြု

ရန်ကုန် ဇွန် ၁၄

မြန်မာနိုင်ငံရင်းနှီးမြှုပ်နှံမှုကော်မရှင်၏ (၉/၂၀၁၉) ကြိမ်မြောက် အစည်းအဝေးကို ယနေ့နံနက်ပိုင်းတွင် ရန်ကုန်မြို့ရှိ ကော်မရှင်အစည်းအဝေးခန်းမ၌ ကျင်းပရာ အစည်းအဝေးသို့ မြန်မာနိုင်ငံ ရင်းနှီးမြှုပ်နှံမှုကော်မရှင် ဥက္ကဋ္ဌ ဦးသောင်းထွန်းနှင့် အဖွဲ့ဝင် ၁၀ ဦး တက်ရောက်ကြသည်။

အစည်းအဝေးတွင် စက်မှုကဏ္ဍ၊ ဟိုတယ်ကဏ္ဍနှင့် ပညာရေးကဏ္ဍမှ လုပ်ငန်းစုစုပေါင်း လေးခု ခွင့်ပြုခဲ့သည်။ အဆိုပါ လုပ်ငန်းများ၏ ရင်းနှီးမြှုပ်နှံမှုပမာဏမှာ အမေရိကန်ဒေါ်လာ ၂၇ ဒသမ ၄၀၈ သန်းနှင့် ငွေကျပ် ၁၄၅၁၉ ဒသမ ၆၈ သန်းရှိပြီး ပြည်တွင်းလုပ်သားများ အတွက် အလုပ်အကိုင် အခွင့်အလမ်းပေါင်း ၃၀၆ နေရာကို ဖန်တီးပေးနိုင်မည်ဖြစ်ကြောင်း သိရသည်။ သတင်းစဉ်



### ◆ ရှေ့မှ

အဆိုပါဆွေးနွေးပွဲသို့ သက်ဆိုင်ရာဝန်ကြီးဌာနများမှ တာဝန်ရှိသူများ၊ မြန်မာနိုင်ငံဆိုင်ရာ အီးယူသံအမတ်ကြီး Mr. Kristian Schmidt အပါအဝင် အီးယူကိုယ်စားလှယ်အဖွဲ့ဝင် အဆင့်မြင့်အရာရှိကြီးများနှင့် ရန်ကုန်မြို့ရှိ အီးယူအဖွဲ့ဝင်နိုင်ငံ သံရုံးအချို့တို့မှ သံတမန်များ တက်ရောက်ခဲ့ကြသည်။

ဆွေးနွေးပွဲတွင် လူ့အခွင့်အရေးဆိုင်ရာကိစ္စရပ်များ ဖြစ်သော အလုပ်သမားအခွင့်အရေး၊ အမျိုးသမီး၊ ကလေး သူငယ်၊ ရွှေ့ပြောင်းသွားလာသူများနှင့် မသန်စွမ်းသူများ၏ အခွင့်အရေး၊ ရခိုင်၊ ကချင်နှင့် ရှမ်းပြည်နယ်တို့ရှိ အခြေအနေများ၊ အခြေခံလူ့အခွင့်အရေးများရရှိရေး၊ စီးပွားရေးနှင့် လူမှုရေးအခွင့်အရေးများ၊ လွတ်လပ်စွာ ထုတ်ဖော် ပြောကြားခွင့်၊ အမုန်းတရားလှူဆော်မှုများ ကာကွယ် တားဆီးခြင်းဆိုင်ရာကိစ္စရပ်များ၊ နိုင်ငံတကာ မျက်နှာစာတွင် လူ့အခွင့်အရေးဆိုင်ရာ ပူးပေါင်းဆောင်ရွက်မှုများ၊ နိုင်ငံတကာလူ့အခွင့်အရေးဆိုင်ရာ စာချုပ်များသို့ မြန်မာနိုင်ငံမှ ဝင်ရောက်မှု၊ စာချုပ်များအား အကောင်အထည်ဖော်မှုအခြေအနေနှင့် တိုင်းရင်းသားများ၏ အခြေခံအခွင့်အရေးဆိုင်ရာကိစ္စရပ်များအပါအဝင် မြန်မာနှင့် ဥရောပ သမဂ္ဂကုန်သွယ်မှုအခွင့်အရေး စိစစ်လေ့လာရေးအဖွဲ့တို့ အကြား ဆွေးနွေးညှိနှိုင်းနေမှုနှင့် တိုးတက်မှုများနှင့် စပ်လျဉ်း၍ အမြင်ချင်းဖလှယ် ဆွေးနွေးခဲ့ကြောင်း သိရသည်။

သတင်းစဉ်

### ○ အာရှနိုင်ငံမှ

ပြိုင်ပွဲတွင် မော်တော်ယာဉ်(AUTO)၊ မော်တော်ဆိုင်ကယ်(MOTO)နှင့် ဘေးတွဲသုံးဘီးဆိုင်ကယ် (SIDECAR)ဟူ၍ ယာဉ်အမျိုးအစားသုံးမျိုးဖြင့် ယှဉ်ပြိုင်မည်ဖြစ်ပြီး တရုတ်၊ ဂျပန်၊ မြန်မာ၊ အင်ဒိုနီးရှား၊ အိန္ဒိယ၊ ကမ္ဘောဒီးယား၊ ဘရူနိုင်း၊ မလေးရှား စသည်ဖြင့် နိုင်ငံပေါင်း ၁၀ နိုင်ငံကျော်မှ လူဦးရေ ၃၀၀ ကျော် ဝင်ရောက်ယှဉ်ပြိုင်ကြမည်ဖြစ်ကြောင်း သိရသည်။

“Asia Cross Country Rally ပြိုင်ပွဲကို နှစ်စဉ်

နှစ်တိုင်း ဩဂုတ်လမှာပဲ ကျင်းပခဲ့တာဖြစ်ပါတယ်။ အခု ကျွန်တော်တို့က အိမ်ရှင်အဖြစ် လက်ခံကျင်းပရမယ်ဆိုတဲ့ နေရာမှာ မိုးရာသီဖြစ်နေတဲ့အတွက်ကြောင့် လမ်းကြောင်း ရွေးတဲ့အခါ အခက်အခဲတွေတော့ ရှိခဲ့ပါတယ်။ ဒီပြိုင်ပွဲကို အာဆီယံ ၁၀ နိုင်ငံအပြင် ဆိုင်ကယ်ဘက်မှာဆိုရင် ဥရောပနိုင်ငံတွေ ပါလာဖို့ရှိပါတယ်။ လက်ရှိ စာရင်းသွင်း ထားသူ အရေအတွက်က ၃၀၀ နီးပါးရှိပြီး စာရင်းပိတ်ရက် က ဇွန် ၂၄ ရက်ဆိုတော့ ဝင်ရောက်ယှဉ်ပြိုင်သူ အရေအတွက်က ဒီထက်များလာနိုင်ပါတယ်။

“ဒီပြိုင်ပွဲကို မြန်မာနိုင်ငံမှာ ပထမဆုံးအကြိမ် စတင် ကျင်းပတာဆိုတော့ ဘေးကင်းလုံခြုံရေး အပါအဝင် အစစအရာရာ အဆင်ပြေအောင် စီမံဆောင်ရွက်နေပါတယ်။ နိုင်ငံတကာ အသိအမှတ်ပြုပွဲတစ်ပွဲကို အခုလိုမျိုး အိမ်ရှင်အဖြစ် လက်ခံကျင်းပခွင့်ရရှိတာဟာ ဝမ်းသာဂုဏ်ယူစရာပါ။ ကျွန်တော်တို့ မြန်မာနိုင်ငံကိုယ်စားပြုအနေနဲ့ ကားဘက်မှာ နှစ်စီးစီရောက်ယှဉ်ပြိုင်မှာဖြစ်ပြီး မော်တော်ဆိုင်ကယ်ဘက်မှာ အနည်းဆုံး နှစ်စီး ဝင်ရောက်ယှဉ်ပြိုင်သွားပါမယ်” ဟု Myanmar Motorsports Organization (MMSO) မှ ဥက္ကဋ္ဌ ကိုကျော်ဇေယျာဝင်းက ပြောသည်။

Asia Cross Country Rally 2019 ပြိုင်ပွဲအား ဂျပန်နိုင်ငံမှ R1 Japan အဖွဲ့နှင့် မြန်မာနိုင်ငံမှ Myanmar Motorsports Organization (MMSO)အဖွဲ့တို့က ကြီးမှူးကျင်းပခြင်းဖြစ်ပြီး ခရီးစဉ်လမ်းကြောင်းအနေဖြင့် ထိုင်းနိုင်ငံ ပတ္တရာမြို့မှတစ်ဆင့် မဲဆောက်-မြဝတီ-ဘားအံလမ်းကြောင်းမှ နေပြည်တော်သို့ ရောက်ရှိပန်းဝင်မည်ဖြစ်ကြောင်း သိရသည်။

အာရှတစ်ခွင်တွင် နိုင်ငံခြားကျော်ခရီးကြမ်းကားမောင်းပြိုင်ပွဲများအား ပိုမိုမြှင့်တင်လုပ်ဆောင်နိုင်ရန်နှင့် အာရှပြိုင်ပွဲဝင်များအနေဖြင့် ကမ္ဘာ့အဆင့်အထိ တက်ရောက်ယှဉ်ပြိုင်နိုင်စေရန်ရည်ရွယ်၍ အာရှနိုင်ငံ ဖြတ်ကျော်ခရီးကြမ်းကားမောင်းပြိုင်ပွဲများကို ကျင်းပခြင်းဖြစ်ကြောင်း၊ ထို့ပြင် ပါဝင်ကျင်းပခွင့်ရရှိသည့်နိုင်ငံများအနေဖြင့် ၎င်းတို့နိုင်ငံ၏ သဘာဝအလှအပများအား ကမ္ဘာကို ချပြခွင့်ရရှိမည်ဖြစ်ခြင်းကြောင့် ခရီးသွားကဏ္ဍကိုလည်း တစ်ဖက်တစ်လမ်းက များစွာ အထောက်အပံ့ ပြုနိုင်မည်ဖြစ်ကြောင်း သိရသည်။

ရာမည

အပြည်ပြည်ဆိုင်ရာ မူးယစ်ဆေးဝါးအလွဲသုံးမှုနှင့် တရားမဝင်ရောင်းဝယ်မှု တိုက်ဖျက်ရေးနေ့

၂၀၁၉ ခုနှစ်၊ ဇွန်လ ၂၆ ရက်

Health for Justice. Justice for Health

" ကျန်းမာရေးနှင့် တရားရေး မူးယစ်ကင်းဖို့ လက်တွဲဖို့ "

# ဖိလစ်ပိုင်နိုင်ငံ (၁၂၁)နှစ်မြောက် လွတ်လပ်ရေးနေ့ အထိမ်းအမှတ်ညွှန်ပွဲ အခမ်းအနား ကျင်းပ

ရန်ကုန် ဇွန် ၁၄  
ဖိလစ်ပိုင်နိုင်ငံ၏ (၁၂၁)နှစ်မြောက် လွတ်လပ်ရေးနေ့ အထိမ်းအမှတ်ညွှန်ပွဲအခမ်းအနားကို ယနေ့ည ၇ နာရီတွင် ဆူးလေရန်ဂရီလာဟိုတယ်၌ကျင်းပသည်။

ရှေးဦးစွာ ပြည်ထောင်စုသမ္မတမြန်မာနိုင်ငံတော် သီချင်းနှင့် ဖိလစ်ပိုင်နိုင်ငံတော်သီချင်းတို့ဖြင့် အခမ်းအနားကို စတင်ဖွင့်လှစ်သည်။

ထို့နောက် မြန်မာနိုင်ငံဆိုင်ရာ ဖိလစ်ပိုင်နိုင်ငံ သံအမတ်ကြီး Mr.Eduardo Eco Kapunan, Jr. နှင့် ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာ မျိုးသိမ်းကြီးတို့က နှုတ်ခွန်းဆက်စကားပြောကြားကြပြီး ဖိလစ်ပိုင်နိုင်ငံ၏ လွတ်လပ်ရေးနေ့ အထိမ်းအမှတ်ကို လှီးဖြတ်ပေးကြသည်။

ယင်းနောက် ဧည့်ခံပွဲသို့ တက်ရောက်လာကြသူများကို ညစာစားပွဲဖြင့် တည်ခင်းဧည့်ခံသည်။

အဆိုပါ အခမ်းအနားသို့ ပြည်ထောင်စုဝန်ကြီး ဒေါက်တာဝင်းမြတ်အေး၊ ဦးသောင်းထွန်း၊ မြန်မာနိုင်ငံ၌ ချစ်ကြည်ရေးခရီးရောက်ရှိနေသော ဖိလစ်ပိုင် လေတပ် ဦးစီးချုပ် Lt. Gen.Rozzano D Briguez AFP နှင့် ဦးစီးချုပ်ကြီး မျိုးဇော်သိန်းနှင့် ဦးတင်မြင့်၊ ဦးရဲမြင့်ဆွေ၊ တပ်မတော်အရာရှိကြီးများ၊ ရန်ကုန်မြို့ နိုင်ငံခြားသံရုံးများမှ သံအမတ်ကြီးများ၊ သံရုံးယာယီတာဝန်ခံများ၊ ကုလသမဂ္ဂဆိုင်ရာ ဌာနကိုယ်စားလှယ်များနှင့် ဖိတ်ကြားထားသူများ တက်ရောက်ကြသည်။

သတင်းစဉ်



# မြန်မာနိုင်ငံသတင်းမီဒီယာကောင်စီက ကျင်းပသည့် မဏ္ဍိုင်(၄)ရပ် တွေ့ဆုံ ဆွေးနွေးပွဲ ကျင်းပ



ရန်ကုန် ဇွန် ၁၄  
မြန်မာနိုင်ငံသတင်းမီဒီယာကောင်စီက ကျင်းပသည့် မဏ္ဍိုင်(၄)ရပ် တွေ့ဆုံ ဆွေးနွေးပွဲကို ယနေ့နံနက် ၉ နာရီခွဲက ရန်ကုန်မြို့ ပန်းဘဲတန်းမြို့နယ် ဆူးလေဘုရားလမ်းနှင့် ကုန်သည်လမ်းထောင့်ရှိ Pullman Hotel ၌ ကျင်းပသည်။

**တက်ရောက်**  
မဏ္ဍိုင်(၄)ရပ် တွေ့ဆုံဆွေးနွေးပွဲသို့ တိုင်းဒေသကြီး ဝန်ကြီးချုပ် ဦးမြိုးမင်းသိန်း၊ ရန်ကုန်တိုင်းဒေသကြီးလွှတ်တော်ဥက္ကဋ္ဌ ဦးတင်မောင်ထွန်း၊ ရန်ကုန်တိုင်းဒေသကြီး တရားသူကြီးချုပ်၊ ရန်ကုန်တိုင်းဒေသကြီးဥပဒေချုပ်၊ ရန်ကုန်တိုင်းဒေသကြီးဝန်ကြီးများ၊ ရန်ကုန်တိုင်းဒေသကြီး လွှတ်တော်ဒုတိယဥက္ကဋ္ဌ၊ လွှတ်တော်ကိုယ်စားလှယ်များ၊ မြန်မာနိုင်ငံသတင်းမီဒီယာကောင်စီဥက္ကဋ္ဌ နှင့်တာဝန်ရှိသူများ၊ ဌာနဆိုင်ရာတာဝန်ရှိသူများနှင့် သတင်းမီဒီယာများ တက်ရောက်ကြသည်။

ရှေးဦးစွာ မြန်မာနိုင်ငံသတင်းမီဒီယာကောင်စီဥက္ကဋ္ဌ ဦးအုန်းကြိုင် (ဟံသာဝတီဦးအုန်းကြိုင်)က အမှာစကားပြောကြားရာတွင် လွတ်လပ်သည့် မီဒီယာဆိုသည်မှာ ဒီမိုကရေစီစနစ်တွင် အရေးကြီးသည့် စတုတ္ထမဏ္ဍိုင်ဖြစ်သည်ကို ယနေ့ကမ္ဘာတစ်ဝှမ်းရှိ ဒီမိုကရေစီနိုင်ငံအားလုံးက လက်ခံထားကြပြီဖြစ်ကြောင်း၊ စတုတ္ထမဏ္ဍိုင်ခေါ်သည့် မီဒီယာများအနေဖြင့် နိုင်ငံတော်တွင်ရှိသည့် ဥပဒေပြုရေး၊ အုပ်ချုပ်ရေး၊ တရားစီရင်ရေးဆိုင်ရာ အဓိကမဏ္ဍိုင်ကြီး သုံးရပ် တည်မတ်အောင် တစ်ဖက်တစ်လမ်းမှ ထိန်းကျောင်းပေးရသည့်တာဝန်ကို ပြည်သူတို့ကိုယ်စား ထမ်းဆောင်ပေးကြရကြောင်း။

သတင်းမီဒီယာအားလုံးသည် ပြည်သူများအတွက် သိသင့်သိအပ်သည့် သတင်းအချက်အလက်များအပြင် မဲဆန္ဒရှင်ပြည်သူများက ရွေးကောက်တင်မြှောက်လိုကြသည့် ၎င်းတို့၏ ကိုယ်စားလှယ် လွှတ်တော်အမတ်များနှင့် အစိုးရအဖွဲ့များက ၎င်းတို့ ပြည်သူများအတွက် အကျိုးပြုကောင်းကျိုးဆောင်

တိုင်းကျိုးပြည်ပြု သတင်းအချက်အလက်များကိုပါ အသိပေးဖော်ပြကြရသည့် တာဝန်များကိုပါ အချိန်နှင့်အမျှ ဖော်ဆောင်ပေးကြရကြောင်း။

**မကြာခဏ ထိရမှုတိုက်မှုများဖြစ်ပေါ်**  
ယခုကဲ့သို့ ပြည်သူများသိလိုကြသည့် သိသင့်သိအပ်သည့် သတင်းအချက်အလက်များကို သတင်းမီဒီယာသမားများ တင်ပြကြသည့်နေရာတွင် နိုင်ငံတော်၏ အဓိကမဏ္ဍိုင်ကြီး သုံးရပ်နှင့် မကြာခဏ ထိရမှုတိုက်မှုများ ဖြစ်ပေါ်ကြရကြောင်း။

ယနေ့ခေတ် နိုင်ငံတော်၏တာဝန်ကိုယူပြီး အကျိုးပြုဖော်ဆောင်နေကြသည့် အဓိကမဏ္ဍိုင်ကြီးသုံးရပ်နှင့် သတင်းမီဒီယာသမားများ ထိရမှုတိုက်မှုများ လျော့ပါးကြရန် အားနည်းမှားမှိန် ပျောက်ကွယ်သွားရန် ယနေ့ကျင်းပသည့် မဏ္ဍိုင်လေးရပ်ဆွေးနွေးပွဲက အကောင်းဆုံးအဖြေရ ဖော်ထုတ်ပေးနိုင်လိမ့်မည်ဟု ပြောကြားလိုကြောင်း။

သတင်းမီဒီယာသမား၊ သတင်းထောက်များသည် သတင်းများကိုရေးသားဖော်ဆောင်သည့်နေရာတွင် စည်းနည်းကမ်းနည်း တိတိကျကျ၊ မှန်မှန်ကန်ကန် ပြည့်စုံနိုင်သမျှ ပြည့်စုံအောင် ရေးသားဖော်ပြကြရန် တိကျစွာလိုက်နာကြရမည့် တာဝန်နှင့်ကျင့်ဝတ်များ၊ ဥပဒေစည်းမျဉ်း စည်းကမ်းများကို တိတိကျကျ ခိုင်ခိုင်မာမာ နိုင်ငံတော်ကသတ်မှတ်ပြဋ္ဌာန်းပေးထားပါကြောင်း၊ ထို့အပြင် ထိန်းကျောင်းကြပ်မတ်ပေးရန်အတွက်လည်း မြန်မာနိုင်ငံ သတင်းမီဒီယာကောင်စီကို နိုင်ငံတော်ကဥပဒေအရ ခန့်အပ်ဖွဲ့စည်းခဲ့ပါကြောင်း။

**ဒီမိုကရေစီအနှစ်သာရပြည့်ဝ**  
သတင်းမီဒီယာသမားများ သတင်းအချက်အလက်တောင်းယူကြရာတွင် အဆင်မပြေရုံကြသည့်အတွက် သတင်းအမှားများ၊ မတိကျမခိုင်မာသည့်သတင်းများ၊ မပြည့်စုံသည့် သတင်းများဖော်ပြကြရာမှ ပြဿနာများ စတင်ဖြစ်ကြရကြောင်း၊ မြန်မာနိုင်ငံ သတင်းမီဒီယာ ကောင်စီအနေဖြင့် ကြားဝင်ဖျန်ဖြေစေစပ်ညှိနှိုင်းပေးခဲ့ရကြောင်း၊ ဒီမိုကရေစီနိုင်ငံတွင် အဓိကမဏ္ဍိုင်ကြီးသုံးရပ်နှင့် စတုတ္ထမဏ္ဍိုင်တို့သည် ယခုကဲ့သို့ အချင်းချင်း ဒီမိုကရေစီ အနှစ်သာရပြည့်ဝစွာ

တွေ့ဆုံညှိနှိုင်းကြပြီး မဏ္ဍိုင်လေးရပ်အကြားရှိနေသည့် အခက်အခဲ စိန်ခေါ်မှုများကို အကျေအလည် ဖြေရှင်းဆောင်ရွက်ရန်အတွက် ယနေ့မဏ္ဍိုင်လေးရပ် ဆွေးနွေးပွဲကို ကျင်းပခြင်းဖြစ်ပါကြောင်း ပြောကြားသည်။

ထို့နောက် တိုင်းဒေသကြီးဝန်ကြီးချုပ် ဦးမြိုးမင်းသိန်းက သတင်းမီဒီယာ၏ အခန်းကဏ္ဍသည် နိုင်ငံတစ်ခု၏ပြုပြင်ပြောင်းလဲမှု၊ နိုင်ငံတစ်ခု၏ တိုးတက်မှု၊ နိုင်ငံတစ်ခု၏ အရည်တည်တံ့ခိုင်မြဲပြီး အချုပ်အခြာအာဏာအထိ အရေးကြီးသည့် အခန်းကဏ္ဍတွင် ရှိနေပါကြောင်း၊ သို့ပါ၍ မဏ္ဍိုင်ကြီးသုံးရပ်ရှိနေရာမှ စတုတ္ထမဏ္ဍိုင်အဖြစ် သတင်းမီဒီယာကိုထည့်သွင်းပြီး ဆောင်ရွက်လာကြသည့်ဖြစ်ပါကြောင်း၊ အုပ်ချုပ်ရေး၊ တရားစီရင်ရေး၊ ဥပဒေပြုရေး ဆောင်ရွက်နေသည့်ကဏ္ဍများတွင် လူထုနှင့် ဆက်သွယ်နိုင်ရန်အတွက် သတင်းမီဒီယာလိုအပ်ပါကြောင်း ပြောကြားသည်။

ယင်းနောက် ရန်ကုန်တိုင်းဒေသကြီးလွှတ်တော်ဥက္ကဋ္ဌ ဦးတင်မောင်ထွန်းနှင့် ရန်ကုန်တိုင်းဒေသကြီး တရားသူကြီးချုပ် ဦးလှအေးတို့က အမှာစကား ပြောကြားကြသည်။

ဆက်လက်၍ မြန်မာနိုင်ငံသတင်းမီဒီယာကောင်စီ ဒုတိယဥက္ကဋ္ဌ (၁) ဒေါက်တာမျိုးသန့်တင်က သတင်းမီဒီယာကဏ္ဍနှင့်ပတ်သက်၍ ရှင်းလင်းတင်ပြပြီး မြန်မာနိုင်ငံ သတင်းမီဒီယာကောင်စီ အတွင်းရေးမှူး ဦးကျော်စွာမင်းက မဏ္ဍိုင်(၄)ရပ် တွေ့ဆုံဆွေးနွေးပွဲဖြစ်ပေါ်လာပုံနှင့် ရည်ရွယ်ချက်များကို ရှင်းလင်းတင်ပြသည်။ တိုင်းဒေသကြီး ဝန်ကြီးချုပ်နှင့် တက်ရောက်လာသူများသည် စုပေါင်းမှတ်တမ်းတင်စာတံပုံရိုက်ကာ ဆွေးနွေးပွဲကို ဆက်လက်ကျင်းပသည်။

**ဆွေးနွေး**  
မွန်းလွဲပိုင်းတွင် ရန်ကုန်တိုင်းဒေသကြီးအစိုးရအဖွဲ့ အုပ်ချုပ်ရေး၊ ဥပဒေပြုရေး၊ တရားစီရင်ရေးမဏ္ဍိုင်တို့မှ တာဝန်ရှိသူများနှင့် သတင်းမီဒီယာသမားများ ဆွေးနွေးကြရာတွင် သတင်းမီဒီယာကောင်စီ တွဲဖက်အတွင်းရေးမှူး (၁) ဦးမြင့်ကျော်၊ သတင်းမီဒီယာကောင်စီဝင် ဦးဇေယျာလှိုင်တို့က သဘာပတိအဖြစ် ဆောင်ရွက်ကြသည်။

ဆွေးနွေးပွဲတွင် သတင်းထောက်များ တွေ့ကြုံနေရသည့် သတင်းရယူခွင့်ဆိုင်ရာ အခက်အခဲများ၊ အခြေအနေများကို တင်ပြဆွေးနွေးခြင်း၊ လွှတ်တော်တွင်းသတင်းရယူခွင့်ဆိုင်ရာများ၊ တရားရုံးများတွင် သတင်းရယူခွင့်ဆိုင်ရာများ၊ အစိုးရဌာနများတွင် Contact Person များထားရှိနိုင်ရေး၊ မီဒီယာတွေ့ဆုံမှုများ ပြုလုပ်ပေးနိုင်ရေး၊ ကျန်းမာရေးနှင့်သက်ဆိုင်သည့် သတင်းများကိုလည်း အချိန်နှင့်တစ်ပြေးညီ ထုတ်ပြန်ပေးနိုင်ရေးစသည်တို့ကို တာဝန်ရှိသူများနှင့် အပြန်အလှန်ဆွေးနွေးကြပြီး မြန်မာနိုင်ငံ သတင်းမီဒီယာကောင်စီ ဒုတိယဥက္ကဋ္ဌ (၂) ဦးကျော်နိုင်(ထက်မြက်)က နိဂုံးချုပ်စကား ပြောကြားသည်။

မြန်မာနိုင်ငံသတင်းမီဒီယာကောင်စီသည် မဏ္ဍိုင်(၄)ရပ် တွေ့ဆုံဆွေးနွေးပွဲများကို နေပြည်တော်တွင် သုံးကြိမ်၊ တိုင်းဒေသကြီးနှင့်ပြည်နယ် ကိုးခုတွင် ကိုးကြိမ်ကျင်းပခဲ့ပြီး ယခုကျင်းပသည့် ဆွေးနွေးပွဲသည် (၁၃)ကြိမ်မြောက် ကျင်းပခြင်းဖြစ်ကြောင်း သိရသည်။

သတင်း-မင်းသစ်(MNA) ဓာတ်ပုံ-ရဲထွဋ်

# ပါဠိပထမပြန် ပြဋ္ဌာန်းကျမ်းစာ ဇာတကအဋ္ဌကထာကျမ်းစာအုပ်များ ဝယ်ယူနိုင်

နေပြည်တော် ဇွန် ၁၄  
သာသနာရေးနှင့်ယဉ်ကျေးမှုဝန်ကြီးဌာန သာသနာရေးဦးစီးဌာနမှ နှစ်စဉ် ကျင်းပလျက်ရှိသော အစိုးရပါဠိပထမပြန် စာမေးပွဲများတွင် လေးနှစ်တစ်ကြိမ် ဇာတကအဋ္ဌကထာ ပြဋ္ဌာန်းကျမ်းစာအုပ်များကို ပြောင်းလဲသတ်မှတ်ခဲ့ရာ ၂၀၂၀ ပြည့်နှစ်မှ ၂၀၂၃ ခုနှစ်အထိ လေးနှစ်စာအတွက် ဘာသာပြန်ကျမ်းစာ

ဇာတကအဋ္ဌကထာကျမ်းစာအုပ်များကို သာသနာရေးဦးစီးဌာန ပုံနှိပ်ထုတ်ဝေရေးဌာနခွဲမှ ရိုက်နှိပ်ပြီးစီးပြီးဖြစ်ပါ၍ ကျမ်းစာအုပ်များအရောင်းဆိုင် ကမ္ဘာ့အေးကုန်းမြေ ရန်ကုန်မြို့၌ စာသင်သားရဟန်းသံဃာ၊ သာမဏေ၊ သီလရှင်များ လွတ်လပ်စွာ ဝယ်ယူရရှိနိုင်ပြီဖြစ်ပါကြောင်း သာသနာရေးဦးစီးဌာနမှ သတင်းရရှိသည်။

သတင်းစဉ်

**ဘင်္ဂလားပင်လယ်အော်အခြေအနေ**  
ကပ္ပလီပင်လယ်ပြင်နှင့် ဘင်္ဂလား ပင်လယ်အော်တို့တွင် မုတ်သုံလေအားကောင်းရာမှအားအလွန် ကောင်းနေသည်။

**နောက်နှစ်ရက်အတွက် ခန့်မှန်းချက်**  
မုတ်သုံလေ ဆက်လက်အားကောင်းနေမည်။ မိုး/လေ

# ရန်ကုန်မြို့ရှိ စိမ်းလန်းဧရိယာများ “ပြည်သူ့အားလုံးအတွက် ပိုမိုစိမ်းလန်းသောမြို့အားဖော်ဆောင်ခြင်း” သုတေသနစာတမ်းမိတ်ဆက်ပွဲ ကျင်းပ

ရန်ကုန် ဇွန် ၁၄

ရန်ကုန်မြို့ရှိ စိမ်းလန်းဧရိယာများ “ပြည်သူ့အားလုံးအတွက် ပိုမိုစိမ်းလန်းသောမြို့အားဖော်ဆောင်ခြင်း” သုတေသန စာတမ်းမိတ်ဆက်ပွဲ အခမ်းအနားကို ယနေ့နံနက်ပိုင်းက ရန်ကုန်မြို့ အင်းစိန်မြို့နယ် နည်းပညာတက္ကသိုလ်ရှိ Assembly Hall ၌ ကျင်းပသည်။

အခမ်းအနားတွင် အမျိုးသားလွှတ်တော်ကိုယ်စားလှယ် နော်လှလှစိုးက အဖွင့်အမှာစကား ပြောကြားပြီး Another Development (AD) မှ အမှုဆောင် ဒါရိုက်တာ နော်ကယ်ရယ်မိုမိုအေးက အခမ်းအနားနှင့် ပတ်သက်၍ ရှင်းလင်းပြောကြားသည်။

ထို့နောက် အမှုဆောင်ဒါရိုက်တာ နော်ကယ်ရယ်မိုမိုအေးနှင့် သုတေသီ ကိုရေချမ်းတို့က ရန်ကုန်မြို့ရှိ စိမ်းလန်းဧရိယာများ “ပြည်သူ့အားလုံးအတွက် ပိုမိုစိမ်းလန်းသောမြို့အားဖော်ဆောင်ခြင်း” သုတေသန စာတမ်းအကြောင်းကို ရှင်းလင်းပြောကြားပြီး တက်ရောက်လာကြသူများ၏ သိရှိလိုသည့် မေးမြန်းမှုများကို ပြန်လည်ဖြေကြားသည်။

ယင်းနောက် ရန်ကုန်မြို့ရှိ စိမ်းလန်းဧရိယာများ “ပြည်သူ့အားလုံးအတွက် ပိုမိုစိမ်းလန်းသောမြို့အားဖော်ဆောင်ခြင်း” ခေါင်းစဉ်ဖြင့် ဆွေးနွေးပွဲကို ပြုလုပ်ရာ ဦးဆောင်ဆွေးနွေးသူအဖြစ် Another Development (AD) မှ မဟာဗျူဟာဆက်သွယ်ရေးအကြံပေး ဦးမော်ထွန်းအောင်က ဆောင်ရွက်ကာ ရန်ကုန်နည်းပညာ

တက္ကသိုလ် ဒုတိယဝါမောက္ခချုပ်(ငြိမ်း) ဒေါက်တာဆွေဆွေအေး၊ ရန်ကုန်မြို့ပြအမွေအနှစ်ထိန်းသိမ်းစောင့်ရှောက်ရေးအဖွဲ့ ဒါရိုက်တာ ဒေါ်မိုးမိုးလွင်၊ “ဒိုအိမ်” အဖွဲ့မှ ဝိသုကာပညာရှင် ဒေါ်ချိုချိုရွှေတို့က ရန်ကုန်မြို့၏ လက်ရှိ မြို့ပြအခြေအနေများနှင့် ဖွံ့ဖြိုးတိုးတက်မှုများ၊ လူမှုရေး၊ စီးပွားရေးနှင့် နိုင်ငံရေးတို့အပေါ် ခြုံငုံသုံးသပ်ဆွေးနွေးပြီး တက်ရောက်လာကြသူများ၏ မေးမြန်းမှုများကို ပြန်လည်ဖြေကြားကြသည်။

ရန်ကုန်မြို့တွင် စိမ်းလန်းဧရိယာများ ပေါ်ပေါက်လာရန်နှင့် အဓိကထားသည့် လက်ရှိစီမံချက်မှတစ်ဆင့် ရန်ကုန်မြို့တွင် နေထိုင်သူများ၏ နေထိုင်မှုအဆင့်အတန်း တိုးတက်လာစေရန် ရေရှည်သဘောဆောင်ပြီး နေထိုင်သူအားလုံးအတွက် ထည့်သွင်းစဉ်းစားကာ စီမံရေးဆွဲသည့် မြို့ပြစီမံခန့်ခွဲရေး အလေ့အထများ ရှင်သန်အားကောင်းလာစေရန် ရန်ကုန်ဧရိယာအတွင်းမှ စိမ်းလန်းဧရိယာများနှင့်သက်ဆိုင်သည့် အခက်အခဲများကို နားလည်နိုင်ရန် အပြုသဘောဆောင်သည့် ပြုပြင်ပြောင်းလဲမှုများ ဖော်ထုတ်နိုင်ရန်အတွက် ရည်ရွယ်၍ အဆိုပါသုတေသနစာတမ်းကို Another Development (AD) က ပြုစုခဲ့ခြင်းဖြစ်သည်။

အမျိုးသားလွှတ်တော်ကိုယ်စားလှယ် နော်လှလှစိုးက “ဒီစာတမ်းလေးကို ဖတ်ကြည့်ပြီးတော့ ကိုယ့်ရဲ့မြို့တော်သာယာလှပဖို့၊ စိမ်းလန်းစိုပြည်ဖို့ အချက်အလက်လေးတွေရလာတယ်။ ဒီမြို့တော်ကြီးမှာ စိမ်းလန်းတဲ့နေရာ



တွေရှိခြင်းအားဖြင့် ကျန်းမာရေး၊ လူမှုရေး၊ ဒီမိုကရေစီရေးအတွက်ပါ အရေးကြီးတယ်ဆိုတာကို ဒီမှာ ဖော်ပြထားတာ တွေရတယ်။ ရန်ကုန်မြို့ကြီးဟာ အာရှနိုင်ငံတွေရဲ့ မြို့ကြီးတွေထဲမှာ စိမ်းလန်းဧရိယာ အနည်းဆုံးဖြစ်နေတာကို သိရတဲ့အတွက် ကျွန်မတို့ အချိန်မီ ထိန်းသိမ်းဖို့ လိုအပ်ပါတယ်” ဟု ပြောသည်။

အဆိုပါသုတေသနစာတမ်းကို ၂၀၁၈ ခုနှစ် ဇွန်လတွင် စတင်ပြုစုခဲ့ကြောင်း၊ စာတမ်းတွင် ရန်ကုန်မြို့ရှိ စိမ်းလန်းဧရိယာများ၏ အကျိုးပြုမှုများ၊ အများပြည်သူ

ဆိုင်ရာပန်းခြံများ ပျံ့နှံ့တည်ရှိမှုနှင့် ဝင်ရောက်လည်ပတ်မှုများ၊ ပန်းခြံများနှင့် လက်ရှိဆောင်ရွက်နေမှုများ၊ ပန်းခြံများအတွက် တိုက်တွန်းလှုံ့ဆော်ခြင်းနှင့် မဟာဗျူဟာကျလှုပ်ရှားမှုများ၊ အကြံပြုချက်များ ပါဝင်ကြောင်း၊ ယင်းစာတမ်းကို ရန်ကုန်မြို့တော် စည်ပင်သာယာရေးကော်မတီနှင့် တိုင်းဒေသကြီး လွှတ်တော်ကိုယ်စားလှယ်များထံ ဖြန့်ဝေသွားမည်ဖြစ်ကြောင်း အမှုဆောင်ဒါရိုက်တာ နော်ကယ်ရယ်မိုမိုအေးက ဆိုသည်။

သတင်း-ဇော်ကြီး၊ ဓာတ်ပုံ-ဖေဖော်

## သဘာဝဓာတ်ငွေ့ရှည် လျှပ်စစ်ဓာတ်အားပေးစက်ရုံ(အလုံ)နှင့် ဒလမြို့နယ်၌ ဓာတ်ငွေ့ရှည် လက်ခံဆိပ်ကမ်းစီမံကိန်းအတွက် လူထုတွေ့ဆုံပွဲ ပြုလုပ်

ရန်ကုန် ဇွန် ၁၄

ရန်ကုန်တိုင်းဒေသကြီး အလုံမြို့နယ်ရှိ အလုံဓာတ်အားပေးစက်ရုံဝင်းအတွင်း ၃၈၈ မဂ္ဂါဝပ် ထွက်ရှိမည့် ဓာတ်အားပေးစက်ရုံနှင့် ဒလမြို့နယ် သက္ကယ်ကွင်းကျေးရွာ၌ ဓာတ်ငွေ့ရှည်လက်ခံဆိပ်ကမ်း တည်ဆောက်မည့် စီမံကိန်းနှင့်ပတ်သက်၍ သဘာဝဓာတ်ငွေ့ရှည်နှင့် လူမှုဝန်းကျင်သက်ရောက်မှု ဆန်းစစ်ခြင်း (ESIA) လုပ်ငန်းစဉ်များကို အများပြည်သူ လူထုအား ဒုတိယအကြိမ် တွေ့ဆုံရှင်းလင်းပွဲကို ယနေ့နံနက် ၉ နာရီက ဒလမြို့နယ် အထွေထွေအုပ်ချုပ်ရေးဦးစီးဌာန မြို့နယ် သီရိဇေယျနော်ရထာခန်းမ၌ ကျင်းပသည်။

အခမ်းအနားတွင် ဒလမြို့နယ် ပြည်သူ့လွှတ်တော်ကိုယ်စားလှယ် ဒေါက်တာစိန်မြအေး၊ MOGE မှ gaspipeline တာဝန်ခံ ဦးသန်းထိုက်အောင်တို့က အမှာစကား ပြောကြားသည်။ ထို့နောက် TTCL Power Myanmar Co., Ltd. (TPMC) မှ အထွေထွေမန်နေဂျာ ဦးထက်အောင်မွန်က လျှပ်စစ်နှင့်စွမ်းအင် ဝန်ကြီးဌာနနှင့် TPMC ကုမ္ပဏီတို့အကြား ဓာတ်အားဝယ်ယူ ရောင်းချနိုင်ရေးစာချုပ်အတွက် ညှိနှိုင်းမှုများ ဆောင်ရွက်လျက်ရှိကြောင်း၊ စီမံကိန်းလုပ်ငန်း စတင်သည့် အချိန်မှ စာချုပ်ချုပ်ပြီး ၂၈ လအတွင်း အပြီးတည်ဆောက်သွားမည်ဖြစ်ကြောင်း၊ သက်ဆိုင်ရာ အစိုးရဌာနများ၏ လမ်းညွှန်မှုများနှင့် ဒေသခံပြည်သူများ အကြံပြုချက်များကို တာဝန်ယူမှု၊ တာဝန်ခံမှုများဖြင့် အကောင်အထည်ဖော်သွားမည်ဖြစ်ကြောင်း၊ စီမံကိန်းလုပ်ငန်း အဆင့်ဆင့်အောင်မြင်သွားပါက ရန်ကုန်တိုင်းဒေသကြီးအတွင်း လျှပ်စစ်ဓာတ်အားများ လုံလောက်စွာ ဖြန့်ဝေပေးနိုင်



မည်ဖြစ်ကြောင်း စီမံကိန်းဆိုင်ရာကိစ္စရပ်များကို ရှင်းလင်းပြောကြားခဲ့သည်။ ထို့နောက် တက်ရောက်လာကြသည့် ပြည်သူများက သိရှိလိုသည်များကို မေးမြန်းကြရာ တာဝန်ရှိသူများက ပြန်လည်ဖြေကြားခဲ့ကြောင်း သိရသည်။

ပြည်ပနိုင်ငံမှ သဘာဝဓာတ်ငွေ့ရှည်ကို ဝယ်ယူ၍ (Energy) စွမ်းအင်များ သယ်ဆောင်လာမည့် သင်္ဘောကြီးများနှင့် တင်သွင်းမည်ဖြစ်ပြီး အလုံဆိပ်ကမ်း ရန်ကုန်မြစ်အတွင်းပိုင်းသို့ ဝင်ရောက်ခွင့်မပြုခြင်းကြောင့် ရေစူးအနက်ကောင်းသော သီလဝါဆိပ်ကမ်းနှင့်နီးစပ်သည့် ဒလမြို့နယ် သက္ကယ်ကွင်းကျေးရွာတွင် တည်ဆောက်မည့် သဘာဝဓာတ်ငွေ့ရှည် လက်ခံဆိပ်ကမ်း၌ သိုလှောင်ပြီး ၂၀ လက်မ အချင်းရှိ သံပိုက် လိုင်းဖြင့် သဘာဝဓာတ်ငွေ့ရှည်ကို တွဲတေးတူးမြောင်းကို ဖြတ်သန်း၍ ဆိပ်ကြီးခနောင်တိုမြို့နယ် ဆိပ်ကမ်းဘက်မှတစ်ဆင့် အလုံဓာတ်အားပေးစက်ရုံသို့ ရန်ကုန်မြစ်အောက်မှ သွယ်တန်းဆောင်ရွက်သွားမည် ဖြစ်ကြောင်း အထွေထွေမန်နေဂျာ

ဦးထက်အောင်မွန်က ဒေသခံပြည်သူများ၏ မေးမြန်းမှုကို ဆက်လက်ဖြေကြားခဲ့သည်။ အဆိုပါ စီမံကိန်းလုပ်ငန်းများကို ကျွမ်းကျင်အင်ဂျင်နီယာများနှင့် လုပ်သားအင်အားများဖြင့် တည်ဆောက်သွားမည်ဖြစ်ပြီး ဒေသခံပြည်သူများ၏ အလုပ်အကိုင်အခွင့်အလမ်းများကို ဖန်တီးပေးသွားမည်ဖြစ်ကြောင်း သိရသည်။

သဘာဝဓာတ်ငွေ့ရှည်ဖြင့် လျှပ်စစ်ထုတ်ရန် အလုံမြို့နယ်တွင် လျှပ်စစ်ဓာတ်အားပေးစက်ရုံနှင့် ဒလမြို့နယ်တွင် ဓာတ်ငွေ့ရှည်လက်ခံဆိပ်ကမ်း တည်ဆောက်မည့် စီမံကိန်းလုပ်ငန်းစဉ်များနှင့်ပတ်သက်၍ သဘာဝဓာတ်ငွေ့ရှည်နှင့် လူမှုဝန်းကျင်သက်ရောက်မှု ဆန်းစစ်ခြင်း (ESIA) လုပ်ငန်းစဉ်၏ ဒုတိယအကြိမ် လူထုတွေ့ဆုံရှင်းလင်းခြင်းကို အလုံမြို့နယ်၊ သန်လျင်မြို့နယ်၊ ဒလမြို့နယ်၊ ကြည့်မြင်တိုင်မြို့နယ်၊ စမ်းချောင်းမြို့နယ်၊ ကျောက်တန်းမြို့နယ်တို့၌ အသိပညာပေးဆောင်ရွက်ခဲ့ကြောင်း သိရသည်။

သတင်းနှင့်ဓာတ်ပုံ- နိုင်လင်းကျော်(ဒလ)

## ပျော်ရွှင်ဆင်နွှဲ တိုင်းရင်းသားရိုးရာပွဲ ရောင်စုံဓာတ်ပုံပြိုင်ပွဲ ဆုချီးမြှင့်ပွဲကျင်းပမည်

ရန်ကုန် ဇွန် ၁၄

ပျော်ရွှင်ဆင်နွှဲ တိုင်းရင်းသားရိုးရာပွဲ ရောင်စုံဓာတ်ပုံပြိုင်ပွဲ ဆုချီးမြှင့်ခြင်းအခမ်းအနားကို ဇွန် ၁၆ ရက် နံနက် ၁၀ နာရီတွင် ရန်ကုန်မြို့ရှိ Pan Pacific Hotel တွင် ကျင်းပမည်ဖြစ်သည်။

ပေးပို့ယှဉ်ပြိုင်

အဆိုပါဓာတ်ပုံပြိုင်ပွဲကို တိုင်းရင်းသားတို့၏ ယဉ်ကျေးမှု ဓလေ့ထုံးတမ်းများကို ဖော်ထုတ်နိုင်ရန်၊ တိုင်းရင်းသားအချင်းချင်း နားလည်စာနာမှုဖြင့် ချစ်ခင်ရင်းနှီးမှုများ ပိုမိုရရှိနိုင်ရန်နှင့် ခရီးသွားလုပ်ငန်းကို အထောက်အကူပြုနိုင်ရန် ရည်ရွယ်ချက်များဖြင့် ယှဉ်ပြိုင်နိုင်ရန် ပြန်ကြားရေးဝန်ကြီးဌာန ပြန်ကြားရေးနှင့် ပြည်သူ့ဆက်ဆံရေးဦးစီးဌာနက ဧပြီ ၃ ရက်မှ မေ ၂ ရက်အတွင်း စိတ်ခေါ်ခံရာ မြန်မာနိုင်ငံတစ်ဝန်းမှ ဓာတ်ပုံပညာရှင်၊ ဝါသနာရှင် ၂၀၆ ဦးတို့က ဓာတ်ပုံပေါင်း ၇၂၉ ပုံကို ပေးပို့ယှဉ်ပြိုင်ခဲ့ကြခြင်းဖြစ်သည်။

တက်ရောက်လက်ခံရယူ

ပြိုင်ပွဲဝင်ဓာတ်ပုံများအပေါ် ဆုများ ရွေးချယ်ချီးမြှင့်နိုင်ရန်အတွက် မြန်မာနိုင်ငံဓာတ်ပုံအသင်းမှ တာဝန်ရှိသူများ၊ ဓာတ်ပုံပညာရှင်များ ပူးပေါင်းပါဝင်သော ဆုများစိစစ်ရွေးချယ်ရေးအကဲဖြတ်အဖွဲ့က မေ ၁၉ ရက်တွင် ရန်ကုန်မြို့၌ ဆောင်ရွက်ခဲ့ရာ ပထမ၊ ဒုတိယ၊ တတိယနှင့် အထူးဆု ငါးဆုကို ရွေးချယ်ခဲ့ပြီး ဆုရစာရင်းကို မေ ၂၀ ရက်တွင် ထုတ်ပြန်ကြေညာခဲ့ကြောင်းနှင့် ဆုရရှိသူများ ဆုချီးမြှင့်ပွဲသို့ တက်ရောက်လက်ခံရယူနိုင်ရန်အတွက် ပြိုင်ပွဲကျင်းပရေးကော်မတီ ဖုန်း-၀၁-၂၀၁၉၃၆၊ ၀၁-၃၇၁၇၄၀၊ ၀၁-၃၇၁၃၄၂ တို့သို့ ဆက်သွယ်ဆောင်ရွက်ကြပါရန် နှိုးဆော်ထားကြောင်း သိရသည်။

သတင်း-စဉ်

# မကူးစက်နိုင်သောရောဂါများ၏ မြစ်ဖျား

ဇော်သစ်ကြည်

တိုင်းရင်းဆေးပညာနှင့် ရောဂါတွေကို ခွဲခြားပိုင်းဖြတ်တဲ့အခါမှာ အပူနာနှင့် အအေးနာ (သီတနဲ့ ၂၀၀) လို့ ပြောကြပါတယ်။ ဒီလိုပဲ အနောက်တိုင်း ဆေးပညာမှာလည်း ကူးစက်နဲ့ မကူးစက်ဆိုပြီး ရှိပါတယ်။ အရင်ကတော့ တီဘီ၊ ငှက်ဖျား၊ ဝမ်းရောဂါတို့လို ကူးစက်တဲ့ရောဂါတွေက ခေါင်းထောင်နေကြပြီး ကမ္ဘာတစ်လွှားဖွံ့ဖြိုးတိုးတက်လာလေလေ သွေးတိုး၊ ဆီးချိုတို့လို မကူးစက်တဲ့ရောဂါတွေက ပိုဆိုးလာလေလို့ ပြောပါတယ်။ ဘာကြောင့်လဲ ဆိုရင် နေထိုင်စားသောက်မှုပုံစံတွေ ပြောင်းလဲလာလို့ ဖြစ်ပါတယ်။ ဒီတော့ ဘာတွေက ဘာကြောင့် ဘယ်လိုဖြစ်သလဲဆိုတဲ့ ရောဂါကွင်းဆက်တွေကို လေ့လာကြည့်ကြရအောင်။

၂၀၁၇ ခုနှစ် စက်တင်ဘာလထုတ် မကူးစက်နိုင်သောရောဂါများ ဖြစ်ပွားမှုအခြေအနေ၊ ဖြစ်ပွားစေသည့် အကြောင်းရင်းများနှင့် ရောဂါကာကွယ် ထိန်းချုပ်ရေးလုပ်ငန်းများ အသိပေးရှင်းလင်းခြင်းဆိုတဲ့ စာအုပ်ထဲမှာ မကူးစက်နိုင်သောရောဂါများကို ဒီလိုအဓိပ္ပာယ်ဖွင့်ဆိုထားပါတယ်။ **လူတစ်ဦး မှ တစ်ဦးသို့ ရောဂါကူးစက်ခြင်းကြောင့် မဟုတ်ဘဲ ကျန်းမာရေးနှင့် မညီညွတ်သော အစားအစာများ စားသောက်ခြင်းနှင့် ကျန်းမာရေးနှင့် မညီညွတ်သော လူမှုဘဝနေထိုင်မှုပုံစံများတွင် ကြာရှည်စွာ စားသောက်နေထိုင် ထိတွေ့နေရခြင်းကြောင့် ဖြစ်ပေါ်လာသော ရောဂါအစုအဝေးကို ခေါ်ပါသည်။**

မကူးစက်နိုင်တဲ့ရောဂါတွေထဲမှာ သွေးတိုးနဲ့ နှလုံးသွေးကြောကျဉ်း ရောဂါ၊ ဆီးချိုသွေးချိုရောဂါ၊ ကင်ဆာရောဂါနဲ့ နာတာရှည်အဆုတ်နဲ့ အသက်ရှူလမ်းကြောင်းဆိုင်ရာရောဂါတွေကတော့ အဓိကရောဂါတွေ ဖြစ်ပါတယ်။

အရင်တုန်းကဆိုရင် မကြားဖူးတဲ့ရောဂါတွေပါ။ အသက် ၈၀ ကျော်၊ ၉၀ ကျော် အဘိုး၊ အဘွားတွေဆိုရင် ပိုမကြားဖူးမှာပေါ့။ အခုတော့ ရပ်ကွက်ထဲ မသင်္ကာလို့ သွေးပေါင်ချိန်၊ ဆီးချိုစစ်ကြည့်ရင် သွေးတိုးနဲ့ ဆီးချိုနဲ့ အစားအသောက်ဆိုင်ခြင်ဖို့ တံဆိပ်ကပ်ပေးလိုက်ရပါတယ်။ ငယ်ငယ်ရွယ်ရွယ်နဲ့ ဒီလိုရောဂါတွေဖြစ်ရင် ခံစားရတာဟာ တကယ်ကို လူဖြစ်ရဲ့တယ်လို့ ပြောနိုင်ပါတယ်။ စားချင်တာမစားရ၊ သွားချင်တာမသွားရဘူး။ လုပ်ချင်ရာ လုပ်လိုက်မယ်ဆိုရင်တော့ အသက်အန္တရာယ်ပေးနိုင်၊ လေဖြတ်၊ မျက်မမြင် စတဲ့ လူစဉ်မမီတာတွေ ဖြစ်နိုင်ပါတယ်။

၂၀၁၅ ခုနှစ် ကမ္ဘာကျန်းမာရေးအဖွဲ့ကြီးက ကမ္ဘာတစ်ဝန်းမှာ မကူးစက်နိုင်တဲ့ ရောဂါတွေကြောင့် တစ်နှစ်ကို ၃၈ သန်း သေဆုံးရတယ်လို့ ပြောပါတယ်။ သေဆုံးမှုတွေရဲ့ ၁၈ သန်းလောက်က ဖွံ့ဖြိုးဆဲနိုင်ငံများမှာ ဖြစ်ပါတယ်။ ၁၆ သန်းလောက်က အရွယ်မတိုင်မီသေဆုံးသူတွေပါပဲ။ သေဆုံးရတဲ့ အကြောင်းရင်းများကတော့ သွေးတိုးနဲ့ နှလုံးသွေးကြောကျဉ်းရောဂါကြောင့်က ၁၇ ဒသမ ၅ သန်း၊ ကင်ဆာရောဂါကြောင့်က ၈ ဒသမ ၂ သန်း၊ နာတာရှည်အဆုတ်နဲ့ အသက်ရှူလမ်းကြောင်းဆိုင်ရာရောဂါကြောင့်က လေးသန်းနဲ့ ဆီးချိုသွေးချိုရောဂါကြောင့်က ၁ ဒသမ ၅ သန်းလို့ ဆိုပါတယ်။

ဒေသတွင်းသေဆုံးမှုတွေကို ကြည့်တဲ့အခါမှာ ၂၀၁၂ ခုနှစ် ကိုဏန်းများအရ မြန်မာနိုင်ငံမှာ မကူးစက်ရောဂါတွေကြောင့်က ၅၉ ရာခိုင်နှုန်း၊ ကူးစက်ရောဂါတွေကြောင့်က ၃၀ ရာခိုင်နှုန်းနဲ့ ထိခိုက်ဒဏ်ရာတွေကြောင့်က ၁၁ ရာခိုင်နှုန်း ရှိပါတယ်။ မကူးစက်ရောဂါတွေကို ထပ်ခွဲခြားကြည့်မယ်ဆိုရင် နှလုံးသွေးကြောကျဉ်းရောဂါကြောင့် ၂၅ ရာခိုင်နှုန်း၊ ကင်ဆာတွေကြောင့် ၁၁ ရာခိုင်နှုန်း၊ နာတာရှည်အဆုတ်နဲ့ အသက်ရှူလမ်းကြောင်းဆိုင်ရာရောဂါများကြောင့်က ကိုးရာခိုင်နှုန်း၊ ဆီးချိုသွေးချိုကြောင့် သုံးရာခိုင်နှုန်းနဲ့ အခြားနာတာရှည်ရောဂါများကြောင့် ၁၁ ရာခိုင်နှုန်း သေဆုံးရတယ်လို့ သိရပါတယ်။

ရောဂါအလိုက်သေဆုံးမှုတွေကို ကြည့်တဲ့အခါမှာလည်း သေဆုံးမှုအားလုံးရဲ့ ၄၈ ရာခိုင်နှုန်းဟာ မကူးစက်နိုင်တဲ့ ရောဂါများကြောင့်ပဲ ဖြစ်ပါတယ်။

မြန်မာနိုင်ငံမှာ အဖြစ်အပျက်ဆုံး ကင်ဆာ ၁၀ မျိုးကတော့ အဆုတ်ကင်ဆာ၊ ရင်သားကင်ဆာ၊ သားအိမ်ခေါင်းကင်ဆာ၊ အစာအိမ်ကင်ဆာ၊ အသည်းကင်ဆာ၊ အူမကြီးကင်ဆာ၊ အစာရေမျိုပြွန်ကင်ဆာ၊ ခံတွင်းကင်ဆာ၊ လည်မျိုကင်ဆာ၊ သွေးကင်ဆာတို့ပဲ ဖြစ်ကြပါတယ်။ မတူညီတဲ့ ခန္ဓာကိုယ်ဖွဲ့စည်းပုံနဲ့ နေထိုင်စားသောက်မှုတွေအရ အမျိုးသားတွေမှာ အဆုတ်ကင်ဆာ၊ အသည်းကင်ဆာ၊ အစာအိမ်ကင်ဆာတွေ အဖြစ်များပြီး အမျိုးသမီးတွေမှာ ရင်သားကင်ဆာ၊ သားအိမ်ခေါင်းကင်ဆာ၊ အဆုတ်ကင်ဆာတွေ အဖြစ်များတယ်လို့ ခွဲခြား သိရပါတယ်။

**ကာကွယ်ရေးနည်းလမ်းများ**  
(၁) ကျန်းမာရေးနှင့်ညီညွတ်စွာ စားသုံးပါ။  
ချိုလွန်း၊ ငန်လွန်း၊ အဆီများလွန်းသော အစားအစာများကို လျော့စားပါ။ အဆီဆိုရာမှာ အဓိကကတော့ အမဲဆီ၊ ဝက်ဆီ၊ စားအုန်းဆီနဲ့ ပြန်ကြော်ဆီတို့လို ပြည့်ဝဆီ (Saturated Oil) တွေကို ပြောတာပါ။ အမျှင်ဓာတ်ပါတဲ့ ဟင်းသီးဟင်းရွက်၊ သစ်သီးဝလံတွေကို များများစားပေးရပါမယ်။ သူတို့က ရောဂါကာကွယ်တဲ့ ဗီတာမင်ဓာတ်တွေလည်းပါတယ် မဟုတ်ပါလား။

## လူမှု-စီးပွားရေးရာအခြေအနေများ၊ မြို့ပြအင်္ဂါရပ် ဖွံ့ဖြိုးတိုးတက်လာမှု၊ ကမ္ဘာတစ်ဝန်း ဖွံ့ဖြိုးလာမှုတွေကြောင့် လူသားတွေဟာ သင့်တင့်မျှတတဲ့ ကိုယ်လက်လှုပ်ရှားမှု နည်းခြင်း၊ အငန်၊ အချို၊ အဆီဓာတ် စားသုံးမှုများခြင်းနဲ့ ဟင်းသီးဟင်းရွက်၊ သစ်သီးဝလံစားသုံးမှုနည်းခြင်း စတဲ့ ကျန်းမာရေးနဲ့ မညီညွတ်တဲ့ စားသောက်မှု၊ ဆေးလိပ်နဲ့ ဆေးရွက်ကြီးသုံးစွဲမှု၊ အရက်အလွန် အကျွံသောက်သုံးမှုတွေရှိလာ

ဘာကြောင့်များ ဒီလိုမကူးစက်တဲ့ရောဂါတွေ ဖြစ်ပွားရသလဲလို့ ဆန်းစစ်ကြည့်တော့ ၂၀၁၄ ခုနှစ် ကမ္ဘာကျန်းမာရေးအဖွဲ့ကြီးရဲ့ လေ့လာချက်များအရ လက်ရှိဆေးလိပ်သောက်မှုအခြေအနေ ၂၆ ဒသမ ၁ ရာခိုင်နှုန်း၊ လက်ရှိဆေးရွက်ကြီးသုံးစွဲသူ ၄၃ ဒသမ ၂ ရာခိုင်နှုန်း၊ ကိုယ်အလေးချိန်လွန်ကဲမှု (BMI  $\geq 25 \text{kg/m}^2$ ) ၂၂ ဒသမ ၄ ရာခိုင်နှုန်း၊ အလွန်ကဲမှု (BMI  $\geq 30 \text{kg/m}^2$ ) ၅ ဒသမ ၅ ရာခိုင်နှုန်း၊ အရွယ်ရောက်ပြီးသူများမှာ သွေးတွင်း အချိုဓာတ်လွန်ကဲမှု ၁၀ ဒသမ ၅ ရာခိုင်နှုန်း၊ အရွယ်ရောက်ပြီးသူများမှာ သွေးတိုးရောဂါဖြစ်ပွားမှု ၂၆ ဒသမ ၄ ရာခိုင်နှုန်း၊ အရွယ်ရောက်ပြီးသူများမှာ သွေးတွင်းအဆီဓာတ်များသူ ၃၆ ဒသမ ၇ ရာခိုင်နှုန်းနဲ့ လက်ရှိအရက်သောက်သုံးမှု အခြေအနေက ၁၉ ဒသမ ၈ ရာခိုင်နှုန်း တွေရှိပါတယ်။

အခု ကျွန်တော်ရေးပြခဲ့တဲ့ ဆေးလိပ်သောက်၊ ဆေးရွက်ကြီးကို နည်းအမျိုးမျိုးနဲ့ သုံးစွဲ၊ အရက်သောက်၊ ကိုယ်လက်လှုပ်ရှားမှုနည်း၊ အသီးအနှံ၊ ဟင်းသီးဟင်းရွက်အစားနည်း၊ ဝခြင်း၊ အလွန်ခြင်း၊ သွေးပေါင်ချိန်တက်ခြင်း (BP  $\geq 140/90 \text{ mmHg}$ )၊ သွေးတွင်းအချိုဓာတ်များခြင်း (FBS  $\geq 7 \text{mmol/L}$  or  $126 \text{mg/dl}$ ၊ 2HPP  $\geq 11.1 \text{mmol/L}$  or  $200 \text{mg/dl}$ )၊ သွေးတွင်းအဆီဓာတ်များခြင်း ( $>5.0 \text{mmol/L}$  or  $190 \text{mg/dl}$ ) တွေဟာ မကူးစက်တတ်တဲ့ရောဂါတွေရဲ့ မူလအစ၊ မြစ်ဖျားခံရာတွေပဲ ဖြစ်ပါတယ်။

လူမှု-စီးပွားရေးရာအခြေအနေများ၊ မြို့ပြအင်္ဂါရပ် ဖွံ့ဖြိုးတိုးတက်လာမှု၊ ကမ္ဘာတစ်ဝန်း ဖွံ့ဖြိုးလာမှုတွေကြောင့် လူသားတွေဟာ သင့်တင့်မျှတတဲ့ ကိုယ်လက်လှုပ်ရှားမှုနည်းခြင်း၊ အငန်၊ အချို၊ အဆီဓာတ် စားသုံးမှုများခြင်းနဲ့ ဟင်းသီးဟင်းရွက်၊ သစ်သီးဝလံစားသုံးမှုနည်းခြင်းစတဲ့ ကျန်းမာရေးနဲ့ မညီညွတ်တဲ့ စားသောက်မှု၊ ဆေးလိပ်နဲ့ ဆေးရွက်ကြီးသုံးစွဲမှု၊ အရက်အလွန် အကျွံသောက်သုံးမှုတွေ ရှိလာပါတယ်။ ဒီလို ရောဂါဖြစ်စေတဲ့ မူလအကြောင်းရင်းခံများ၊ ပြုမူနေထိုင်မှုပုံစံများကြောင့် သွေးပေါင်ချိန်များလာ၊ သွေးတွင်း အချိုဓာတ်များလာ၊ သွေးတွင်းအဆီဓာတ်များလာ၊ ကိုယ်အလေးချိန်များလာ၊ အလွန်လာပါတယ်။ ဒီလိုရောဂါဖြစ်စေတဲ့ ဇီဝကမ္မဖြစ်စဉ်တွေကြောင့် သွေးတိုးစတဲ့ မကူးစက်နိုင်တဲ့ရောဂါတွေ ဖြစ်လာရပါတယ်။

ကူးစက်ရောဂါတွေကို ကာကွယ်ဆေးထိုးနှံခြင်း စတာတွေနဲ့ ကာကွယ်နိုင်သလို မကူးစက်နိုင်တဲ့ ရောဂါတွေကိုလည်း ကျန်းမာရေးအထောက်အကူပြု နေထိုင်မှုပုံစံ (Healthy Life Style) တွေနဲ့ ကာကွယ်ထားနိုင်ပါတယ်။

(၂) ကိုယ်ကာယလှုပ်ရှားမှု လေ့ကျင့်ခန်းများကို မှန်မှန်ပြုလုပ်ပါ။ တစ်နေ့ အနည်းဆုံး နာရီဝက်၊ တစ်ပတ် ငါးရက်လောက် လမ်းလျှောက်၊ ရေကူး၊ စက်ဘီးစီး၊ အလေးမ စတဲ့ မိမိနဲ့သင့်လျော်တဲ့ ကိုယ်လက်လှုပ်ရှားမှုတွေ ပြုလုပ်ရမယ်လို့ ဆိုပါတယ်။ အထိုင်များခြင်း၊ လှုပ်ရှားမှုနည်းခြင်း၊ တီဗွီ၊ တီဗွီရီးရှေ့အကြာကြီးထိုင်တာ၊ အင်တာနက်အကြာကြီးသုံးတာတွေကို ရှောင်ပြီး သွက်လက်တက်ကြွစွာ နေထိုင်သင့်ပါတယ်။

(၃) ဆေးလိပ်နှင့် ဆေးရွက်ကြီး သုံးစွဲမှုကို ရှောင်ကြဉ်ပါ။ ဆေးလိပ်မသောက်ရင် နှလုံးသွေးကြောရောဂါဖြစ်ပွားမှုကို ထက်ဝက် လျော့ချနိုင်ပါတယ်။ အများပြည်သူတွေ စုဝေးရာနေရာတွေမှာ ဆေးလိပ် မသောက်သင့်ပါဘူး။ နှစ်စဉ်ဆေးလိပ်သောက်လို့လူဦးရေ ခြောက်သန်းလောက် သေဆုံးနေပြီး အဲဒီသေဆုံးမှုရဲ့ ငါးသန်းက ဆေးလိပ်ကိုယ်တိုင်သောက်လို့ ခြောက်သိန်းခန့်ကတော့ တစ်ဆင့်ခံဆေးလိပ်ငွေရှူရှိုက်မိလို့ (Second Smoker) ဖြစ်ရတာပါ။ ကွမ်းယာ၊ ဆေးရွက်ကြီးသုံးစွဲမှုကို ရှောင်ကြဉ်ပါ။

(၄) အရက်အလွန်အကျွံသောက်သုံးမှုကို ရှောင်ကြဉ်ပါ။ အရက်သောက်ခြင်းဟာ သွေးပေါင်တက်တာ၊ နှလုံးရောဂါနဲ့ ဦးနှောက် လေဖြတ်ခြင်းကို ဖြစ်စေပါတယ်။ ကိုယ်အလေးချိန်တိုးစေပါတယ်။ အသက် ၂၀ မှ ၂၉ နှစ်အတွင်း သေဆုံးခြင်းများရဲ့ လေးပုံတစ်ပုံခန့်မှာ အရက်နဲ့ ဆက်နွယ်နေတယ်လို့ သိရပါတယ်။ နောက်ပြီး စိတ်ပိုင်းဆိုင်ရာရောဂါမျိုးစုံ၊ စိတ်ဖောက်ပြန်ခြင်းနဲ့ မိမိကိုယ်ကို သတ်သေခြင်းတွေ ဖြစ်ပေါ်စေပါတယ်။ ဒါကြောင့် အရက်သောက်သုံးမှုနည်းကို အကန့်အသတ်ထားပါ။ မသောက်တတ်တဲ့ သူကို အရက်သောက်ဖို့ မတိုက်တွန်းပါနဲ့။

(၅) ကိုယ်ခန္ဓာအရပ်အမောင်းနဲ့ ရှိသင့်သည်ထက် ပိုဝမလာအောင် ထိန်းသိမ်းပါ။

(၆) ရေသာလျှင် အချိုရည်အစား + ရေကိုသာသောက်ပါ။

(၇) စိတ်သောကများကို လျော့နိုင်သမျှလျော့အောင် ကြိုးစားနေထိုင်ပါ။ အထက်ပါ အချက်အလက်များဖြင့် မကူးစက်နိုင်တဲ့ရောဂါတွေကို တားဆီးကြပါစို့။ ရောဂါရှိနေတဲ့သူများကလည်း အဲဒီအချက်တွေကိုလိုက်နာ ကျင့်သုံးကြပြီး လူတန်းစေ့ သက်တမ်းစေ့နေထိုင်သွားကြဖို့ နှိုးဆော်လိုက်ရပါ တယ် ခင်ဗျား။



## လယ်ဝေးမြို့အတွင်း မိုးရာသီရေစီးရေလာကောင်းမွန်စေရေး ကျောက်စီမြေကာနံရံများဆောင်ရွက်

လယ်ဝေး ဇွန် ၁၄  
ပြည်ထောင်စုနယ်မြေ လယ်ဝေးမြို့နယ် မြို့ပေါ်ရပ်ကွက်များ အတွင်း မိုးရာသီရေကြီးရေလျှံမှုများ မဖြစ်ပွားစေရေးနှင့် ရေစီးရေလာကောင်းမွန်စေရေးအတွက် ကျောက်စီမြေ ကာနံရံများတည်ဆောက်ခြင်း၊ အုတ်စီရေမြောင်းများ တည်ဆောက်ခြင်းလုပ်ငန်းများကို ဆောင်ရွက်လျက်ရှိ သည်။  
၂၀၁၈ - ၂၀၁၉ ဘဏ္ဍာနှစ် နေပြည်တော်ကောင်စီ အသုံးစရိတ်ရန်ပုံငွေဖြင့် နှစ်ကျိပ်ရှစ်ဆူရိုးချောင်းတွင် ကျောက်စီမြေကာနံရံတည်ဆောက်ခြင်းနှင့် ရန်ကုန်-

မန္တလေးလမ်းဟောင်းနှင့်အ.ထ.က(၁)အကြား လမ်းဘေးဝဲ ယာ အုတ်စီရေမြောင်း ပေ ၁၃၂၀ x ၆၀ ပြုလုပ်ခြင်း လုပ်ငန်းများကို နိုင်မန္တလာကုမ္ပဏီက လည်းကောင်း၊ လယ်ဝေးမြို့တွင်းရုံးလမ်း အုတ်စီရေမြောင်းနှင့် Box Culvert တစ်စင်း ပြုလုပ်ခြင်းလုပ်ငန်းများကို Myanmar Land & Development Limited ကလည်းကောင်း မိုးရာသီအမီ လုပ်ငန်းများပြီးစီးရေး အတွက် ဆောင်ရွက်လျက်ရှိကြောင်း သိရသည်။  
မြန်မာ့(ပြန်/ဆက်)



# အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ် (၁၈)ကြိမ်မြောက် ဘွဲ့နှင်းသဘင်အခမ်းအနားကျင်းပ

ရန်ကုန် ဇွန် ၁၄

သာသနာရေးနှင့် ယဉ်ကျေးမှုဝန်ကြီးဌာန အပြည်ပြည်ဆိုင်ရာ ထေရဝါဒ ဗုဒ္ဓသာသနာပြုတက္ကသိုလ် ၂၀၁၈-၂၀၁၉ ပညာသင်နှစ် (၁၈)ကြိမ်မြောက် ဘွဲ့နှင်းသဘင် အခမ်းအနားကို ယနေ့မနန်းလွဲ ၁ နာရီတွင် ရန်ကုန်မြို့ရှိ အဆိုပါတက္ကသိုလ်ခန်းမ၌ ကျင်းပသည်။

### တက်ရောက်ကြည့်ပါ

အခမ်းအနားသို့ နိုင်ငံတော်သံယမဟာနာယကအဖွဲ့ ဥက္ကဋ္ဌ မန္တလေးမြို့ ဗန်းမော်ကျောင်းတိုက်ဆရာတော် အဘိဓဇမဟာရဋ္ဌဂုရု အဘိဓဇအဂ္ဂမဟာ သဒ္ဓမ္မ ဇောတိက ဒေါက်တာဘဒ္ဒန္တကုမာရာဘိဝံသ အမျိုးပြုသောဆရာတော်၊ သံဃာတော်များ ကြွရောက်တော်မူကြပြီး သာသနာရေးနှင့်ယဉ်ကျေးမှုဝန်ကြီးဌာန ဒုတိယဝန်ကြီး ဦးကြည်မင်း၊ ဌာနဆိုင်ရာအကြီးအကဲများနှင့် တာဝန်ရှိသူများ၊ အလှူရှင်များနှင့် ဖိတ်ကြားထားသူများ တက်ရောက်ကြည့်ကြသည်။



သာသနာပြုတက္ကသိုလ် ပါမောက္ခချုပ် ဆရာတော်ကိုယ်စား ဒုတိယပါမောက္ခချုပ်ဆရာတော် အဂ္ဂမဟာပဏ္ဍိတ အဂ္ဂမဟာဂန္ထဝါစကပဏ္ဍိတ ဒေါက်တာဘဒ္ဒန္တစန္ဒာဝရာ ဘိဝံသက ၂၀၁၈-၂၀၁၉ ပညာသင်နှစ်တွင် ပါရဂူဘွဲ့

(ဗုဒ္ဓဓမ္မ)ရရှိသူ ရဟန်းသုံးပါး၊ သီလရှင်သုံးပါး၊ ၂၀၁၇-၂၀၁၈ ပညာသင်နှစ်တွင် မဟာဝိဇ္ဇာဘွဲ့(ဗုဒ္ဓဓမ္မ) ရရှိသူ ရဟန်းခြောက်ပါး၊ သီလရှင်ငါးပါး၊ အမျိုးသမီးသုံးဦး၊ ၂၀၁၈-၂၀၁၉ ပညာသင်နှစ်တွင် ဝိဇ္ဇာဘွဲ့(ဗုဒ္ဓဓမ္မ) ရရှိသူ

ရဟန်း ၂၂ ပါး၊ သီလရှင် ၁၅ ပါး၊ အမျိုးသားသုံးဦး၊ အမျိုးသမီးသုံးဦး၊ ၂၀၁၈-၂၀၁၉ ပညာသင်နှစ်တွင် ဒီပလိုမာ (ဗုဒ္ဓဓမ္မ)အောင်လက်မှတ်ရရှိသူ ရဟန်း ၂၆ ပါး၊ သီလရှင် ကိုးပါး၊ အမျိုးသားလေးဦး၊ အမျိုးသမီး ၁၂ ဦးတို့အား ဘွဲ့တံဆိပ်နှင့် အဆောင်အယောင်များ ချီးမြှင့်အပ်နှင်းပြီး သြဝါဒကထာ မြွက်ကြားချီးမြှင့်တော်မူသည်။

### ပညာသင်ကြားလျက်ရှိ

အပြည်ပြည်ဆိုင်ရာထေရဝါဒ ဗုဒ္ဓသာသနာပြု တက္ကသိုလ်ကို ၁၉၉၈ ခုနှစ် ဒီဇင်ဘာ ၉ ရက်တွင် စတင် ဖွင့်လှစ်ခဲ့ရာ ပြည်ပနိုင်ငံ ၁၄ နိုင်ငံနှင့် ပြည်တွင်းမှ ရဟန်း သံဃာတော်များ၊ သီလရှင်များနှင့် လူပုဂ္ဂိုလ်များ တက်ရောက်လျက်ရှိကာ ယနေ့အချိန်အထိ တက္ကသိုလ်သို့ တက်ရောက်ခဲ့သော ပြည်တွင်း၊ ပြည်ပသင်တန်းသားများမှ ပါရဂူဘွဲ့ရရှိသူ ၃၂ ပါး/ဦး၊ မဟာဝိဇ္ဇာဘွဲ့ရရှိသူ ၂၀၃ ပါး/ ဦး၊ ဝိဇ္ဇာဘွဲ့ရရှိသူ ၇၄၆ ပါး/ဦး၊ ဒီပလိုမာ အောင်လက်မှတ် ရရှိသူ ၁၁၂၈ ပါး/ဦး၊ ဓမ္မထုတ်ပေးနိုင်ခဲ့ပြီး ယခုနှစ် ၂၀၁၉-၂၀၂၀ ပညာသင်နှစ်တွင် ပြည်တွင်း၊ ပြည်ပ သင်တန်းသား စုစုပေါင်း ၃၂၆ ပါး/ဦး တက်ရောက် ပညာ သင်ကြားလျက်ရှိကြောင်း သိရသည်။

သတင်း-ရီရီမြင့်၊ ဥဗ္ဗာသန့် ဓာတ်ပုံ-လှစိုး

# ရှမ်းပြည်နယ်အစိုးရအဖွဲ့၏ ပြည်သူ့အတွက် တတိယတစ်နှစ်တာကာလ ဆောင်ရွက်ချက်များနှင့်ပတ်သက်၍ သတင်းစာရှင်းလင်းပွဲကျင်းပ



တောင်ကြီး ဇွန် ၁၄

ရှမ်းပြည်နယ်အစိုးရအဖွဲ့၏ ပြည်သူ့အတွက် တတိယတစ်နှစ်တာကာလအတွင်း ဆောင်ရွက်ချက်များနှင့်ပတ်သက်၍ သတင်းစာရှင်းလင်းပွဲကို ယနေ့မနန်းလွဲ ၂ နာရီက တောင်ကြီးမြို့၊ မြို့တော်ခန်းမ၌ ကျင်းပသည်။

### ပြည်သူ့ကို ဗဟိုပြု

ရှေးဦးစွာ ရှမ်းပြည်နယ်ဝန်ကြီးချုပ် ဒေါက်တာလင်းထွဋ်က ပြည်နယ် အတွင်း နယ်မြေဒေသအားလုံး တည်ငြိမ်အေးချမ်းရေး၊ တရားဥပဒေစိုးမိုးရေးနှင့်

ပဋိပက္ခများချုပ်ငြိမ်းစေရေး ပြည်နယ်အတွင်း ဒေသများအကြား တက်ညီမျှတ စွာ ဖွံ့ဖြိုးတိုးတက်စေရေးအတွက် စီးပွားရေးအခြေခံကောင်းများရရှိစေရေး၊ သဘာဝပတ်ဝန်းကျင်ထိန်းသိမ်းရေး၊ သဘာဝသယံဇာတအရင်းအမြစ်များကို ရေရှည်ထိန်းသိမ်းရေးနှင့် မျှတမန်တန်စွာ စိစစ်အသုံးပြုရေး၊ ပြည်နယ်အတွင်း စဉ်ဆက်မပြတ် စီးပွားရေးဖွံ့ဖြိုးတိုးတက်စေရေး၊ ပြည်သူ့ကိုဗဟိုပြု၍ အားလုံး ပါဝင်စေရေးစသည့် မူဝါဒများအပေါ် အခြေခံပြီး ပြည်နယ်အစိုးရအနေဖြင့် နှစ်အလိုက်ဆောင်ရွက်ရမည့် ဦးစားပေးရည်မှန်းချက်များ၊ လုပ်ငန်းစဉ်များ

ချမှတ်အကောင်အထည်ဖော် ဆောင်ရွက်လျက်ရှိကြောင်း။

### အပြုသဘောဆောင်သော သတင်းများရေးသား

ရှမ်းပြည်နယ်အစိုးရအဖွဲ့၏ ၂၀၁၈-၂၀၁၉ တတိယတစ်နှစ်တာ ကာလ အတွင်း ပြုပြင်ပြောင်းလဲရေး ဆောင်ရွက်ချက်များနှင့်စပ်လျဉ်းပြီး အချို့ ကဏ္ဍများတွင် အားသာချက်များတွေ့ရှိသကဲ့သို့ အချို့ကဏ္ဍများတွင် အားနည်း ချက်များလည်း တွေ့ရှိရမည်ဖြစ်ကြောင်း၊ တတိယတစ်နှစ်တာကာလတွင် တွေ့ရှိကြရသည့် အားသာချက်၊ အားနည်းချက်များကို နမူနာယူ၍ လာမည့် ၂၀၁၉-၂၀၂၀ စတုတ္ထတစ်နှစ်တာ ကာလအတွင်း ပြည်နယ်အစိုးရအဖွဲ့၏ မူဝါဒနှင့်အညီ ရည်မှန်းချက်၊ လုပ်ငန်းတာဝန်များကို ကြိုးပမ်းဆောင်ရွက်သွား ကြရမည်ဖြစ်ပြီး သတင်းမီဒီယာများအနေဖြင့် မဏ္ဍိုင်(၃)ရပ်၏ ဆောင်ရွက်ချက် များကို အပြန်အလှန် နားလည်မှုများနှင့် အများပြည်သူအကျိုးစီးပွားဆိုင်ရာ အခြေခံအပေါ်မူတည်ကာ အပြုသဘောဆောင်သော သတင်းများ ရေးသား ရိုက်ကူးဖော်ပြကြရန် တိုက်တွန်းပါကြောင်း ပြောကြားသည်။

ဆက်လက်၍ သတင်းမီဒီယာဌာနများဖြစ်သည့် ရွှေကြိတ်တိုင်း၊ ကမ္ဘောဇ တိုင်း၊ မြန်မာနိုင်ငံ သတင်းစာဆရာအသင်း၊ The People Voice DVB၊ မြန်မာတိုင်း၊ Sky Net၊ Weekly Eleven၊ Cherry FM၊ သံလွင်သွေးချင်း၊ MRTV NRC၊ ရွှေမောင်းဂျာနယ်၊ သူမ်းသံတော်ဆင့်၊ MNTV၊ တောင်ကြီး ဂျာနယ်၊ 7 Day Daily သတင်းမီဒီယာဌာနများက ဒေသဖွံ့ဖြိုးရေးဆိုင်ရာ ကိစ္စရပ်များနှင့်ပတ်သက်၍ သိရှိလိုသည့် မေးခွန်းများမေးမြန်းကြရာ ပြည်နယ် ဝန်ကြီးချုပ်၊ ပြည်နယ်ဝန်ကြီးများနှင့်သက်ဆိုင်ရာ ပြည်နယ်အဆင့် ဌာနဆိုင်ရာ များက ပြန်လည်ဖြေကြားကြကြောင်း သိရှိရသည်။

မောင်မောင်သန်း(တောင်ကြီး)

# ပြည်တွင်းတွင် ထုတ်လုပ်သော ကုန်ပစ္စည်းခုနှစ်မျိုးကို နိုင်ငံခြားကုမ္ပဏီများအား တင်ပို့ခွင့်ပြု

နေပြည်တော် ဇွန် ၁၄

အသား၊ ငါးနှင့် သစ်အခြေခံပရိဘောဂပစ္စည်းများ အပါ အဝင် ကုန်ပစ္စည်းခုနှစ်မျိုးအား သတ်မှတ်လုပ်ထုံးလုပ်နည်း နှင့်အညီ နိုင်ငံခြားကုမ္ပဏီများ၊ နိုင်ငံခြားဖက်စပ်ကုမ္ပဏီ များအနေဖြင့် ထုတ်လုပ်သူများထံမှ ဝယ်ယူ၍ ပြည်ပသို့ တင်ပို့ခွင့်ပြုမည်ဖြစ်ကြောင်း စီးပွားရေးနှင့်ကူးသန်းရောင်း ဝယ်ရေးဝန်ကြီးဌာန၏ ထုတ်ပြန်ချက်အရ သိရသည်။

ပြည်ပသို့ တင်ပို့ခွင့်ပြုခဲ့သည့် ကုန်ပစ္စည်းခုနှစ်မျိုးတွင် (က) အသား၊ ငါး၊ (ခ) တစ်ဆင့်မြှင့်ပြုပြင်ထုတ်လုပ်ထား သော ကောက်ပဲသီးနှံများ၊ (ဂ) ပျော့ဖတ်နှင့် စက္ကူအမျိုးမျိုး၊ (ဃ) မျိုးစေ့၊ (င) သန့်စင်ထားသည့် သတ္တုရိုင်းများ၊ (စ) သစ်သီးဝလံ ကုန်ကြမ်းတို့မှ အဆင့်မြှင့်ထုတ်လုပ်ထားသော တစ်ဝက်တစ်ပျက်ကုန်ချော (သို့မဟုတ်) ကုန်ချောပစ္စည်း များနှင့် (ဆ) သစ်အခြေခံ ပရိဘောဂပစ္စည်းများဖြစ်ပြီး ပြည်တွင်းအရည်အသွေးမြှင့်ထုတ်ကုန်များကို ပြည်ပ ဈေးကွက်သို့ ချဲ့ထွင်တင်ပို့ခြင်းအားဖြင့် ထုတ်လုပ်နိုင်စွမ်း ကို မြှင့်တင်ရန်၊ ပြည်ပဈေးကွက်ပိုမိုရရှိရန်နှင့် ထုတ်လုပ် သူများ၏ ရောင်းချေးပိုမိုရရှိရန်အတွက် စီးပွားရေး

နှင့် ကူးသန်းရောင်းဝယ်ရေးဝန်ကြီးဌာနက ပြည်ပသို့ တင်ပို့ခွင့်ပြုခဲ့ခြင်းဖြစ်ကြောင်း သိရသည်။

အသား၊ ငါးတင်ပို့ရာတွင် မွေးမြူရေးနှင့် ကုသရေး ဦးစီးဌာနနှင့် ငါးလုပ်ငန်းဦးစီးဌာနတို့ ထောက်ခံချက်ဖြင့် လည်းကောင်း၊ တစ်ဆင့်မြှင့်ပြုပြင်ထုတ်လုပ်ထားသော ကောက်ပဲသီးနှံများတင်ပို့ရာတွင် ပဲမျိုးစုံ၊ ပြောင်း၊ နှမ်းတို့ အား အမူအကြံအစည်လည်းကောင်း၊ အသင့်စားသုံးနိုင် သည့်အထိ တစ်ဆင့်မြှင့်ပြုပြင်ထုတ်လုပ်လည်းကောင်း၊ သန့်စင်အခွံချွတ်ပြီး အဆင့်မြှင့်ထုတ်ပို့ခြင်းလည်းကောင်း သက်ဆိုင်သည့်ဌာနများ၏ သတ်မှတ်ချက်များနှင့်အညီ ခွင့်ပြုမည်ဖြစ်သည်။

ပျော့ဖတ်နှင့် စက္ကူအမျိုးမျိုးတင်ပို့ရာတွင် ပိုကုန် လိုင်စင်လျှောက်ထားရန် မလိုသောပစ္စည်းအဖြစ် သတ်မှတ် ထားသော်လည်း အခြားသော သတ်မှတ်လုပ်ထုံးလုပ်နည်း နှင့်အညီ တင်ပို့ခြင်းကို ဆောင်ရွက်ရမည်ဖြစ်သည်။ မျိုးစေ့ ကို စိုက်ပျိုးရေးဦးစီးဌာန၏ လုပ်ထုံးလုပ်နည်းအရလည်း ကောင်း၊ သန့်စင်ထားသည့် သတ္တုရိုင်းများကို သတ္တုတွင်း ဦးစီးဌာန၏ ထောက်ခံချက်ဖြင့်လည်းကောင်း၊ သစ်သီးဝလံ

ကုန်ကြမ်းတို့မှ အဆင့်မြှင့်ထုတ်လုပ်ထားသော တစ်ဝက် တစ်ပျက်ကုန်ချော (သို့မဟုတ်) ကုန်ချောပစ္စည်းများကို စားသောက်ကုန်ဥပဒေအရလည်းကောင်း၊ သစ်အခြေခံ ပရိဘောဂပစ္စည်းများကို သယံဇာတနှင့် သဘာဝ ပတ်ဝန်းကျင်ထိန်းသိမ်းရေးဝန်ကြီးဌာန၏ မူဝါဒနှင့်အညီ မြန်မာ့သစ်လုပ်ငန်းနှင့်သစ်တောဦးစီးဌာနတို့၏ ထောက်ခံ ချက်များဖြင့်လည်းကောင်း၊ ပိုကုန်လိုင်စင်များကို ခွင့်ပြု ပေးသွားမည်ဖြစ်ကြောင်း သိရသည်။

လက်ရှိထုတ်ပြန်ချက်အရ စီးပွားရေးနှင့် ကူးသန်း ရောင်းဝယ်ရေးဝန်ကြီးဌာနအနေဖြင့် အထက်ပါအတိုင်း တင်ပို့ခွင့်ပြုမည်ဖြစ်သော်လည်း နိုင်ငံခြားကုမ္ပဏီများ၊ နိုင်ငံခြားဖက်စပ်ကုမ္ပဏီများကို သတ်မှတ်လုပ်ထုံး လုပ်နည်းနှင့်အညီ ထုတ်လုပ်သူများထံမှ တစ်ဆင့်ဝယ်ယူ၍ ပြည်ပသို့ တင်ပို့ခွင့်ပြုမည့် ကုန်ပစ္စည်းများကို ပြည်တွင်း လိုအပ်ချက်၊ ဈေးကွက်အနေအထား၊ ပြည်တွင်းစီးပွားရေး လုပ်ငန်းများ၏ အခြေအနေ စသည်တို့အပေါ်မူတည်၍ လိုအပ်သလို ပြောင်းလဲပြင်ဆင်သွားမည်ဖြစ်ကြောင်း သိရသည်။

ကြေးမုံ

**၂၀၁၉ ခုနှစ် မြန်မာပြည်တွင်း ပတ်လည်ဂေါက်သီးရိုက်ပြိုင်ပွဲ (ဒုတိယ)ပွဲစဉ် စတင်ကျင်းပ**

**ပဲခူး ဇွန် ၁၄**

၂၀၁၉ ခုနှစ် မြန်မာပြည်တွင်းပတ်လည်ဂေါက်သီး ရိုက်ပြိုင်ပွဲ(ဒုတိယ)ပွဲစဉ် (ပထမ)နေ့နှင့် ဖွင့်ပွဲအခမ်း အနားကို ဇွန် ၁၃ ရက်က ပဲခူးမြို့ဟံသာဝတီဂေါက်ကွင်း၌ ကျင်းပသည်။

အဆိုပါ အခမ်းအနားသို့ တောင်ပိုင်းတိုင်းစစ်ဌာန ချုပ်တိုင်းမှူး၊ ဗိုလ်ချုပ်မှူးဝင်းနှင့် တပ်မတော်အရာရှိကြီး များ၊ မြဝတီဘဏ်လီမိတက်မှ တာဝန်ရှိသူများ၊ မြန်မာ နိုင်ငံဂေါက်သီးအဖွဲ့ချုပ်မှ တာဝန်ရှိသူများ၊ ဖိတ်ကြား ထားသော ဧည့်သည်တော်များနှင့် ပြိုင်ပွဲဝင် အားကစား သမားများ တက်ရောက်ကြသည်။

ယင်းပြိုင်ပွဲတွင် ပညာရှင်အဆင့် ၃၀၊ ဝါသနာရှင် အဆင့် (အမျိုးသား) ၈၈ ဦး၊ ဝါသနာရှင်အဆင့်အမျိုးသမီး ရှစ်ဦး စုစုပေါင်း အားကစားသမား ၁၂၆ ဦး ဝင်ရောက် ယှဉ်ပြိုင်လျက်ရှိသည်။ ယင်းပြိုင်ပွဲကို ဇွန် ၁၃ ရက်မှ ၁၆ ရက်အထိ ကျင်းပလျက်ရှိသည်။

**စိုးသော်ဇင်**

# ဘေးအန္တရာယ်ကျရောက်ပါက အရေးပေါ်ထောက်ပံ့နိုင်ရန် ကယ်ဆယ်ရေးပစ္စည်းများ ထိန်းသိမ်းထားရှိသော ပဟိုသိုလှောင်ရုံအား ပြည်ထောင်စုဝန်ကြီး ဒေါက်တာဝင်းမြတ်အေး ကြည့်ရှုစစ်ဆေး

ရန်ကုန် ဇွန် ၁၄  
ဘေးအန္တရာယ်များကျရောက်ပါက အလျင်အမြန် တုံ့ပြန်ဆောင်ရွက်နိုင်ရန်အတွက် အရေးပေါ်ထောက်ပံ့မည့်ပစ္စည်းများ ထိန်းသိမ်းသိုလှောင်ထားရှိသော ရန်ကုန်တိုင်းဒေသကြီး ဘေးအန္တရာယ်ဆိုင်ရာစီမံခန့်ခွဲမှုဦးစီးဌာန ရန်ကုန်မြို့ရှိ ပဟိုသိုလှောင်ရုံအား ယနေ့ မွန်းလွဲပိုင်းက လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန ပြည်ထောင်စုဝန်ကြီး ဒေါက်တာဝင်းမြတ်အေး သွားရောက်ကြည့်ရှုစစ်ဆေးသည်။

ပြည်ထောင်စုဝန်ကြီးနှင့်အဖွဲ့သည် ဘေးအန္တရာယ်ကျရောက်ပါက အရေးပေါ်အခြေအနေများတွင် ထောက်ပံ့မည့်ပစ္စည်းများ ထိန်းသိမ်းထားရှိသော သိုလှောင်ရုံများ၌ ပစ္စည်းများ စနစ်တကျထုပ်ပိုးထားရှိမှုနှင့် နေရာချထားမှုများကို လိုက်လံကြည့်ရှုစစ်ဆေးရာ ရန်ကုန်တိုင်းဒေသကြီး ဦးစီးမှူးက သိုလှောင်ရုံများ အဆင့်မြှင့်တင်ထားခြင်းနှင့် ပြန်လည်ပြုပြင်မွမ်းမံထားမှု အရေးပေါ်သည့်အချိန်တွင် ရရှိလာမည့် သတင်းအချက်အလက်အပေါ်မူတည်၍ အလျင်အမြန် ဖြန့်ဖြူးနိုင်ရေးစီစဉ်ထားရှိမှုများကို ရှင်းလင်းတင်ပြရာ ပြည်ထောင်စုဝန်ကြီးက သိုလှောင်ထားရှိသည့်ပစ္စည်းများ အလေအလွင့် ဆုံးရှုံးမှုမရှိစေရေး အထူးဂရုပြုဆောင်ရွက်ကြရန်နှင့် လိုအပ်ချက်များကို ညှိနှိုင်းဆွေးနွေးသည်။

ဆက်လက်၍ ပြည်ထောင်စုဝန်ကြီးသည် အစည်းအဝေးခန်းမ၌ ရန်ကုန်တိုင်းဒေသကြီး ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာနရှိ ဝန်ထမ်းများအား တွေ့ဆုံ၍ တိုင်းဒေသကြီးဦးစီးမှူးက ပဟိုသိုလှောင်ရုံ၏ စီမံခန့်ခွဲမှု လုပ်ငန်းများ၊ တိုင်းဒေသကြီးအတွင်း ခရိုင်ရုံးများ၊ မြို့နယ်ရုံးများ ဖွင့်လှစ်နိုင်ရေး



စီစဉ်ထားရှိမှုနှင့် ရှေ့ဆက်ရမည့်လုပ်ငန်းများကို ရှင်းလင်းတင်ပြရာ ပြည်ထောင်စုဝန်ကြီးက ပြန်လည်ညှိနှိုင်းဆွေးနွေးသည်။  
ထို့နောက် ပြည်ထောင်စုဝန်ကြီးက ရန်ကုန်တိုင်းဒေသကြီးဘေးအန္တရာယ်ဆိုင်ရာ စီမံခန့်ခွဲမှုဦးစီးဌာန တိုင်းဒေသကြီးဦးစီးဌာနမှူးရုံးနှင့် ပဟိုသိုလှောင်ရုံမှ ဝန်ထမ်းများနှင့် တွေ့ဆုံကာ ဝန်ထမ်းများ၏ ထမ်းဆောင်ရမည့် တာဝန်၊ လိုက်နာရမည့် စည်းကမ်း၊ စောင့်ထိန်းရမည့်ကျင့်ဝတ်များကို လိုက်နာဆောင်ရွက်ကြရန်နှင့် မိမိတို့ဝန်ကြီးဌာန၏ ပြည်သူများအတွက် ဝန်ဆောင်မှုပေးရ

သည့် လုပ်ငန်းများ၊ ဦးစီးဌာနအချင်းချင်း လုပ်ငန်းသဘော ဆက်စပ်ဆောင်ရွက်ရမှုများ ပြည်သူများ၊ လူမှုရေးအသင်းအဖွဲ့များ၊ နိုင်ငံတကာအဖွဲ့အစည်းများနှင့် မိတ်ဖွဲ့ဆောင်ရွက်ရမည့်ကိစ္စများကို ရှင်းလင်းပြောကြားပြီး စတင်တာဝန်ထမ်းဆောင်သော ဝန်ထမ်းများအတွက် စွမ်းဆောင်ရည်မြှင့်တင်ရေးသင်တန်းများ သင်ကြားပေးနိုင်ရန် စီစဉ်ဆောင်ရွက်ပေးရေးနှင့် ဝန်ထမ်းများ၏ လိုအပ်ချက်များကို မေးမြန်းဖြေရှင်းဆောင်ရွက်ပေးခဲ့ကြောင်း သိရသည်။  
သတင်းစဉ်



**ကမ္ဘာ့ရေးရာ**  
အထူးအဖွဲ့အစည်းတို့ -  
(၁) တရုတ် - အမေရိကန် ကုန်သွယ်ရေးစင်္ကြံ  
(၂) ယီမင်စစ်ပွဲနှင့် နောက်ဆက်တွဲပြဿနာများ  
ဦးဆောင်ဆေးကုသမှုပညာရှင် -  
ဦးအောင်မောင်အောင်၊ ဦးမျိုးမင်းဦး  
အချိန်နှင့် နေရာ -  
ဇန်နဝါရီလ ၁၀၊ ၂၀၁၉ နံနက် ၈ နာရီ  
၁၆ ဇွန်၊ ၂၀၁၉ (တနင်္ဂနွေနေ့)  
မနုဿ -  
သတင်းနှင့်စာချုပ်ရေးဌာန၊  
သိပ္ပံပြတိုက်၊ ရန်ကုန်မြို့

## ကမ္ဘာ့ရေးရာဆွေးနွေးပွဲ ရန်ကုန်မြို့တွင် ကျင်းပမည်

ရန်ကုန် ဇွန် ၁၄  
မြန်မာလေ့လာရေးအဖွဲ့က စီစဉ်ကျင်းပမည့် ကမ္ဘာ့ရေးရာဆွေးနွေးပွဲကို ဇွန် ၁၆ ရက် မွန်းလွဲ ၁ နာရီတွင် ရန်ကုန်မြို့၊ သိမ်ဖြူလမ်းရှိ ပြန်ကြားရေးဝန်ကြီးဌာန သတင်းနှင့်စာချုပ်ရေးဌာန လုပ်ငန်း (ရုံးချုပ်) ရှိ ရွှေဥဒေါင်းခန်းမ၌ ကျင်းပမည်ဖြစ်သည်။  
ကမ္ဘာ့ရေးရာဆွေးနွေးပွဲတွင် မြန်မာလေ့လာရေးအဖွဲ့မှ ဦးအောင်မောင်ကျော်က “တရုတ်-အမေရိကန် ကုန်သွယ်ရေးစင်္ကြံ” ခေါင်းစဉ်ဖြင့်လည်းကောင်း၊ ငြိမ်းချမ်းရေးကော်မရှင်အကြံပေးအဖွဲ့ဝင် ဦးမျိုးမင်းဦးက “ယီမင်စစ်ပွဲနှင့် နောက်ဆက်တွဲပြဿနာများ” ခေါင်းစဉ်ဖြင့်လည်းကောင်း ဦးဆောင်ဆွေးနွေးကြမည့်အပြင် ဖိတ်ကြားထားသော ပညာရှင် ၅၀ ခန့်အနက်မှ လည်း ပါဝင်ဆွေးနွေးကြမည်ဖြစ်ရာ အဆိုပါဆွေးနွေးပွဲသို့ စိတ်ပါဝင်စားသူများ တက်ရောက်နိုင်ကြောင်း သိရသည်။  
သတင်းစဉ်

## မှတ်တမ်းရုပ်ရှင်များတွင် Animation အသုံးပြုခြင်း ဆွေးနွေးပွဲကျင်းပ

ရန်ကုန် ဇွန် ၁၄  
ဩစတြေးလျနိုင်ငံသံရုံးနှင့် ရန်ကုန်ရုပ်ရှင်သင်တန်းကျောင်း (yfs) တို့ ပူးပေါင်း၍ မှတ်တမ်းရုပ်ရှင်များတွင် Animation ထည့်သွင်းအသုံးပြုခြင်း အလုပ်ရုံဆွေးနွေးပွဲကို ယနေ့နံနက် ၉ နာရီခွဲက ရန်ကုန်မြို့၊ အမှတ်(၅၀) ရွှေတောင်ကြားလမ်းရှိ ရုပ်ရှင်အနုပညာရပ်ဝန်း ရုပ်ရှင်ပြခန်းမ၌ ကျင်းပသည်။

အခမ်းအနားတွင် ပြန်ကြားရေးဝန်ကြီးဌာန ပြန်ကြားရေးနှင့် ပြည်သူ့ဆက်ဆံရေး ဦးစီးဌာန ရုပ်ရှင်မြှင့်တင်ရေးဌာနခွဲမှ ညွှန်ကြားရေးမှူး ဦးသိန်းနိုင်က နှုတ်ခွန်းဆက်စကား ပြောကြားသည်။  
ယင်းနောက် ဩစတြေးလျနိုင်ငံသံရုံးမှ First Secretary Ms. Esther Sainsbury က ဩစတြေးလျနိုင်ငံ ဆစ်ဒနီမြို့တွင် ကျင်းပမည့် Flickerfest ရုပ်ရှင်ပွဲတော်၌ မြန်မာရုပ်ရှင်ဇာတ်လမ်းတိုများ ပါဝင်ယှဉ်ပြိုင်နိုင်ရန် ဖိတ်ခေါ်ပါကြောင်း ပြောကြားသည်။  
ထို့နောက် ဩစတြေးလျနိုင်ငံမှ ရုပ်ရှင်ထူးချွန်ဆုရ ကျွမ်းကျင်ပညာရှင် Ms.



Marisa Martin က မှတ်တမ်းရုပ်ရှင်ရိုက်ကူးထုတ်လုပ်ရာတွင် အတိတ်ကအဖြစ်အပျက် အကြောင်းအရာများ၊ စိတ်ကူးစိတ်သန်းများနှင့် အရှိအတိုင်းရိုက်ကူးရန် မလွယ်ကူသော အရပ်များကို Animation ဖြင့် ဖန်တီးအစားထိုးတင်ဆက်နိုင်သည့် Documentary Film နှင့် Animation ပေါင်းစပ်ခြင်းဆိုင်ရာ သဘောတရားများကို Animation ရုပ်ရှင်ဇာတ်ဝင်ခန်းများနှင့်

စိတ်ဝင်စားဖွယ်ရာ အစိတ်အပိုင်းများကို ပြသကာ ရှင်းလင်းဆွေးနွေးသည်။  
ယနေ့ Animation ရုပ်ရှင်အလုပ်ရုံဆွေးနွေးပွဲသို့ အမျိုးသားယဉ်ကျေးမှုနှင့် အနုပညာတက္ကသိုလ်မှ ဆရာ ဆရာမများနှင့် ကျောင်းသား ကျောင်းသူများ၊ ရုပ်ရှင်မျိုးဆက်သစ်များ၊ စိတ်ဝင်စားသူများ တက်ရောက်ဆွေးနွေးကြသည်။  
သတင်းစဉ်

❖ မြန်မာကလပ်မှ  
ယှဉ်ပြိုင်ကစားမည်ဖြစ်သည်။  
MIU ဖူဆယ်အသင်းသည် ဇွန် ၁၆ ရက်တွင် ဗန်ကောက်မြို့မှ နာခွန်ရတ်ချက်စီမံအဖွဲ့သို့ ဆက်လက်ထွက်ခွာမည်ဖြစ်ပြီး ၂၀၁၉ အာဆီယံဖူဆယ်ကလပ်ပြိုင်ပွဲကို ဝင်ရောက်ယှဉ်ပြိုင်မည်ဖြစ်သည်။ အာဆီယံဖူဆယ်ကလပ်ပြိုင်ပွဲကို ဇွန် ၁၈ ရက်မှ ၂၃ ရက်အထိ ကျင်းပမည်ဖြစ်သည်။  
ရှိုင်းထက်ဇော်

## ရွှေလျားစာကြည့်တိုက်နှင့် စာငှားဝန်ဆောင်မှုလုပ်ငန်းများ တိုးချဲ့နိုင်ရေးသင်တန်း ဖွင့်လှစ်

ထန်းတပင် ဇွန် ၁၄  
မြို့ပြနှင့်ကျေးလက်ဒေသများရှိ စာသင်ကျောင်းများတွင် စာဖတ်နှုန်းမြှင့်တင်ရေးနှင့် စာဖတ်သည့်အလေ့အကျင့်ကောင်းများ ဖြစ်ပေါ်စေရန် ရည်ရွယ်၍ တောင်ငူခရိုင်ထန်းတပင်မြို့နယ် ပြန်ကြားရေးနှင့် ပြည်သူ့ဆက်ဆံရေး ဦးစီးဌာနနှင့် ဂျပန်နိုင်ငံအခြေစိုက် ရှန်တီစေတနာ့ဝန်ထမ်းများအဖွဲ့ (SAV) တို့ ပူးပေါင်းပြီး ရွှေလျားစာကြည့်တိုက်နှင့် စာငှားဝန်ဆောင်မှုလုပ်ငန်းများ တိုးချဲ့နိုင်ရေးသင်တန်းကို ဇွန် ၁၄ ရက် မွန်းလွဲပိုင်းက မြို့နယ်ပြန်ကြားရေးနှင့် ပြည်သူ့ဆက်ဆံရေးဦးစီးဌာန၌ ပြုလုပ်ခဲ့ကြောင်း သိရသည်။  
ရှေးဦးစွာ ရှန်တီစေတနာ့ဝန်ထမ်းများအဖွဲ့ (SAV)

မှ အဖွဲ့ခေါင်းဆောင် ဦးသော်တာက မိတ်ဆက်၍ ရှေ့ဆက်လုပ်ဆောင်မည့် လုပ်ငန်းစဉ်များကို ရှင်းလင်းပြောကြားသည်။  
သင်တန်းသို့ စာသင်ကျောင်းပေါင်း ၁၄ ကျောင်းမှ ဆရာ ဆရာမ ၂၈ ဦး တက်ရောက်ပြီး သင်တန်းတွင် ကလေးများ သိရှိနားလည်လွယ်သော ပုံပြောနိုင်သည့် စွမ်းရည်မြှင့်တင်ရေး၊ ပုံပြင်တွင်ပါဝင်သည့် ဇာတ်ကောင်များ၏ စရိုက်နှင့် ကာရိုက်တာများကို ရှင်းလင်းစွာ သိရှိနိုင်ရေးနှင့် လက်တွေ့ဆောင်ရွက်ခြင်း၊ ကိုယ်လက်လှုပ်ရှား ကဗျာရွတ်ဆိုခြင်း၊ စာအုပ်ငှားရမ်းခြင်း၊ စာအုပ်ထိန်းသိမ်းခြင်းလုပ်ငန်းများကို သင်ကြားပို့ချခဲ့ကြောင်း သိရသည်။  
ကိုလွင်(ဆွာ)





# UPDJC အတွင်းရေးမှူးအဖွဲ့ဝင်များ၏ အလွတ်သဘောအစည်းအဝေး ဒုတိယနေ့ကျင်းပ အစိုးရ၏ ငြိမ်းချမ်းရေးရှေ့လှုပ်ငန်းစဉ်နှင့်ပတ်သက်သည့် အဆိုပြုချက်များ အစုအဖွဲ့အသီးသီးထံတင်ပြထား

ရန်ကုန် ဇွန် ၁၄

အစိုးရအစုအဖွဲ့ တစ်နိုင်ငံလုံးပစ်ခတ်တိုက်ခိုက်မှုရပ်စဲရေးသဘောတူစာချုပ် (Nationwide Ceasefire Agreement-NCA) လက်မှတ်ရေးထိုးထားသည့် တိုင်းရင်းသားလက်နက်ကိုင်အဖွဲ့အစည်းများအစုအဖွဲ့နှင့် နိုင်ငံရေးပါတီအစုအဖွဲ့များ ပါဝင်သည့် ပြည်ထောင်စုငြိမ်းချမ်းရေးဆွေးနွေးမှု ပူးတွဲကော်မတီ (UPDJC) အတွင်းရေးမှူးအဖွဲ့ဝင်များ၏ အလွတ်သဘောအစည်းအဝေး ဒုတိယနေ့ကို ယနေ့နံနက် ၁၀ နာရီက ရန်ကုန်မြို့၊ ရွှေလီလမ်းရှိ အမျိုးသားပြန်လည်သင့်မြတ်ရေးနှင့် ငြိမ်းချမ်းရေးဗဟိုဌာန (NRPC) တွင် ဆက်လက်ကျင်းပသည်။ (အောက်ပုံ)

နှစ်ရက်တာကျင်းပခဲ့သည့် UPDJC အတွင်းရေးမှူးများ၏ အလွတ်သဘောအစည်းအဝေးတွင် UPDJC အတွင်းရေးမှူးအဖွဲ့အစည်းအဝေးများ ဆက်လက်ကျင်းပနိုင်ရန် လိုအပ်ချက်များ၊ ငြိမ်းချမ်းရေးလုပ်ငန်းစဉ် တစ်ဆင့်ကျော်လွှားနိုင်ရေးအခင်းအကျင်းနှင့် ရှေ့ဆက်ဆောင်ရွက်မည့် ငြိမ်းချမ်းရေးရှေ့လှုပ်ငန်းစဉ်အခင်းအကျင်းများကို ဆွေးနွေးခဲ့ပြီး အစိုးရကိုယ်စားလှယ်အစုအဖွဲ့အနေဖြင့် အစိုးရ၏ ငြိမ်းချမ်းရေးရှေ့လှုပ်ငန်းစဉ်နှင့်ပတ်သက်သည့် အဆိုပြုချက်များကို အစုအဖွဲ့များထံ တင်ပြခဲ့ကြောင်း သိရသည်။

### အပြုသဘောဆောင်

နိုင်ငံရေးပါတီများ အစုအဖွဲ့ကိုယ်စား SNLD ပါတီတွဲဖက်အတွင်းရေးမှူး ဦးစိုင်းကျော်ညွန့်က “အစိုးရအစုအဖွဲ့ဘက်မှာလည်း ရှေ့ဆက်သွားမယ့် ငြိမ်းချမ်းရေးလုပ်ငန်းစဉ်ထဲက လမ်းကြောင်းလေးခုပဲပြောပြော၊ နည်းလမ်းလေးသွယ်ပဲပြောပြော တင်ပြခဲ့တာတွေ ရှိပါတယ်။ NCA ကို ဘယ်လိုအကောင်အထည်ဖော်မလဲ၊ ဖော်ဆောင်ပြီးသမျှ ဘယ်လို သုံးသပ်မှုတွေလုပ်မလဲ။ နောက်ပြီးတော့ NCA မှာ အဓိပ္ပာယ်ဖွင့်ဆိုဖို့ လိုအပ်ချက်တွေက အစဆွေးနွေးခဲ့တာရှိပါတယ်။ ဒုတိယနည်းလမ်းအနေနဲ့ ဖက်ဒရယ်အခြေခံမူတွေကို ဘယ်လိုပူးပေါင်းပြီး ရေးဆွဲသွားမလဲ။ နံပါတ် သုံးအနေနဲ့ ၂၀၂၀ အခင်းအကျင်းရေး၊ ၂၀၂၀ ပြီးတဲ့နောက် အခင်းအကျင်းအထိရော ဘယ်လိုတွေ လုပ်ဆောင်ကြမယ်ဆိုတဲ့ ဆက်လက်ဆွေးနွေးသွားမယ့်ပုံစံတွေ ဆွေးနွေးတယ်။ စတုတ္ထအနေနဲ့ ဖွံ့ဖြိုးရေးပိုင်းဆိုင်ရာမှာလည်း ဘယ်လိုလုပ်ဆောင်ကြမယ်ဆိုပြီးတော့ နည်းလမ်းလေးခုအနေနဲ့ ဆက်လက်ဆွေးနွေးသွားမယ်ဆိုပြီး တင်ပြချက်တွေ ရှိတယ်။ ဒီတော့ ဒါဟာအင်မတန်မှ အပြုသဘောဆောင်တာဖြစ်ပါတယ်” ဟု နိဂုံးချုပ်အမှာစကားပြောကြားရာတွင် ထည့်သွင်းပြောကြားသည်။

“နောက်ကျွန်တော်တို့ NCA လက်မှတ်ရေးထိုးသေးတဲ့ တိုင်းရင်းသားလက်နက်ကိုင်အဖွဲ့အစည်းတွေ NCA အခင်းအကျင်းထဲမှာ ပူးပေါင်းပါဝင်လာဖို့၊ လာပြီးတော့ လက်တွဲလုပ်ဆောင်ရမယ့် ငြိမ်းချမ်းရေးလုပ်ငန်းစဉ်ကို ဘယ်လိုလုပ်ဆောင်ရမလဲ၊ ဘယ်လိုကြိုးစားဆောင်ရွက်ရမလဲဆိုတဲ့ အပိုင်းကိုလည်း ဆွေးနွေးတဲ့ ဆွေးနွေးချက်တွေရှိပါတယ်။ နောက်ကျွန်တော်တို့ NCA လုပ်ငန်းစဉ်ဆိုတာက ဖွဲ့စည်းပုံအခြေခံဥပဒေကို ပြင်ဆင်ဖို့အတွက် ကြိုးစားတဲ့ လုပ်ငန်းစဉ်တစ်ခုလည်း မဟာပါဘူး။ ကျွန်တော်တို့အနေနဲ့တော့ ဒီအခက်အခဲ အကျပ်အတည်းတွေ၊ တစ်ဆင့်မူတွေ၊ ရပ်တန့်နေမှုတွေက အစ ဘယ်လို အခက်အခဲတွေပဲတွေ့ဆုံနေရပါစေ တစ်နိုင်ငံလုံး၊ ပြည်သူတစ်ရပ်လုံး လိုလားတောင့်တတဲ့ ငြိမ်းချမ်းရေးဆိုတာကိုတော့ ကျွန်တော်တို့အနေနဲ့ ဆက်လက်ကြိုးပမ်းသွားမယ်ဆိုတာ တင်ပြချင်ပါတယ်” ဟု ဦးစိုင်းကျော်ညွန့်က ဆက်လက်ပြောကြားသည်။

နှစ်ရက်တာကျင်းပသည့် အဆိုပါ အစည်းအဝေးတွင် လာမည့် ဇူလိုင်လအတွင်း ပြည်ထောင်စုငြိမ်းချမ်းရေးဆွေးနွေးမှုပူးတွဲကော်မတီ (UPDJC) အတွင်းရေးမှူးအဖွဲ့ဝင်များ၏ အလွတ်သဘော အစည်းအဝေးများ ပြန်လည်ကျင်းပရန် အဆိုပြုခဲ့ကြောင်း သိရသည်။

### အလေးအနက်ထား

တိုင်းရင်းသားလက်နက်ကိုင်အဖွဲ့အစည်းများ အစုအဖွဲ့ကိုယ်စားလှယ် RCSS အတွင်းရေးမှူး(၂) ဦးစိုင်းငင်းက “ကျွန်တော်တို့ တိုင်းရင်းသားလက်နက်ကိုင်အဖွဲ့အစည်းတွေဘက်က ငြိမ်းချမ်းရေးရှေ့လှုပ်ငန်းစဉ် ငြိမ်းချမ်းရေးလုပ်ငန်းစဉ် တစ်ဆင့်ကျော်လွှားနိုင်ရေးအခင်းအကျင်းကို အကြမ်းဖျင်းတင်ပြဆွေးနွေးခဲ့သလို အစိုးရဘက်ကလည်း ငြိမ်းချမ်းရေးရှေ့လှုပ်ငန်းစဉ်နဲ့ ပတ်သက်လို့ အဆိုပြုချက်ကို တင်ပြခဲ့ပါတယ်။ အစိုးရရဲ့ အဆိုပြုချက်ကို ယူဆောင်သွားပြီး ကျွန်တော်တို့ EAO အစုအဖွဲ့အကြားမှာ အလေးထား အရေးတယူဆွေးနွေးမှာ ဖြစ်ပါတယ်။ ပြီးတာနဲ့ အစိုးရ၊ နိုင်ငံရေးပါတီအစုအဖွဲ့တို့နဲ့ အမြန်ဆုံးအလွတ်သဘောတွေ့ဆုံကာ ထပ်မံဆွေးနွေးနိုင်ဖို့ ကြိုးပမ်း စီစဉ်သွားမှာဖြစ်ပါတယ်။ ဒီဆွေးနွေးပွဲမှာ နိုင်ငံရေးပါတီအစုအဖွဲ့ရဲ့ ဆွေးနွေးချက်တွေကို ကျွန်တော်တို့အနေနဲ့ အလေးအနက်ထားပါတယ်။ တစ်ဖက်မှာ ကျွန်တော်တို့ EAO အစုအဖွဲ့အနေနဲ့ ငြိမ်းချမ်းရေးလုပ်ငန်းစဉ်တစ်ဆင့်မူ



ကျော်လွှားရေးအတွက် ညှိနှိုင်းရေးအဖွဲ့ ဖွဲ့စည်းပြီး အစိုးရနဲ့ အလွတ်သဘောတွေ့ဆုံဆွေးနွေးနိုင်အောင် ဆောင်ရွက်သွားဖို့ရှိပါတယ်။ တရားဝင်ဆွေးနွေးပွဲတွေ မကျင်းပနိုင်ခင်မှာ ဒီလို UPDJC အတွင်းရေးမှူးများ အလွတ်သဘောအစည်းအဝေးတွေကို မကြာခဏကျင်းပသင့်ပါတယ်။ ရှေ့လှုပ်ငန်းစဉ်တွေအတွက် ဘယ်လိုအခြေအနေပဲ ဖြစ်နေပါစေ ကြိုတင်ပြင်ဆင်ထားဖို့ လိုအပ်လို့ ပဲဖြစ်ပါတယ်” ဟု ပြောကြားသည်။

### မူကြမ်းများအဆင့်သတ်မှတ်ပေးထားရန်လို

အစိုးရကိုယ်စားလှယ်အဖွဲ့ခေါင်းဆောင် ဒုတိယဗိုလ်ချုပ်ကြီး (ငြိမ်း) ခင်ဇော်ဦးက ပါဝင်ဆွေးနွေးသည့် အစုအဖွဲ့အသီးသီးနှင့် အတွင်းရေးမှူးအဖွဲ့ဝင်များ လုပ်ပိုင်ခွင့်ရရှိရန်လိုကြောင်းနှင့် မူကြမ်းများအဆင့်သတ်မှတ်ပေးထားရန်လိုကြောင်းကို ယနေ့ အစည်းအဝေးအပြီးတွင် ပြောကြားခဲ့သည်။

“ပြန်ကြည့်လိုက်ရင် ငြိမ်းချမ်းရေးလုပ်ငန်းစဉ်ဆိုတာ မယုံကြည်မှုနဲ့ စတင်ခဲ့တာပဲ ဖြစ်ပါတယ်။ ဒါကြောင့် အကြောင်းအရာပေါ်မှာသာအခြေခံခြင်း မဟုတ်ဘဲ တစ်ဖွဲ့နဲ့ တစ်ဖွဲ့ ဆက်ဆံရေးပေါ်မှာလည်း အဓိကအခြေခံပါတယ်။ ဒါ့အပြင် လုပ်ငန်းစဉ်တွေဟာ အရေးကြီးတယ်လို့ ဆိုပေမယ့် နိုင်ငံရေးဆန္ဒအပေါ်မှာလည်း များစွာမူတည်ပါတယ်။ နိုင်ငံရေး တွေ့ဆုံဆွေးနွေးမှုဆိုတာကတော့ သဘောသဘာဝအရ ဘယ်လိုမှ ချောမွေ့နိုင်ခြင်းမရှိနိုင်ပါဘူး။ ခေါင်းဆောင်တွေရဲ့ ဆန္ဒအရ အောင်မြင်မှုကိုချဉ်းကပ်ကြရမှာဖြစ်ပါတယ်။ တရားဝင်အစည်းအဝေးပွဲတွေမှာ ဆွေးနွေးညှိနှိုင်းမယ့်ခေါင်းဆောင် အထူးသဖြင့် အတွင်းရေးမှူးအဖွဲ့ဝင်တွေကို Delegation Power (ကိုယ်စားလှယ်အဖွဲ့လုပ်ပိုင်ခွင့်) ပေးအပ်ပေးဖို့ လိုပါတယ်။ Draft Line တွေ သတ်မှတ်ပေးဖို့ ဖြစ်ပါတယ်။ ဒီလိုမှ မဟုတ်ရင် ကျွန်တော်တို့အတွင်းရေးမှူးတွေဟာ messenger (တမန်) အဆင့်ပဲရှိနေမယ်ဆိုရင်တော့ ကျွန်တော်တို့ရဲ့ အစည်းအဝေးတွေဟာ သိပ်ပြီး ထိရောက်နိုင်မှာမဟုတ်ဘူးလို့ ယူဆရပါတယ်” ဟု ဒုတိယဗိုလ်ချုပ်ကြီး (ငြိမ်း) ခင်ဇော်ဦးက နိဂုံးချုပ်အမှာစကားတွင် ပြောကြားသည်။

ဆက်လက်၍ ဒုတိယဗိုလ်ချုပ်ကြီး (ငြိမ်း) ခင်ဇော်ဦးက “နောက်တစ်ခုက ဆွေးနွေးညှိနှိုင်းမှုတွေမှာ မိမိတို့အသားစီးရဖို့အတွက် တစ်ဖက်အဖွဲ့အစည်းတွေ အချင်းချင်းကွဲသွားအောင်ပြုလုပ်ခြင်းဟာ အလွန်ကျူးမြောင်းတဲ့ အမြင်ပဲ ဖြစ်ပါတယ်။ ဒါကြောင့် ကျွန်တော်တို့အနေနဲ့ကတော့ မိမိတို့ ဆွေးနွေးဖက်များက စုစည်းစည်းနဲ့ စည်းလုံးမှုရှိပြီးတော့ ဆွေးနွေးမှသာ ဆွေးနွေးညှိနှိုင်းမှုက ပိုမိုအဆင်ပြေချောမွေ့နိုင်မယ်လို့ ယူဆပါတယ်။ ကျွန်တော်တို့အနေနဲ့ ဆွေးနွေးဖက်တွေအချင်းချင်းကွဲသွားတာမျိုးကိုလည်း မလိုလားပါဘူး။ တစ်ဆင့်နေတဲ့ အချက်တွေကို လာမယ့်ဆွေးနွေးပွဲမှာ ဆွေးနွေးနိုင်အောင် ပြင်ဆင်ပေးကြပါ။ ဒါမှသာလျှင် တစ်ဆင့်နေတဲ့ အချက်တွေကို ကျွန်တော်တို့ အသေးစိတ် ဆွေးနွေး

ပြီးတော့မှ ဘယ်လိုပူးပေါင်းဆောင်ရွက်နိုင်မလဲ၊ ဘယ်လိုကျော်ဖြတ်နိုင်မလဲ ဆိုတာကို လုပ်ရမှာဖြစ်ပါတယ်။ သာမန်ပဲဆွေးနွေးနေရင်တော့ အခက်အခဲအတားအဆီးတွေကို ကျော်ဖြတ်နိုင်မှာ မဟုတ်ပါဘူး။ ဒါကို အသေးစိတ် တစ်ချက်ချင်းစီ ဆွေးနွေးဖို့လိုတယ်လို့ ကျွန်တော်တို့ ယူဆပါတယ်” ဟု ပြောကြားသည်။

ယနေ့ကျင်းပသည့် ဒုတိယနေ့အစည်းအဝေးသို့ အစိုးရအစုအဖွဲ့မှ ကိုယ်စားလှယ် ၁၀ ဦး၊ တိုင်းရင်းသားလက်နက်ကိုင်အဖွဲ့အစည်းများ အစုအဖွဲ့မှ ကိုးဦး၊ နိုင်ငံရေးပါတီများအစုအဖွဲ့မှ ကိုယ်စားလှယ် ၁၀ ဦးတို့ တက်ရောက်ခဲ့ကြသည်။

### လိုအပ်ချက်ကိုဆွေးနွေး

UPDJC အတွင်းရေးမှူးအဖွဲ့ဝင် ဦးလှမောင်ရွှေက “အတွင်းရေးမှူးအဖွဲ့ ဆွေးနွေးပွဲတွေရဲ့ လိုအပ်ချက်ကိုဆွေးနွေးသလို အခုလောလောဆယ်မှာ တစ်ဆင့်နေတဲ့ ငြိမ်းချမ်းရေးလုပ်ငန်းစဉ်တွေအကြောင်းလည်း ဆွေးနွေးပါတယ်။ ကျွန်တော်တို့ အစိုးရဘက်က တစ်ဆင့်နေတဲ့ နည်းလမ်းတွေကိုကျော်လွှားဖို့ အဆိုပြုတာရှိတယ်။ နည်းလမ်းလေးသွယ်ကို တစ်ပြိုင်နက်တည်းဆောင်ရွက်ဖို့ အဆိုပြုတာရှိပါတယ်။ EAO တွေဘက်က ဒါကိုယူသွားမယ်၊ ယူသွားပြီးရင် သူတို့ရဲ့ တစ်ဖွဲ့ချင်းထဲမှာ ဒါမှမဟုတ် စုစည်းထဲမှာ ဆွေးနွေးပြီးရင် ကျွန်တော်တို့နဲ့ ပြန်လည်ဆွေးနွေးဖို့ဆိုတာရှိပါတယ်။ အလွတ်သဘောဆွေးနွေးပွဲ ဖြစ်တဲ့ အတွက် ဆုံးဖြတ်ချက်ဆိုပြီး မထားပေမယ့် သဘောထားစုစည်းချက်တွေ ရှိတယ်။ အဲဒီစုစည်းချက်တွေကိုတော့ အစည်းအဝေး တက်ရောက်သူတွေ အားလုံး ပေးထားတယ်။ နောက်ထပ်အဆိုပြုချက်က ဇူလိုင်လအတွင်းမှာ အတွင်းရေးမှူး ဆွေးနွေးပွဲပြန်လုပ်ဖို့ အဆိုပြုတာရှိပါတယ်။ အဲဒါပြီးရင် တရားဝင်အစည်းအဝေးတွေ ပြန်စတင်ပြီး UPDJC အစည်းအဝေးတွေ ခေါ်နိုင်မယ်။ ပြီးရင် ညီလာခံဆက်ဆောင်ရွက်နိုင်မယ်လို့ မျှော်လင့်ပါတယ်” ဟု နှစ်ရက်တာ အစည်းအဝေး၏ ရလဒ်နှင့်ပတ်သက်၍ ပြောသည်။

ပြည်ထောင်စုငြိမ်းချမ်းရေးဆွေးနွေးမှု ပူးတွဲကော်မတီ (UPDJC) အတွင်းရေးမှူးအဖွဲ့ဝင်များ၏ အလွတ်သဘောအစည်းအဝေးကျင်းပခြင်းသည် တရားဝင်ဆွေးနွေးပွဲများတက်ရောက်ရန် ခေတ္တဆိုင်ငံထားသည့် တိုင်းရင်းသားလက်နက်ကိုင်အဖွဲ့အချို့ရှိသောကြောင့် အားလုံးတက်ရောက်နိုင်ရန် အလွတ်သဘော အစည်းအဝေးကျင်းပခြင်းဖြစ်သော်လည်း ကရင်အမျိုးသားအစည်းအရုံး (ကေအင်န်ယူ) မှာ တက်ရောက်နိုင်ခြင်းမရှိပေ။

သတင်း- ရဲခေါင်ညွန့်  
ဓာတ်ပုံ- စိုးထောင်

### ကျောစုံမှ

ပြည်ပခရီးသွားဧည့်သည်များအနေဖြင့် စိတ်ဝင်စားစရာခရီးစဉ်တစ်ခုဖြစ်သည့် မိုးကုတ်ဒေသသို့ မန္တလေးတိုင်းဒေသကြီး အစိုးရအဖွဲ့၏ခွင့်ပြုမှု၊ ခရီးသွားကုမ္ပဏီများ၏ စီစဉ်မှုဖြင့် သွားရောက်လည်ပတ်လျက်ရှိရာ Myanmar Upper Land Travels & Tours

Co.,Ltd. ၏ အစီအစဉ်ဖြင့် ၁၇ ဦး၊ Next Aurora Myanmar Travels Co.,Ltd. ၏ အစီအစဉ်ဖြင့် တရုတ်လူမျိုး သုံးဦးနှင့် Asia Precious Junction Co.,Ltd. ၏ အစီအစဉ်ဖြင့် ထိုင်းလူမျိုး ၁၀ ဦး စုစုပေါင်း ၃၀ တို့သည် ၂၀၁၉ ခုနှစ် ဇွန် ၁၀ ရက်မှ ၁၄ ရက်အထိ မိုးကုတ်မြို့သို့ လာရောက်လည်ပတ်ကြရာ မဏိမင်္ဂလာ

ထာပွဲဈေး၊ ကျောက်လက်ညှိုးတောင်၊ ကျောက်ပြာသာဒ်ဘုရား၊ ဒေါ်နန်းကြည်တောင်၊ ကျောက်လိုက်ဂူနှင့် စေတီတော်၊ ဘော်ဗဒါန်းရွာရှိ ခဲလှလုပ်ငန်းများကိုလည်းကောင်း၊ ဖောင်တော်ဦးစေတီတွင်ရှိသော ပတ္တမြားပလ္လင်နှင့် နီလာပလ္လင်တို့ကို လည်းကောင်း၊ ကျောက်ပန်းချီလုပ်ငန်း၊ လက်ဖက်စိုက်ခင်း၊ သဘာဝ

ဖြစ်ပေါ်နေသည့် ကင်းချောင်းရေတံခွန်နှင့် မြန်မာ့ရိုးရာစားစရာမျိုးစုံကို ရနိုင်သည့် မိုးကုတ်ညဈေးတန်းတို့ကို လည်းကောင်း သွားရောက်လည်ပတ်ခဲ့ကြကြောင်း သတင်းရရှိသည်။

သတင်းစဉ်

# ကြိုးစားမှုရလဒ်ကြောင့် ဘဝရည်မှန်းချက် အိမ်မက်တွေကို ရှင်သန်မျှော်လင့်ခွင့်ရသူများ

ရန်ကုန် ဇွန် ၁၄

အင်းစိန်ပဟိုအကျဉ်းထောင်တွင် ပြစ်ဒဏ်ကျခံလျက် ရှိသော ကျောင်းနေအရွယ်နှင့် ကျောင်းနေဆဲ လူငယ် အကျဉ်းသား၊ အချုပ်သားများ ပညာရေးကို မျက်ခြည်မပြတ် ဆက်လက် ပညာသင်ကြားနိုင်စေရန်အတွက် ၂၀၀၅-၂၀၀၆ ခုနှစ် ဇန်နဝါရီလတွင် အကျဉ်းဦးစီးဌာန၏ အစီအစဉ်ဖြင့် မူလတန်းအဆင့်ရှိ စာသင်ဆောင်ကို အကျဉ်းထောင်ဝင်းအတွင်း၌ ဖွင့်လှစ်၍ ပညာသင်ကြား ပေးခဲ့သည်။

ထိုမှတစ်ဆင့် တစ်နှစ်ထက်တစ်နှစ် အတန်းအလိုက် ပညာသင်ကြားမှုများကို တိုးမြှင့်ဖွင့်လှစ်နိုင်ခဲ့ပြီး ၂၀၁၁-၂၀၁၂ ခုနှစ် ပညာသင်နှစ်တွင် သက်ဆိုင်ရာဝန်ကြီးဌာန၏ ခွင့်ပြုချက်နှင့်အညီ အခြေခံပညာ အထက်တန်းကျောင်း (အမှတ်(၁၃) အခြေခံပညာ အလယ်တန်းကျောင်းခွဲ၊ အင်းစိန်ပဟိုအကျဉ်းထောင်)အဖြစ် တိုးချဲ့ဖွင့်လှစ်၍ အကျဉ်းသား၊ အချုပ်သားများကို ပညာသင်ကြားပေးနိုင် ခဲ့သည်။

ယခုအခါ အဆိုပါကျောင်းတွင် အင်းစိန်မြို့နယ်ရှိ အထက (၁)နှင့် အလက(၁)ကျောင်းတို့မှ ဆရာ ဆရာမ များက အချိန်ပို ဝင်ရောက်ကူညီသင်ကြားပေးမှုနှင့်အတူ အကျဉ်းသားဆရာများက သူငယ်တန်းမှ ဒသမတန်း အပါအဝင် အကျဉ်းသား၊ အချုပ်သား ကျောင်းသားများကို ပညာသင်ကြားပေးလျက်ရှိသည်။

၂၀၁၈-၂၀၁၉ ပညာသင်နှစ်တွင် တက္ကသိုလ်ဝင် စာမေးပွဲကို မြန်မာနိုင်ငံတွင် အကြီးဆုံးထောင်ဖြစ်သည့် အင်းစိန်ပဟိုအကျဉ်းထောင်မှ အကျဉ်းကျနေသည့် လူငယ် ၇၃ ဦး ဝင်ရောက်ဖြေဆိုခဲ့ရာ ၅၂ ဦးအထိ အောင် မြင်ခဲ့သည်။ သုံးဘာသာ ဂုဏ်ထူးရှင်လေးဦး၊ နှစ်ဘာသာ ဂုဏ်ထူးရှင် ၁၃ ဦး၊ တစ်ဘာသာဂုဏ်ထူးရှင် ၁၀ ဦးအထိ ထူးချွန်စွာ အောင်မြင်သူများရှိခဲ့ပြီး အောင်ချက်ရာခိုင် နှုန်းအားဖြင့် ၇၁ ဒသမ ၂၃ ရာခိုင်နှုန်းရှိခဲ့သည်။

အကြောင်းအမျိုးမျိုးကြောင့် အကျဉ်းထောင်အတွင်း ပြစ်ဒဏ်ကျခံနေရသော်လည်း စိတ်ဓာတ်ကြံ့ခိုင်စွာဖြင့် ကြိုးစားအားထုတ်မှုကြောင့် ဘဝရည်မှန်းချက် အိမ်မက် များ ပြန်လည်အသက်ဝင်နိုးထလာခဲ့သော အင်းစိန် အကျဉ်းထောင်အတွင်းက အကျဉ်းသား လူငယ်လေးများ ၏ ဝမ်းသာပီတိစကားသံများနှင့် သက်ဆိုင်ရာ တာဝန်ရှိ သူများ၏ စကားသံများကို ဖော်ပြလိုက်ပါသည်။

**ဒုတိယညွှန်ကြားရေးမှူး ဦးဇော်ဇော် (အင်းစိန်ပဟိုအကျဉ်းထောင် တာဝန်ခံအရာရှိ)**

ဒီနှစ်မှာတော့ အောင်မြင်မှုရာခိုင်နှုန်း တိုးတက်မှု ပိုရှိလာပါတယ်။ ထူးချွန်စွာ အောင်မြင်သူတွေလည်း ပိုများလာပါတယ်။ တစ်နှစ်ထက်တစ်နှစ် အောင်မြင်မှုတွေ ပိုမိုရှိလာပါတယ်။ ကျွန်တော်တို့ အကျဉ်းဦးစီးဌာနအနေ နဲ့ အကျဉ်းကျနေတဲ့ အကျဉ်းသား အကျဉ်းသူတွေထဲက ပညာရေး တစ်ပိုင်းတစ်စဖြစ်နေတဲ့ လူငယ်တွေအတွက် အကျဉ်းထောင်ဝင်းအတွင်းမှာ ဖွင့်လှစ်ပေးထားတဲ့ အမှတ် (၁၃) အခြေခံပညာ အလယ်တန်းကျောင်းခွဲ၊ အင်းစိန်ပဟိုအကျဉ်းထောင် စာသင်ကျောင်းမှာ သူတို့ရဲ့ စိတ်ပါဝင်စားမှု ဆန္ဒအရ စာဆက်လက်သင်ကြားချင်တဲ့ လူငယ်တွေကို အတန်းအလိုက် စာသင်ကြားပေးပါတယ်။ သင်ကြားရေးအပိုင်းကိုတော့ အကျဉ်းသားကျောင်းဆရာ တွေအပြင် စေတနာရှင် ဆရာ ဆရာမတွေ၊ ပညာရေးဦးစီး ဌာနက တာဝန်ပေးထားတဲ့ ဆရာ ဆရာမတွေ အထူးသဖြင့် အင်းစိန်မြို့နယ်အတွင်းမှာရှိတဲ့ အထက (၁)၊ အထက (၂)၊ အထက (၆)၊ အလကခွဲ(၁၃)က ဆရာ ဆရာမတွေက သင်ကြားပေးကြတာပါ။

အဓိကကတော့ အကျဉ်းကျတဲ့ လူငယ်တွေကို အကျဉ်းကျနေတဲ့စိတ်ပျောက်အောင်၊ သူတို့ကို အပြင် မှာလုပ် စာသင်နေကြရတဲ့ ပုံစံမျိုးလို့ပဲ ကျောင်းသားစိတ် လေးတွေဝင်အောင် ကျောင်းပတ်ဝန်းကျင်ကို တည်ဆောက် ပေးထားပါတယ်။ အကျဉ်းသားဆိုတဲ့ စိတ်တွေပျောက်ပြီး ကျောင်းစာပေါ်မှာပဲ အာရုံနှစ်နိုင်အောင် ပြုလုပ်ပေးထားပါ တယ်။ သူတို့လေးတွေကို အဖြူ အစိမ်းပဲ ဝတ်ခိုင်းပါတယ်။ စာသင်ပေးတဲ့ ဆရာ ဆရာမတွေ၊ အကျဉ်းသား ဆရာတွေကိုလည်း ကျောင်းဝတ်စုံပဲ ဝတ်ခိုင်းပါတယ်။ စာသင်တဲ့အခါမှာ ပြင်ပက အတွေ့အကြုံရှိတဲ့ ဆရာ ဆရာမကြီးတွေကိုလည်း ဖိတ်ခေါ်ပြီး သင်ကြားမှုတွေ ပြုလုပ်ပေးပါတယ်။



ဒုတိယ ညွှန်ကြားရေးမှူး ဦးဇော်ဇော် (အင်းစိန် ပဟိုအကျဉ်း ထောင် တာဝန်ခံအရာရှိ)

ကျွန်တော်တို့ အကျဉ်းထောင် စာသင်ကျောင်းက အပြင်မှာထက် အောင်ချက်ကောင်းရတဲ့ အဓိကအချက် ကတော့ အကျဉ်းကျလူငယ်လေးတွေအတွက် စာပေမှာပဲ နှစ်မြှုပ်စေတဲ့ အချက်ပါပဲ။ သူတို့လေးတွေဟာ အပြင်က ကလေးတွေလို အခြားလည်ပတ်စရာမရှိသလို ဖုန်းသုံးပြီး အချိန်ကုန်တာမျိုးလည်းမရှိဘူး။ ကျွန်တော်တို့ရဲ့ စည်းကမ်း အောက်မှာ သတ်မှတ်ချိန်အတိုင်း ကစားချိန်ကစား၊ စားချိန်အတိုင်းစား၊ နားချိန်နားပြီး သတ်မှတ်စည်းကမ်း ချက်တွေအတိုင်း သွားနေကြရတဲ့အတွက်ရယ်။ သူတို့ကိုယ် တိုင်လည်း ကျွန်တော်တို့ရဲ့ စေတနာကို နားလည်ပြီး ကြိုးစားကြတာကြောင့်ရယ် အခုလိုအောင်ချက်တွေ ကောင်းမွန်နေတာ ဖြစ်ပါတယ်။

အောင်မြင်သွားတဲ့ သူတွေအတွက် ကျွန်တော်တို့ အကျဉ်းထောင်အနေနဲ့ ရန်ကုန်အနောက်ပိုင်းတက္ကသိုလ် နဲ့ ချိတ်ဆက်ပြီး အဝေးသင်ပညာရေး ဆက်လက်သင်ကြား နိုင်ဖို့အတွက် ဆောင်ရွက်ပေးသွားမှာဖြစ်ပါတယ်။ အခုလို အောင်မြင်တဲ့သူတွေနဲ့ စာသင်ကြားပို့ချပေးခဲ့တဲ့ ဆရာ ဆရာမတွေကိုလည်း လာမယ့် ဇူလိုင် ၇ ရက်မှာ အခမ်း အနားနဲ့ ဂုဏ်ပြုချီးမြှင့်မှုတွေ ပြုလုပ်ပေးသွားမှာဖြစ်ပါ တယ်။

ထောင်ကျတယ်ဆိုတာကတော့ သူတို့လေးတွေ ဘဝအတွက် အချိန်တွေ အရှုံးတစ်ခုပါပဲ။ ဒီအခြေအနေ မျိုးမှာ အချိန်ကိုတန်ဖိုးရှိရှိ အသုံးချတာရင် သူတို့အတွက် အရှုံးထဲက အမြတ်တွေ ရရှိစေမှာဖြစ်ပါတယ်။ သူတို့အနေ နဲ့လည်း စာထဲမှာ စိတ်ပါဝင်စားစွာကြိုးစားမယ်။ သတ်မှတ် ထားတဲ့စည်းကမ်းတွေကို လိုက်နာမယ်ဆိုရင် ကျွန်တော် တို့ရဲ့ ပံ့ပိုးဖြည့်ဆည်းမှုနဲ့ သူတို့ဘဝလေးတွေဟာ အများ ကြီး ပြောင်းလဲသွားနိုင်ပါတယ်။ ထောင်ထဲမှာ ဆယ်တန်း အောင်မြင်သွားခြင်းဟာလည်း သူတို့ဘဝအတွက် ကြီးမား တဲ့ ပြောင်းလဲမှုတစ်ခု ဖြစ်ပါတယ်။ ထောင်ကနေ လွတ် မြောက်သွားတဲ့ အချိန်မှာလည်း သူတို့ဘဝကို ပိုမိုကောင်း မွန်အောင် ဆောင်ရွက်သွားနိုင်မှာဖြစ်တဲ့အတွက် သူတို့ လေးတွေကိုလည်း ဒီထက်ပိုပြီး ကြိုးစားစေချင်ပါတယ်။

**ခရမ်းမြို့နယ်မှ မောင်ဆန်းသူရအောင် (သုံးဘာသာ ဂုဏ်ထူးရှင်)**

ငွေတူအမှုနဲ့ ထောင်ဆယ်နှစ်ကျတာပါ။ နှစ်နှစ်ခွဲ ရှိပါပြီ။ အပြင်မှာ ဆယ်တန်းတက်ခဲ့ဖူးတယ်။ မအောင်ခဲ့ ပါဘူး။ အကျဉ်းဦးစီးဌာနက ဆယ်တန်းကို ထပ်မံဖြေဆိုလို့ ရအောင် စိစဉ်ပေးခဲ့တဲ့အတွက် မနှစ်တန်းက ဖြေခဲ့တယ်။ ရှုပဗဒ၊ ဘောဂနဲ့ သင်္ချာ ဘာသာရပ်တွေမှာ ဂုဏ်ထူးနဲ့ အောင်မြင်ခဲ့တယ်။ ဆရာတွေရဲ့နေရာ ညပါ စေတနာထား ပြီး ကြပ်မတ်သင်ကြားပေးမှုတွေကြောင့် အခုလိုအောင်မြင် တာပါ။ ကျွန်တော်တို့ကလည်း သေချာဂရုစိုက်ပြီး ကြိုးစား ခဲ့တယ်။ ကိုယ်တိုင်လည်း ယုံကြည်မှုအပြည့်နဲ့ ဖြေဆိုခဲ့ တယ်။ ယုံကြည်ထားတဲ့အတိုင်း ဂုဏ်ထူးသုံးဘာသာ ထွက်ခဲ့တယ်။ ကျောင်းဆရာလုပ်ဖို့ စိတ်ကူးထားတယ်။ ပညာရေးတက္ကသိုလ်တက်ချင်တယ်။ လူတိုင်းမှာ အမှား ဆိုတာရှိကြပါတယ်။ ကိုယ့်အမှားကိုယ်သိပြီး အမှန် ပြင်လိုက်ရင် ကောင်းမွန်တဲ့လူတစ်ဦး ဖြစ်သွားမှာပါ။ ကျွန်တော်လည်း ဆရာတွေရဲ့ ပုံပြင်ဆုံးမမှုတွေကြောင့် အမှန်တရားတွေကို လုပ်နေပါပြီ။ ရာဇဝတ်မှုနဲ့ပတ်သက်တဲ့ အမှားတွေကို မလုပ်ကြပါနဲ့။ လက်ရှိ ဘဝမှာ အချိန်တွေ ကုန်ပြီး ဘဝနှစ်နာမူတွေ ဖြစ်လိမ့်မယ်လို့ ပြောချင်ပါတယ်။ ဒီထဲမှာနေထိုင်ရတာ အဆင်ပြေတယ်ဆိုပေမယ့် အပြင် မှာကတော့ ပိုကောင်းပါတယ်။ ဘဝအတွက် ကြိုးစားခွင့် တွေ ပိုရပါလိမ့်မယ်။

**သုံးခွဲမြို့နယ်မှ မောင်ကောင်းထက်ဇော် (သုံးဘာသာ ဂုဏ်ထူးရှင်)**

မူးယစ်ဆေးဝါးအမှုနဲ့ ထောင် ၁၁ နှစ်ကျခဲ့တာပါ။



ကျောင်းအုပ်ကြီး ဆရာကြီး ဦးသန်းထွန်း (အင်းစိန်မြို့နယ် အမှတ် (၁၃) အခြေခံပညာ အလယ်တန်း ကျောင်း)

ထောင်ထဲမှာ သုံးနှစ်ရှိပါပြီ။ အပြင်တန်းက ဆယ်တန်းဖြေခဲ့ ဖူးတယ်။ ကျခဲ့တယ်။ မနှစ်တန်းကတော့ အကျဉ်းထောင် ထဲမှာ ကျောင်းပြန်တက်တယ်။ ဆရာ ဆရာမတွေက ဂရုတစိုက်သင်ကြားပေးကြတယ်။ တစ်နေ့တာ သင်ကြား ပေးမှုတွေကို စိတ်ပါဝင်စားစွာ ပုံမှန်လုပ်ခဲ့လို့ ပထမီ၊ သမိုင်း၊ ဘောဂတွေမှာ ဂုဏ်ထူးထွက်ခဲ့တယ်။ ကျွန်တော် က အကျဉ်းကျခံနေရတဲ့သူတစ်ဦးလည်းဖြစ်တယ်။ ကျောင်းတက်နေရတဲ့ ကျောင်းသားတစ်ယောက်လည်း ဖြစ်တဲ့အတွက် အကျဉ်းဦးစီးဌာနက ချမှတ်ထားတဲ့ စည်းကမ်းတွေကိုလိုက်နာရသလို ကျောင်းက ချမှတ် ထားတဲ့ စည်းကမ်းတွေကိုလည်း လိုက်နာရပါတယ်။ အပြင်မှာ ကျွန်တော်မသိလို့ မှားခဲ့တာတွေကြောင့် အခု အကျဉ်းထောင်ထဲမှာ ပေးဆပ်နေတာပါ။

ဒါကြောင့် အရှုံးထဲက အမြတ်ထွက်အောင်ဆိုပြီး စာသင်ချိန်မှာ ပိုပြီးကြိုးစားခဲ့တယ်။ ကြိုးစားခဲ့တဲ့အတိုင်း အောင်မြင်မှုရခဲ့ပါတယ်။ ကျွန်တော်အောင်မြင်တယ်လို့ သိရတဲ့အချိန်မှာ ကျွန်တော် အမေကိုဖက်ပြီးတော့ ပြောပြ ချင်တာပါ။ အဲဒီလို အခွင့်အရေးမရခဲ့တဲ့အချိန်မှာ နောင်တရခဲ့ရပါတယ်။ ကျွန်တော်အမှတ်နဲ့ကိုက်ညီတဲ့



ဘာသာရပ်တစ်ခုခုကို ရွေးချယ်ပြီးတက်ချင်မိပါတယ်။ မူးယစ်ဆေးဝါးနဲ့ ပတ်သက်ပြီး ကျွန်တော် တစ်ခါမှာခွဲမိပါပြီ။ ကျွန်တော်အမှားကို အကောင်းဆုံးပြင်ဆင်ပြီးတော့ အမှန် တွေဆီကို ဆက်လက်လျှောက်လှမ်းဖို့ ရည်ရွယ်ထားပါ တယ်။ လူငယ်တွေအနေနဲ့လည်း ကျွန်တော်လို ထောင်ထဲ ရောက်တဲ့အချိန်မှာမှ နောင်တရတာမျိုး မဖြစ်စေချင် ပါဘူး။ ဒါကြောင့် လူငယ်တွေကို မူးယစ်ဆေးဝါး မသုံးဖို့နဲ့ အပြင်မှာ ကောင်းကောင်းမွန်မွန် နေထိုင်ကြဖို့ပြောချင်ပါ တယ်။ ကျွန်တော်တို့ကို အခုလို အောင်မြင်အောင် ပိုင်းဝန်း ကူညီပံ့ပိုးပေးခဲ့ကြတဲ့အကျဉ်းဦးစီးဌာနက တာဝန်ရှိသူ တွေနဲ့ ပါဝင်ကူညီဆောင်ရွက်ပေးသူတွေ အားလုံးကိုလည်း ကျေးဇူးတင်ပါတယ်။

**ထားဝယ်မြို့နယ်မှ မောင်ဝေယံဦး (သုံးဘာသာဂုဏ်ထူးရှင်)**

မူးယစ်ဆေးဝါးအမှုနဲ့ ထောင် ၁၀ နှစ်ကျခဲ့တယ်။ သုံးနှစ်ကျော်နေခဲ့ပြီးပါပြီ။ ဆယ်တန်းစာမေးပွဲကို မနှစ် တုန်းကလည်း ဖြေခဲ့တယ်။ မအောင်လို့ ဒီနှစ်မှာထပ်ဖြေခဲ့ တာပါ။ ဆရာ ဆရာမတွေရဲ့ သင်ကြားပေးမှုတွေအတိုင်း ကြိုးစားခဲ့တယ်။ ပထမီ၊ သမိုင်း၊ ဘောဂဘာသာရပ်တွေမှာ ဂုဏ်ထူးထွက်ပြီး အောင်ခဲ့ပါတယ်။ အသက်မွေးဝမ်း ကျောင်းအတွက် ကျွန်တော်အမှတ်နဲ့ကိုက်ညီတဲ့ တက္ကသိုလ်မျိုးမှာ တက်ချင်တယ်။ ဥပဒေတက်ပြီး ရှေ့နေ လုပ်ချင်ပါတယ်။ အဲဒီအတွက် အမှတ်လည်းမိပါတယ်။ ကျွန်တော်မှာပဲခဲတဲ့ အမှားအတွက် ဘဝမှာအကောင်းမွန် ဆုံးနေထိုင်ပြီး နိုင်ငံသားကောင်းတစ်ယောက်ဖြစ်အောင် ကြိုးစားသွားမှာပါ။

ကျောင်းအုပ်ကြီး ဆရာ ဦးဇော်ဇော်အောင် (အမှတ် (၁၃) အခြေခံပညာ အလယ်တန်းကျောင်းခွဲ၊ အင်းစိန်ပဟိုအကျဉ်းထောင်)

မူးယစ်ဆေးဝါးအမှုနဲ့ ကျွန်တော်ထောင်ကျခဲ့တယ်။ ၂၀၁၅ ခုနှစ်မှာ ကျွန်တော်ကျောင်းအုပ်တာဝန် စတင်ထမ်း ဆောင်ခဲ့တယ်။ ကျောင်းဆရာအနေနဲ့ကတော့ ၂၀၁၂ ခုနှစ်ကနေစတင်ပြီး တက္ကသိုလ်ဝင်တန်း ကျောင်းသားတွေ ကို သင်ကြားပေးခဲ့တာပါ။ ဓာတုဗေဒ ဘာသာရပ်ကို အဓိကထားပြီး သင်ကြားပေးခဲ့တာပါ။ ဒီနှစ်မှာတော့ ဓာတုဗေဒနဲ့ ရူပဗေဒ နှစ်ဘာသာကို သင်ကြားပေးတာပါ။ စာသင်ကြားပေးမှုအပိုင်းကိုတော့ သင်ရိုးညွှန်းတမ်းနဲ့ အညီ သင်ကြားပေးပါတယ်။ ဒါပေမယ့် ကျွန်တော် တပည့် တွေကို မေးခွန်းဟောင်းတွေနဲ့ သူတို့ရဲ့အားနည်းတဲ့ ဘာသာရပ်တွေကို သက်ဆိုင်ရာ ဘာသာရပ် ဆရာ ဆရာမတွေနဲ့ လေ့ကျင့်ပေးပါတယ်။ ကျောင်းသားတွေရဲ့ စာပေသင်ယူမှုအပိုင်းကတော့ အပြင်နဲ့နည်းနည်းကွာ ပါတယ်။ ကလေးတွေက ပညာရေးနဲ့ ဝေးကွာနေတဲ့သူတွေ အများစုဖြစ်တဲ့အတွက် အခြေခံကနေစတင်ပြီး သင်ကြား ပေးရပါတယ်။ တဖြည်းဖြည်းချင်း မြှင့်ယူရပါတယ်။ အပြင် မှာလို သင်ကြားပေးလို့မရပါဘူး။ နည်းနည်းတော့ စိတ် ရှည်ဖို့ လိုပါတယ်။ အောင်မြင်သွားတဲ့ တပည့်တွေအတွက် ဂုဏ်ယူမိသလို ကျန်ခဲ့တဲ့တပည့်လေးတွေအတွက်လည်း စိတ်မကောင်းပါဘူး။ အခု ပညာသင်နှစ်မှာတော့ တက္ကသိုလ် ဝင်တန်းဖြေဆိုမယ့်သူ လက်ရှိ ၄၆ ယောက်ရှိပါတယ်။

**ကျောင်းအုပ်ကြီး ဆရာကြီး ဦးသန်းထွန်း (အင်းစိန်မြို့နယ် အမှတ် (၁၃) အခြေခံပညာ အလယ်တန်းကျောင်း)**

အင်းစိန်ပဟိုအကျဉ်းထောင်မှာရှိတဲ့ တက္ကသိုလ်ဝင် စာမေးပွဲဖြေဆိုမယ့် ကျောင်းသားတွေအတွက် ပြင်ပ စေတနာရှင် ဆရာတွေရဲ့ သင်ကြားရေးကိုပူးပေါင်းဆောင်

ရွက်ပေးနေတာပါ။ ပြင်ပကနေ လာရောက်သင်ကြားပေး နေတဲ့ စေတနာရှင် ဆရာ ၁၀ ဦး ရှိပါတယ်။ စနေနေ့ ကလွဲရင် ကျန်တဲ့ခြောက်ရက်လုံးမှာ သူ့အချိန်အလိုက် လာရောက်သင်ကြားပြသပေးကြတာပါ။ စနေနေ့မှာတော့ အထက (၁) အင်းစိန်က ကျောင်းအုပ်ကြီး ဦးဆောင်ပြီး အထက်တန်းပြ ဆရာ ဆရာမ ၁၉ ဦး အပါအဝင် စုစု ပေါင်း ၂၀ တို့က အလှည့်ကျလာရောက်သင်ကြားပေး ပါတယ်။ ကျွန်တော်ကတော့ အင်္ဂလိပ်စာ သင်ကြားရေး အဖွဲ့မှာ တာဝန်ယူထားရတာပါ။ အင်္ဂလိပ်စာ သင်ကြားရေး အဖွဲ့မှာတော့ သင်ကြားရေးဆရာ ခြောက်ဦးရှိပါတယ်။ အထူးကုဆရာဝန်တစ်ဦးနဲ့ ရိုးရိုးဆရာဝန် တစ်ဦးပါပါတယ်။ ကျောင်းသားတွေရဲ့ အောင်ချက်တွေကို အင်္ဂလိပ်စာက ဆွဲချနေတာဖြစ်တဲ့အတွက်ကြောင့် အဲဒီဆရာခြောက်ဦးက ကြပ်ကြပ်မတ်မတ်နဲ့ သင်ကြားပို့ချပေးပြီးတော့ အောင်မြင် မှုကိုရယူတဲ့အတွက် အောင်ချက်တွေ ကောင်းနေခြင်းဖြစ် ပါတယ်။

လူငယ်တွေအများစုက မူးယစ်ဆေးဝါးအမှုနဲ့ ပြစ်ဒဏ် ကျခံနေရတာ ဖြစ်တဲ့အတွက်ကြောင့် ကျွန်တော်တို့က ဆက်လက်ပညာသင်ကြားနိုင်ရေးကို ဦးစားပေးဆောင်ရွက် နေကြတာဖြစ်ပါတယ်။ ပြစ်ဒဏ်ကျခံနေရတဲ့ လူငယ်လေး တွေ လမ်းမှားရောက်မသွားအောင် ကျွန်တော်တို့က အတတ်ပညာ၊ အသိပညာတွေကို သင်ကြားပေးရတဲ့ အတွက် ဝမ်းသာဂုဏ်ယူမိပါတယ်။ နောက်နောင်မှာလည်း ဒီထက်ပိုပြီး ကြိုးစားလုပ်ဆောင်ပေးသွားမှာပါ။

**တွေ့ဆုံမေးမြန်း-ဇော်ကြီး (ပဏီတ)၊ ဓာတ်ပုံ-ဇော်ဇော်**

# စစ်ကိုင်းတိုင်းဒေသကြီး မော်လူးမြို့အနီးတွင် ဒုတိယကမ္ဘာစစ်အတွင်း ကျဆုံးခဲ့သော ဂျပန်စစ်သည်အရိုးများတွေ့ရှိ

မော်လူး ဇွန် ၁၄

ဂျပန်နိုင်ငံ NHK သတင်းဌာနသည် ဒုတိယကမ္ဘာစစ် အတွင်းက မြန်မာနိုင်ငံတွင် ကျဆုံးခဲ့သော ဂျပန်စစ်သည် များ၏ ရုပ်ကြွင်းများ ရှာဖွေမှုကို စစ်ကိုင်းတိုင်းဒေသကြီး မော်လူးမြို့နယ်တွင် ဆောင်ရွက်နေသည့် ဂျပန်နိုင်ငံသား Mr. Imoto အား သတင်းမှတ်တမ်းရိုက်ကူးစဉ် ယနေ့ တွင် ၎င်းမြို့ရှိ ဦးရဲတင့်၏ နေအိမ်ခြံဝင်းအတွင်းမှ ဂျပန် စစ်သည်တစ်ဦး၏ ရုပ်ကြွင်းအား ရှာဖွေတွေ့ရှိသည်။

### ကိုယ်ချင်းစာစိတ်ဖြင့် ရှာဖွေပေးနေ

ဒုတိယကမ္ဘာစစ်အတွင်းက အင်္ဂလိပ်တပ်များသည် မော်လူးမြို့အနီးရှိ ဘုရားလေးတောင်ကုန်းတွင် White City အဖြစ် တပ်စွဲထားခဲ့စဉ် ၎င်းနေရာ၌ ဂျပန်တပ်များနှင့် ပြင်းထန်စွာ တိုက်ပွဲဖြစ်ပွားခဲ့ပြီး ဂျပန်စစ်သည်အချို့

ကျဆုံးခဲ့ကြောင်း၊ ဂျပန်နိုင်ငံသား Mr. Imoto သည် ဂျပန်စစ်သည်များ၏ ကျန်ရစ်သူမိသားစုများကိုယ်စား ရုပ်ကြွင်းများရှာဖွေမှုကို စုံစမ်းဆောင်ရွက်ခဲ့ရာ ၎င်းနေရာ တစ်ဝိုက်တွင် အထက်ပါအတိုင်း တွေ့ရှိခဲ့ခြင်းဖြစ်ကြောင်း၊ ဂျပန်နိုင်ငံမှ ကျန်ရစ်သူမိသားစုများအနေဖြင့် ၎င်းတို့ရိုးရာ အတိုင်း ရုပ်ကြွင်းများကို ကန်တော့နိုင်ရန် မျှော်လင့်နေ ကြရာ ၎င်းမှာ ကိုယ်ချင်းစာစိတ်ဖြင့် ရှာဖွေပေးနေခြင်းဖြစ် ကြောင်း၊ ထိုသို့ ရုပ်ကြွင်းရှာဖွေတွေ့ရှိသည့် နေရာအား စမ်းသပ်တူးဖော်မှုသာ ပြုလုပ်ထားပြီး ၎င်းရုပ်ကြွင်းကို နှစ်နိုင်အစိုးရများ ညှိနှိုင်းမှုဖြင့် ဂျပန်နိုင်ငံသို့ ပြန်လည် သယ်ဆောင်နိုင်ရေး ဆက်လက်ဆောင်ရွက်သွားမည်ဖြစ် ကြောင်း သိရသည်။

သတင်းစဉ်



## ကိုရီးယားနိုင်ငံ SBS ရုပ်သံလိုင်းမှ

### Law of the Jungle အစီအစဉ် မြန်မာနိုင်ငံတွင် ရိုက်ကူး



နေပြည်တော် ဇွန် ၁၄

ကိုရီးယားသမ္မတနိုင်ငံ SBS ရုပ်သံလိုင်းမှ နာမည်ကျော်ရုပ်သံ အစီအစဉ်ဖြစ်သည့် “Law of the Jungle” ၏ ဇာတ်ဝင်ခန်းများကို ယမန်နေ့က ကျောက်ဆည်မြို့အနီး ဒီးဒုတ်ရေတံခွန်၊ ဆင်စခန်းနှင့် ညောင်ရွှေမြို့နယ် အင်းလေးကန်တို့တွင် အဖွဲ့နှစ်ဖွဲ့ခွဲ၍ ရိုက်ကူးခဲ့ သည်။

ထိုသို့ ရိုက်ကူးမှုကို အဖွဲ့ဝင် ၅၀ ဖြင့် ဇွန် ၉ ရက်မှ စတင်ရိုက်ကူးခဲ့ ခြင်းဖြစ်ပြီး ကိုရီးယားနိုင်ငံမှ နာမည်ကျော် Talent သုံးဦးဖြင့် ဒီးဒုတ်

ရေတံခွန်တွင် ငါးဖမ်းခြင်း၊ ချက်ပြုတ်စားသောက်ခြင်းနှင့် ဆင်စခန်း တွင် ဆင်များအား ရေချိုးပေးခြင်း၊ အင်းလေးကန်တွင် အင်းသားတစ်ဦး ထံမှ ငါးဖမ်းသင်ယူခြင်း၊ ခရမ်းချဉ်သီးစိုက်ခင်းများ၌ ခူးဆွတ်ခြင်းများကို ရိုက်ကူးခဲ့ခြင်းဖြစ်ကြောင်း၊ ထိုသို့ ရိုက်ကူးမှုများကို SBS ၏ ရုပ်သံ အစီအစဉ်တွင် ယခုနှစ်အတွင်း ထုတ်လွှင့်ပြသရန် စီစဉ်ဆောင်ရွက် လျက်ရှိကြောင်း သိရသည်။

သတင်းစဉ်

## ဒို့ကျေးရွာဂျာနယ် အတွဲ(၁၆)၊ အမှတ်(၁၂) ထုတ်ဝေဖြန့်ချိ

ပြန်ကြားရေး ဝန်ကြီးဌာန ပြန်ကြားရေးနှင့် ပြည်သူ့ ဆက်ဆံရေးဦးစီးဌာနက ကျေး လက်ဒေသဖွံ့ဖြိုးတိုးတက်ရေး အတွက် စီစဉ်ထုတ်ဝေလျက်ရှိ သည့် ဒို့ကျေးရွာဂျာနယ် အတွဲ(၁၆)၊ အမှတ်(၁၂)ကို ဇွန် ၁၅ ရက်တွင် ထုတ်ဝေဖြန့်ချိ လိုက်ပြီဖြစ်သည်။

ယခုအပတ် ဒို့ကျေးရွာ ဂျာနယ်တွင် “စပါးအထွက်တိုး ခြင်းအစ ပျိုးပင်ကောင်းမှု၊ ဘဲတို့ ၏ သဘာဝနှင့် မွေးမြူထုတ်လုပ် မှုဆိုင်ရာ အရည်အသွေးများ၊ အနာဂတ်လူငယ်များ မူးယစ် ဆေးဝါးအန္တရာယ်မှ လွတ်မြောက် စေရေး ကြိုးပမ်းဆောင်ရွက်ပေး



ဆရာကြီးလယ်တွင်းသားစောချစ်၏ ‘ဒုတိယအရွယ်’ အခန်းဆက်ဝတ္ထုရှည်” အပါအဝင်၊ စိုက်ပျိုးရေး၊ မွေးမြူရေး၊ ကျန်းမာရေး၊ ကျေးလက်ဒေသဖွံ့ဖြိုးရေး၊ သုတ / ရသ ဆောင်းပါး၊ ကဗျာ၊ ဝတ္ထု၊ ကာတွန်း၊ ကျေးလက်ဟာသများ၊ အနုပညာ၊ အားကစား၊ နိုင်ငံတကာသတင်း၊ မှုခင်းသတင်းများနှင့် မိုးလေဝသသတင်းများကို စုံလင်စွာ ဖော်ပြထားသည်။

ဒို့ကျေးရွာဂျာနယ်ကို တစ်စောင်လျှင် ကျပ် ၂၀၀ နှုန်းဖြင့် အမြို့မြို့အနယ်နယ်ရှိ ပြန်ကြားရေးနှင့် ပြည်သူ့ဆက်ဆံရေးဦးစီးဌာနရုံးများတွင် ဝယ်ယူနိုင်ကြောင်း သိရသည်။

သတင်းစဉ်

## မြန်မာနိုင်ငံစာပေထုတ်ဝေသူနှင့် ဖြန့်ချိသူများအသင်းမှ စုစည်းတင်ပြသော ဇွန် ၈ ရက်မှ ၁၄ ရက်အထိ ထွက်ရှိသော စာအုပ်စာရင်း

စဉ်	စာအုပ်အမည်	စာရေးသူ	ထုတ်ဝေသူ	ဈေးနှုန်း
၁။	စုံထောက်ဝတ္ထုရေးနည်း	ရွှေဥဒေါင်း	စိတ်ကူးချိုချို	၅၀၀
၂။	သမီးအပျိုစင်သို့	တက်တိုး၊ နယဉ်	စိတ်ကူးချိုချို	၂၂၀၀
၃။	သစ်ရွက်လိုလွယ်လွယ်ကြွေခဲ့ရတဲ့ နှစ်တွေ	နီမျိုးထက်	လင်းသစ်ရောင်စဉ်	၂၀၀၀
၄။	ထူးဆန်းတွေလာ အံ့ဖွယ်ကမ္ဘာ	မောင်ခေတ်ထွန်း	စိတ်ကူးချိုချို	၁၅၀၀
၅။	ဂဠုန်ဆရာစံ	ဆင်ဖြူကျွန်းအောင်သိန်း	စိတ်ကူးချိုချို	၃၇၀၀
၆။	ရောဒရီဂို ဒူတာတေး	ဟိန်းလတ်	ငါတို့စာပေ	၃၀၀၀
၇။	မိန်းမမရှိတဲ့ ယောက်ျား	သူရိန်ဝင်း	နှစ်ကာလများ	၂၅၀၀
၈။	ဝတ္ထုရှည် ဖန်တီးသူနှင့် ဝတ္ထုရှည် ခံစားသူ	မမိုးမြေ	ကံ့ကော်ဝတ်ရည်	၆၅၀၀
၉။	Reminiscences	Htin Lin	စိတ်ကူးချိုချို	၅၀၀၀
၁၀။	ဒါဖတ်ထားပြီးမှ သွားသင့်တဲ့ အမေရိကား	ကိုညီညီ (တောင်ကြီး)	စိတ်ကူးချိုချို	၅၀၀၀
၁၁။	ပန်းဆက်သမားရဲလက်	သက်ဝေမောင်	ကြည်ဇော်ဝင်း စာပေ	၂၀၀၀
၁၂။	တေးမြဲငှက်	မောင်သစ်မင်း	နှစ်ကာလများ	၅၀၀၀
၁၃။	အရှေ့ကိုမျှော်၍ အနောက်ကိုကြည့်ခြင်း	လူထုစိန်ဝင်း	စိတ်ကူးချိုချို	၁၅၀၀
၁၄။	စိတ်ဆိုးရင် ရေးချင်တယ်နှင့် အခြားဆောင်းပါးများ	မဟာညွန့်(ကြာဂါးခိုင်)	ကြာဂါးခိုင် သက်န်းတိုက်	၁၅၀၀

၁၅။	စစ်ဘုရင်	နိုင်ဦး	ယဉ်မျိုး	၃၀၀၀
၁၆။	ကုသိုလ်ကံဇွင် မေတ္တာလွှတ်၍ သစ္စာတည်ကာ အောင်မြင်မှုတွေရယူပါ	သစ်တံခါးဆရာတော်	ဟိန်းထက်စာပေ	၂၀၀၀
၁၇။	ရဲမင်းအောင် စစ်ဆင်ရေး (၁၉၇၈)	ယုံလေး(ဗိုလ်ကြီးဝင်းကို ငြိမ်း)	စိတ်ကူးသစ်	၃၅၀၀
၁၈။	မိတဆိုး	မိုးမင်းသိမ်း	မဟာစာပေ	၃၅၀၀
၁၉။	ဦးချစ်သည်း	ကကြီးသျှင်	ပတ္တမြားသိုက်	၃၀၀၀
၂၀။	ရင်အမြဲတေ	သျှင်မ	ပတ္တမြားသိုက်	၃၅၀၀
၂၁။	ထူးခြားအံ့မခန်း လူစွမ်းကောင်းငါးယောက်	ဝင်းဇော်(သုံးဆယ်)	စိတ်ကူးချိုချို	၁၅၀၀
၂၂။	လူငယ်လမ်းညွှန်စာစုများ(၂)	ကောင်းစံသာ (ရေကြည်)	ကိုလတ်စာပေ	၂၅၀၀
၂၃။	ကျွန်မဖတ်ဖို့ (၇)	နိုင်နိုင်စနေ	synergy	၂၀၀၀
၂၄။	ကျွန်တော်မှတ်ထားသုတများ ရှားပါးသုံးဝင်သိစေချင်	မေဇွန်(ဒေါက်တာ) မန္တလေး	မျိုးဆက်သစ်	၂၀၀၀
၂၅။	Essays and Letters	မောင်သာနိုး	ကွမ်းခြံလမ်း	၂၅၀၀
၂၆။	ဝိညာဉ်တောင်	မောင်သာနိုး	ကွမ်းခြံလမ်း	၄၅၀၀
၂၇။	ကမ္ဘာ့သမိုင်းဝင် သိမှတ်ဖွယ် (၁၀၀)	အောင်လှိုင်	စိတ်ကူးချိုချို	၆၀၀၀

# ရေနံတင်သင်္ဘောများ တိုက်ခိုက်ခံရမှုအပေါ် အမေရိကန်က အီရန်အား စွပ်စွဲ

ကျိုတို ဇွန် ၁၄  
အမေရိကန်အစိုးရက ရေနံတင်သင်္ဘောများ တိုက်ခိုက်ခံရခြင်းနှင့်ပတ်သက်ပြီး အီရန်အစိုးရအား စွပ်စွဲပြစ်တင်လျက်ရှိသည်။ သို့သော် အီရန်အစိုးရက စွပ်စွဲချက်များကို ငြင်းဆန်လျက်ရှိကြောင်း ယနေ့သတင်းများအရ သိရသည်။

တိုက်ခိုက်ခံရသည့် ရေနံတင်သင်္ဘောနှစ်စင်းအနက် ဂျပန်ပိုင်သင်္ဘောကုမ္ပဏီKokuka Sangyo ဥက္ကဋ္ဌ ယူတာကာ ကာတာဒါက ဝေဟင်မှ ကျလာသော ကျည်ဖူးတစ်ခု ထိမှန်ခြင်းခံခဲ့ရပြီးနောက် ပေါက်ကွဲခဲ့ခြင်းဖြစ်ကြောင်းနှင့် သင်္ဘောကိုယ်ထည်တွင် ကြီးမားသော အပေါက်ကြီးတစ်ခုကျန်ရစ်ခဲ့ကြောင်း သင်္ဘောပေါ်လိုက်ပါလာသူများ၏ အစီရင်ခံချက်များကို ပြန်လည်ကိုးကားပြောကြားခဲ့ကြောင်း သိရသည်။

ရေမျက်နှာပြင်ပေါ်တွင် ထောင်ထားသော ရေမြှုပ်မိုင်းများနှင့် ထိမိခြင်းမဟုတ်ကြောင်း ဥက္ကဋ္ဌယူတာကာ ကာတာဒါက ပြောကြားခဲ့သည်။ တိုက်ခိုက်ခံရသည့် သင်္ဘောနှစ်စင်းပေါ် လိုက်ပါလာသူများအား ကယ်ဆယ်နိုင်ခဲ့သည်။ ၎င်းတို့အနက် တစ်ဦးထိခိုက်ဒဏ်ရာရရှိခဲ့သည်။ ယင်းတိုက်ခိုက်ခံရသော ဂျပန်ပိုင်ရေနံတင်သင်္ဘောသည် အာရပ်စော်ဘွားများနိုင်ငံသို့ ယခုအချိန်တွင်



ဦးတည်မောင်းနှင်လျက်ရှိသည်ဟု ၎င်းက ဆက်လက်ပြောကြားခဲ့သည်။ အီရန်က သင်္ဘောကိုယ်ထည်အား ပဲ့ထိန်းနိုင်သော မိုင်းဖုံးများအသုံးပြုကာ ကျူးလွန်ခဲ့သည်ဟု အမေရိကန်က စွပ်စွဲထားသည်။ သို့သော် အီရန်အစိုးရက အဆိုပါ တိုက်ခိုက်မှုတွင် ပါဝင်ပတ်သက်ခြင်းမရှိပါကြောင်း ငြင်းဆန်ခဲ့သည်။ အမေရိကန်အနေဖြင့် တိုက်ခိုက်မာသေချာသော အထောက်အထားများ ပြသနိုင်ခြင်းမရှိဘဲ စွပ်စွဲမှုများ ပြုလုပ်လျက်ရှိကြောင်းနှင့် ယင်းသို့ပြုမူပြောဆိုခြင်းသည်

နှစ်နိုင်ငံအကြား သံတမန်ဆက်ဆံရေးကို ထိခိုက်စေနိုင်သည်ဟု အီရန်နိုင်ငံခြားရေးဝန်ကြီးက သူ၏တွစ်တာ စာမျက်နှာတွင် ရေးသားထားကြောင်း သိရသည်။

ဇွန် ၁၃ ရက်က အမေရိကန်အစိုးရ၏တောင်းဆိုချက်အရ ရေနံတင်သင်္ဘောနှစ်စင်း တိုက်ခိုက်ခံရခြင်းနှင့် ပတ်သက်ပြီး ကုလသမဂ္ဂလုံခြုံရေးကောင်စီက အရေးပေါ်တံခါးပိတ်အစည်းအဝေးကျင်းပခဲ့သည်။

အမေရိကန်ယာယီသံအမတ်ကြီး ဂျိနသန်ကိုဟန်က အဆိုပါကိစ္စရပ်နှင့်ပတ်သက်ပြီး ရက်အနည်းငယ်အတွင်း မည်သို့လက်တွဲပြန် ဖြေရှင်းမလဲဆိုသည့်အပေါ် ဆွေးနွေးမည်ဖြစ်ကြောင်း ပြောကြားခဲ့သည်။

ယင်းကိစ္စ၏ နောက်ကွယ်ကြိုးကိုင်သူမှာ အီရန်ဖြစ်သည်ဆိုသည့် ခိုင်လုံသောအထောက်အထားများနှင့် ပတ်သက်ပြီး တစ်စုံတစ်ရာ ဆွေးနွေးခဲ့ခြင်းမရှိပါကြောင်း ကူဝိတ်သံအမတ်ကြီးက ဆိုသည်။

ရေနံတင်သင်္ဘောနှစ်စင်း တိုက်ခိုက်ခံရမှုသည် အမေရိကန်နှင့် အီရန်နှစ်နိုင်ငံအကြား ကြားဝင်ဖျန်ဖြေပေးရန် ကြိုးပမ်းနေသည့် ဂျပန်ဝန်ကြီးချုပ်ရှင်ဇီအာဘေး အီရန်နိုင်ငံသို့ ရောက်ရှိနေစဉ် ဖြစ်ပွားခဲ့ခြင်းဖြစ်သည်။  
**အင်နီအိတ်ချ်ကေ**

## အာဖဂန်အရှေ့ပိုင်းရှိ ဂျာလာလာဘတ်မြို့တွင် အသေခံပုံးခွဲတိုက်ခိုက်၊ လူ ၁၁ ဦးထက် မနည်းသေဆုံး



ကဘူး ဇွန် ၁၄  
အာဖဂန်နစ္စတန်နိုင်ငံ အရှေ့ပိုင်းရှိ ဂျာလာလာဘတ်မြို့တွင် အသေခံပုံးခွဲသမားတစ်ဦးက ဇွန် ၁၃ ရက်၌ ရဲတပ်ဖွဲ့စစ်ဆေးရေးစခန်းတစ်ခုအား ပစ်မှတ်ထား၍ ဖောက်ခွဲတိုက်ခိုက်ခဲ့ရာ လူ ၁၁ ဦးထက်မနည်း သေဆုံးပြီး ၁၃ ဦး ထိခိုက်ဒဏ်ရာရခဲ့ကြောင်း တာဝန်ရှိသူတစ်ဦးက ပြောကြားသည်။

ယင်းအသေခံ ပုံးဖောက်ခွဲတိုက်ခိုက်မှုကို ၎င်းတို့ ပြုလုပ်ခဲ့ကြောင်း အာဖဂန်နစ္စတန်နိုင်ငံအတွင်းရှိ လက်နက်ကိုင်အုပ်စုတစ်ခုဖြစ်သည့် အစ္စလာမစ်နိုင်ငံတော် ထူထောင်ရေးအဖွဲ့(အိုင်အက်စ်)က ကြေညာခဲ့ပြီး အသေခံပုံးဖောက်ခွဲရေးသမားသည် ရဲတပ်ဖွဲ့စစ်ဆေးရေးစခန်းသို့ လမ်းလျှောက်လာကာ ဖောက်ခွဲမှုပြုလုပ်ခဲ့ခြင်းဖြစ်ကြောင်း နန်ဂါဟာပြည်နယ် အုပ်ချုပ်ရေးမှူး၏ ပြောရေးဆိုခွင့်ရှိသူက ပြောကြားသည်။

သေဆုံးသူများထဲတွင် ကလေးငယ်တစ်ဦးပါဝင်ပြီး အခြားကလေး သုံးဦး ထိခိုက်ဒဏ်ရာရခဲ့သည်။ နန်ဂါဟာပြည်နယ် မြို့တော်ဂျာလာလာဘတ်မြို့၏ဝန်းကျင်ဒေသသည် တာလီဘန်အကြမ်းဖက်အဖွဲ့နှင့် အာဖဂန်နစ္စတန်ရှိ အိုင်အက်စ်တိုက်ခိုက်ရေးသမားတို့၏ ဇာတိနယ်မြေဖြစ်သည်။

လွန်ခဲ့သည့်လအတွင်းက ဂျာလာလာဘတ်

မြို့လယ်တွင် ပေါက်ကွဲမှုသုံးခု ဆက်တိုက်ဖြစ်ပွားခဲ့ရာ လူသုံးဦး သေဆုံးပြီး အခြားလူ ၂၀ ထိခိုက်ဒဏ်ရာရခဲ့သည်။

ယင်းပေါက်ကွဲမှုများ ဖြစ်ပွားချိန်မတိုင်မီအထိ ပါကစ္စတန်နယ်ခြားဒေသအနီး၌ တည်ရှိသော ဂျာလာလာဘတ်မြို့အနီးတွင် အိုင်အက်စ်စစ်ဆေးရေးအဖွဲ့များနှင့် အဓိကဖြစ်သော ကြီးမားသည့်တိုက်ခိုက်မှုများ ရှောင်လွှဲနိုင်ခဲ့ပြီး အိုင်အက်စ်တိုက်ခိုက်ရေးသမားများသည် အနီးဝန်းကျင်ရှိ ပြည်နယ်များ၌သာ ဖြန့်ကြက်တည်ရှိနေခဲ့သည်။ သို့သော်ငြားလည်း ယခုနှစ် မတ်လအတွင်း၌ ဂျာလာလာဘတ်မြို့ လေဆိပ်အနီးတွင်ရှိသည့် ဆောက်လုပ်ရေးကုမ္ပဏီတစ်ခုကို သေနတ်များနှင့် ပစ်ခတ်မှုဖြစ်ပွားခဲ့ပြီးနောက်တွင် အသေခံပုံးဖောက်ခွဲမှုတစ်ခုဖြစ်ပွားခဲ့ရာ အရပ်သား ၁၆ ဦးထက်မနည်း သေဆုံးခဲ့ရသည်။ ယင်းပစ်ခတ်တိုက်ခိုက်မှုနှင့် အသေခံပုံးဖောက်ခွဲမှုတို့ နောက်ကွယ်၌ မိမိတို့မရှိကြောင်း တာလီဘန်စစ်ဆေးရေးအဖွဲ့က ပြောကြားခဲ့သည်။

လွန်ခဲ့သည့်ရက်သတ္တပတ်များအတွင်း အာဖဂန်နစ္စတန်နိုင်ငံတစ်ဝန်းလုံးတွင် လူအသေအပျောက်ရှိသည့် တိုက်ခိုက်မှုများ အနှံ့အပြားဖြစ်ပွားခဲ့ရာ အရပ်သားနှင့် လုံခြုံရေးတပ်ဖွဲ့ဝင်များ ဒါဇင်များစွာ သေဆုံးခဲ့ရသည်။

**အေအက်စ်ပီ**

## ယူအေအီးနိုင်ငံ၌ ဖမ်းဆီးရမိသည့် အကြမ်းဖက်သမားများအား သီရိလင်္ကာသို့ လွှဲပြောင်းပေးအပ်

ကိုလံဘို(သီရိလင်္ကာ) ဇွန် ၁၄  
သီရိလင်္ကာနိုင်ငံတွင် ဖြေ ၂၁ ရက်က ဖြစ်ပွားခဲ့သည့် အကြမ်းဖက်တိုက်ခိုက်မှုများနှင့်စပ်လျဉ်း၍ အလိုရှိနေသော သီရိလင်္ကာနိုင်ငံသား ငါးဦးကို ယူအေအီးအစိုးရက ဇွန် ၁၄ ရက်တွင် သီရိလင်္ကာနိုင်ငံသို့ ပြန်လည်လွှဲပြောင်းပေးအပ်ခဲ့ကြောင်း သိရသည်။

အဆိုပါ သံသယရှိသူ ငါးဦးထဲတွင် အီစတာပွဲတော်နေ့ အကြမ်းဖက်ပုံးခွဲတိုက်ခိုက်မှု၌ တာဝန်ရှိသူ ဖိုဟာမက်ဗီလ်ဟန် ဆိုသူလည်း ပါဝင်သည်။ မီလ်ဟန်သည် သီရိလင်္ကာအခြေစိုက် အစ္စလာမစ်စစ်သွေးကြွအုပ်စုဖြစ်သော NTJ အဖွဲ့၏ ထိပ်ပိုင်းခေါင်းဆောင်တစ်ဦးဖြစ်သည်။ ယူအေအီးနိုင်ငံမှ လွှဲပြောင်းပေးသည့် သံသယရှိသူများကို ရာဇဝတ်မှု စုံစမ်းစစ်ဆေးရေးဌာနမှ အရာရှိများက ဇွန် ၁၄ ရက် နံနက်ပိုင်းတွင် သီရိလင်္ကာနိုင်ငံသို့ ခေါ်ဆောင်

လာခဲ့ခြင်းဖြစ်ကြောင်း ရဲတပ်ဖွဲ့ ပြောရေးဆိုခွင့်ရှိသူ ရူဝန်ဂူနာ ဆေကေရာက ထုတ်ပြန်ချက် တစ်ရပ်တွင် ဖော်ပြထားသည်။

သီရိလင်္ကာနိုင်ငံရှိ ခရစ်ယာန် ဘုရားကျောင်းများနှင့် ဖိမ်ခံပုံတယ်များအပေါ် အကြမ်းဖက်တိုက်ခိုက်မှုနှင့်ပတ်သက်၍ ပြည်ပနိုင်ငံများ၌ သံသယရှိသူများအား ဖမ်းဆီးမှုသည် ယခုအခါ ဒုတိယအကြိမ်မြောက် ဖမ်းဆီးမှုဖြစ်လာခဲ့သည်။ သီရိလင်္ကာ အကြမ်းဖက်တိုက်ခိုက်မှု၌ ပါဝင်ပတ်သက်သည်ဟု သံသယရှိသူနှစ်ဦးသည် ကာတာနှင့် ဆော်ဒီအာရေဗျနိုင်ငံတို့တွင် ဖမ်းဆီးထိန်းသိမ်းခံထားရသည်ဟု သီရိလင်္ကာတပ်မတော် အကြီးအကဲ မာဟက်ရှီ ဆီနာနာ ယာကီက ပြီးခဲ့သည့်လက ထုတ်ဖော်ပြောကြားခဲ့သည်။

သို့သော် သီရိလင်္ကာတရားဝင် သတင်းရင်းမြစ်ကမူ အဆိုပါ ဖမ်းဆီးခံရသူများသည် သီရိလင်္ကာနိုင်ငံသားများ ဖြစ်သည်ဟု ပြောဆိုခဲ့ကြသည်။ သီရိလင်္ကာအာဏာပိုင်များသည် နိုင်ငံအတွင်း အကြမ်းဖက်တိုက်ခိုက်မှုများ ဖြစ်ပွားခဲ့ပြီးနောက် NTJ အကြမ်းဖက်အဖွဲ့နှင့် ဆက်စပ်သည် လူ ၁၀၀ ကျော်နှင့် ယင်းအဖွဲ့၏ ခေါင်းဆောင် ဇာရန်ဟာရှိန်ကို ဖမ်းဆီးထိန်းသိမ်းထားသည်။ ဟာရှိန်သည် ကိုလံဘိုမြို့ရှိ ရှန်ဂရီလာဟိုတယ် အကြမ်းဖက်တိုက်ခိုက်မှုတွင် ကိုယ်တိုင် ပါဝင်ခဲ့သူတစ်ဦး ဖြစ်သည်။ ဖြေ ၂၁ ရက်က ဖြစ်ပွားခဲ့သည့် သီရိလင်္ကာ အကြမ်းဖက်တိုက်ခိုက်မှု ဖြစ်စဉ်၌ နိုင်ငံခြားသား ၄၅ ဦး အပါအဝင် လူပေါင်း ၂၅၈ ဦး သေဆုံးခဲ့ပြီး ၅၀၀ နီးပါး ဒဏ်ရာရရှိခဲ့သည်။ သီရိလင်္ကာအစိုးရသည် ယင်းတိုက်ခိုက်မှု ဖြစ်ပွားခဲ့ပြီးနောက် နိုင်ငံတော်အရေးပေါ် အခြေအနေ တစ်ရပ်ကို ထုတ်ပြန်ကြေညာခဲ့သည်။

**အေအက်စ်ပီ**

## ဆီးရီးယားနိုင်ငံတွင် အစိုးရတပ်ဖွဲ့နှင့် ရုရှားတို့ လေကြောင်းမှ တိုက်ခိုက်

ဒမတ်စကတ် ဇွန် ၁၄  
ဆီးရီးယားနိုင်ငံ အနောက်မြောက်ပိုင်းဒေသတွင် ရုရှားက အပစ်အခတ်ရပ်စဲကြောင်း ကြေညာထားသော်လည်း ဆီးရီးယားအစိုးရတပ်ဖွဲ့များနှင့် ရုရှားတို့က ပုံးကြဲခြင်း၊ အမြောက်များဖြင့် ပစ်ခတ်တိုက်ခိုက်ခဲ့ခြင်းကြောင့် အရပ်သား ခုနစ်ဦးအပါအဝင် လူ ၂၈ ဦး သေဆုံးခဲ့ကြောင်း ဆီးရီးယားပြည်တွင်းစစ် စောင့်ကြည့်လေ့လာသည့်အဖွဲ့ တစ်ဖွဲ့က ဇွန် ၁၄ ရက်တွင် ပြောကြားသည်။

အီဒလစ်ပြည်နယ်တောင်ပိုင်းနှင့် ဟားမားပြည်နယ် မြောက်ပိုင်းတွင် ဆီးရီးယားအစိုးရက လေကြောင်းမှ စီးနင်းတိုက်ခိုက်ခြင်းနှင့် အမြောက်များဖြင့် ပစ်ခတ်ခြင်းတို့ကို ဇွန် ၁၄ ရက်တွင် ပြုလုပ်ခဲ့ခြင်းကြောင့် အရပ်သားများ သေဆုံးခဲ့ရသည်ဟု ဆီးရီးယားလူ့အခွင့်အရေး စောင့်ကြည့်သည့်အဖွဲ့က ပြောကြားသည်။

ယင်းဒေသများအတွင်း ဆီးရီးယားအစိုးရတပ်ဖွဲ့များနှင့် ရုရှားတို့၏ လေကြောင်းတိုက်ခိုက်မှုအတွင်း တစ်ရက်ထဲ၌ပင် ဂျီဟတ်ဝါဒီစစ်သွေးကြွများနှင့် အိုင်အက်စ်အဖွဲ့ဝင် တိုက်ခိုက်ရေးသမား ၂၁ ဦးတို့ သေဆုံးခဲ့သည်ဟု လန်ဒန် အခြေစိုက် စောင့်ကြည့်ရေးအဖွဲ့က ပြောကြားသည်။ လူဦးရေသုံးသန်းခန့်ရှိသည့် အီဒလစ်ဒေသတွင် ဆီးရီးယားအစိုးရ၏ ကြီးမားသော ထိုးစစ်ဆင်မှုမှာ

အကာအကွယ်ပေးနိုင်ရေးအတွက် အထောက်အပံ့ဖြစ်စေရေးအတွက် ကြားခံပုဒ်တစ်ခု တည်ထောင်ရန် ရုရှားနှင့် တူရကီအစိုးရများက ယမန်နှစ် စက်တင်ဘာလတွင် သဘောတူလက်မှတ်ရေးထိုးခဲ့ကြသည်။

တူရကီနှင့် ရုရှားတို့ ထူထောင်ထားသည့် စစ်မဲ့ဇုန်အတွင်းမှ ဆုတ်ခွာပေးရန် ဂျီဟတ်ဝါဒီ စစ်သွေးကြွများက ငြင်းဆန်ခဲ့ခြင်းကြောင့် စစ်မဲ့ဇုန် ထူထောင်ရေးလုပ်ငန်းစဉ်မှာ အစီအစဉ်အတိုင်း အပြည့်အဝလုပ်ဆောင်နိုင်ခဲ့ခြင်း မရှိပေ။ လွန်ခဲ့သည့် ဇန်နဝါရီလအတွင်းက ဆီးရီးယားနိုင်ငံတွင်းရှိ အယ်လ်ခိုင်ဒါအဖွဲ့၏ မဟာမိတ်ဟောင်းဖြစ်သည့် ဟေရတ်တာဟာရီအယ်လ်ရှမ် စစ်သွေးကြွအုပ်စုက အီဒလစ်ပြည်နယ်တွင်းရှိ စစ်မဲ့ဇုန်အတွင်း နယ်မြေတိုးချဲ့ ထိန်းချုပ်ခြင်းများ ပြုလုပ်လာခဲ့သည်။ အီဒလစ်ပြည်နယ်မှ နယ်မြေအများစုနှင့် ယင်းပြည်နယ်နှင့် ဘေးချင်းထိစပ်နေသည့် လာတာကီယားဟာမာနှင့် အလက်ပိုပြည်နယ်များလည်း ပါဝင်ခဲ့သည်။ ဆီးရီးယားအစိုးရနှင့် ရုရှားတို့က ယင်းဒေသတွင်း ပုံးကြဲတိုက်ခိုက်မှုများကို ယခုနှစ် ဖြေလ နှောင်းပိုင်းကတည်းက တိုးမြှင့်လုပ်ဆောင်လာခဲ့ရာ အရပ်သား သေဆုံးသူ ဦးရေမှာ ၃၆၀ ကျော်ရှိခဲ့ကြောင်း ဆီးရီးယား လူ့အခွင့်အရေး စောင့်ကြည့်လေ့လာသည့် အဖွဲ့က ပြောကြားသည်။  
**အေအက်စ်ပီ**

# ထိုင်းဘတ်ငွေ တန်ဖိုးမြင့်လာမှုကြောင့် မြန်မာအပါအဝင် အိမ်နီးချင်းနိုင်ငံများသို့ ကမ္ဘာလှည့်ခရီးသွားများ ပိုမိုလည်ပတ်နိုင်

ဝန်ကောက် ဇွန် ၁၄

ထိုင်းဘတ်ငွေ တန်ဖိုးမြင့်နေပြီး ထိုင်းနိုင်ငံသို့ လာရောက်သည့် ကမ္ဘာလှည့်ခရီးသွားများမှာ ကုန်ကျစရိတ် မြင့်တက်လာသောကြောင့် အိမ်နီးချင်းနိုင်ငံများသို့ သွားရောက်လည်ပတ်နိုင်ကြောင်း ထိုင်း၊ မြန်မာ၊ ကမ္ဘောဒီးယားနှင့် လာအိုနိုင်ငံများရှိ ခရီးသွားလုပ်ငန်းလုပ်ကိုင်သူများ၏ ပြောကြားချက်များအရ သိရသည်။

## ပိုမိုဆွဲဆောင်လာ

“ပြီးခဲ့တဲ့လေးလအတွင်း ထိုင်းဘတ်ငွေက ခိုင်မာအားကောင်းခဲ့လို့ ထိုင်းနိုင်ငံကို လာရောက်တဲ့ ကမ္ဘာလှည့်ခရီးသွားတွေ ကုန်ကျစရိတ်တွေ များလာပါတယ်။ နိုင်ငံတကာခရီးသွားတွေက ထိုင်းနိုင်ငံကို သွားရောက်လည်ပတ်မှု ရှောင်ကြဉ်ပြီး အိမ်နီးချင်းနိုင်ငံတွေကို သွားရောက်လာလိမ့်မယ်” ဟု လာအိုနိုင်ငံ လွှမ်းပရာဘန်နှင့် ထိုင်းနိုင်ငံ ဝန်ကောက်အခြေစိုက် အမှုဆောင်ဈေးကွက်အတိုင်ပင်ခံ ပါဒက်ဂျီဂျန်တာရာဆွန်က အွန်လိုင်းခရီးသွားဝက်ဘ်ဆိုက်တစ်ခုဖြစ်သည့် TTG Asia သို့ ပြောကြားခဲ့သည်။ ပြီးခဲ့သော သုံးလ သို့မဟုတ် လေးလအတွင်း နှိုင်းယှဉ်ကြည့်ပါက ဝီယက်နမ်နိုင်ငံသို့ လာရောက်လည်ပတ်သော ဥရောပတိုက်သားများအတွက် လေယာဉ်ခ၊ ဟိုတယ်နှင့် အစားအသောက်များအပါအဝင် စုစုပေါင်း ပျမ်းမျှကုန်ကျစရိတ်မှာ ထိုင်းနိုင်ငံသို့ သွားရောက်လည်ပတ်ခြင်းထက် ငါးရာခိုင်နှုန်းမှ ၁၀ ရာခိုင်နှုန်းအထိ အကုန်အကျ သက်သာသည်။ ကမ္ဘောဒီးယားနိုင်ငံ ဆီရမ်ရီနှင့် လာအိုနိုင်ငံ လွှမ်းပရာဘန်သို့ သွားရောက်လည်ပတ်သည့် ကုန်ကျစရိတ်မှာ အပြောင်းအလဲမရှိသော်လည်း ထိုင်းနိုင်ငံသို့ သွားရောက်လည်ပတ်သည့် ကုန်ကျစရိတ်များမှာ



အင်းလေးဒေသသို့ လာရောက်လည်ပတ်ကြသည့် ကမ္ဘာလှည့်ခရီးသွားများကို တွေ့ရစဉ်။  
ဓာတ်ပုံ- www.ttgasia.com

မြင့်တက်လာသောကြောင့် ထိုဒေသနှစ်ခုမှာ ကမ္ဘာလှည့်ခရီးသွားများကို ပိုမိုဆွဲဆောင်လာခဲ့သည်။  
**သွားရောက်လည်ပတ်ဖွယ်ရှိ**  
ယခုနှစ်အတွင်း အကုန်အကျသက်သာမှုကြောင့် ကမ္ဘောဒီးယားနိုင်ငံသို့ ပြည်ပခရီးသွားများ ပိုမိုဝင်ရောက်လာခဲ့ကြောင်း Charming Cambodia Tours ဥက္ကဋ္ဌနှင့် အမှုဆောင်အရာရှိချုပ် အွမ်ဖာရင်က ပြောကြားသည်။ “ကမ္ဘောဒီးယားနိုင်ငံမှာ နိုင်ငံရေးအခြေအနေ တည်ငြိမ်တဲ့အတွက် ကမ္ဘာလှည့်ခရီးသွားတွေ အများအပြား

လာရောက်လည်ပတ်ကြပါတယ်” ဟု ၎င်းက ပြောသည်။ အရှေ့တောင်အာရှဒေသရှိ လူကြိုက်အများဆုံး နာမည်ကျော် ခရီးသွားနယ်မြေများသို့ သွားရောက်လည်ပတ်သည့် ကုန်ကျစရိတ်မှာ ဆက်လက်မြင့်တက်နေသောကြောင့် မြန်မာနိုင်ငံက ထိုအချက်ကို အားသာချက်ရယူကာ ပြည်ပခရီးသွားများ ပိုမိုဝင်ရောက်ရန် လုပ်ဆောင်မည်ဖြစ်ကြောင်း မြန်မာနိုင်ငံ ခရီးသွားလုပ်ငန်းအဖွဲ့ချုပ်မှ ကိုယ်စားလှယ် ဒေါ်ခိုင်ခင်သာက ပြောကြားသည်။ “ထိုင်းဘတ်ငွေ အားကောင်းနေမှုနဲ့ ခရီးသွား

ကုန်ကျစရိတ် ပိုမိုမြင့်တက်လာမှုကြောင့် ကမ္ဘာလှည့်ခရီးသွားအများအပြားက မြန်မာနိုင်ငံကိုသာမက လာအို၊ ကမ္ဘောဒီးယားနဲ့ ဝီယက်နမ်ကိုပါ သွားရောက်လည်ပတ်ဖွယ်ရှိပါတယ်” ဟု သူက ဆိုသည်။

## ကုန်ကျစရိတ်ပိုမိုကြီးမြင့်

ခရီးသွားကုန်ကျစရိတ် မြင့်တက်လာသော်လည်း ဥရောပခရီးသွားအများစုမှာ ထိုင်းနိုင်ငံနှင့် အရှေ့တောင်အာရှဒေသသို့ ဆက်လက်သွားရောက်နေမည်ဖြစ်ကြောင်း၊ အဘယ်ကြောင့်ဆိုသော် အမေရိကန် သို့မဟုတ် ဥရောပတိုက်အတွင်း သွားရောက်လည်ပတ်သည့် ကုန်ကျစရိတ်က ပိုမိုကြီးမြင့်သောကြောင့်ဖြစ်ကြောင်း ဗြိတိန်ရှိ Wayfairer Travel မှ ဈေးကွက်ကျွမ်းကျင်သူ ဒေါ်မီပူလ်တန်က ပြောသည်။ ထိုင်းနိုင်ငံသို့ လာရောက်လည်ပတ်သည့် ပြည်ပခရီးသွားအရေအတွက် ကျဆင်းမှုက အိမ်နီးချင်းတိုင်းပြည်များရှိ ခရီးသွားလုပ်ငန်းများကို အကျိုးသက်ရောက်စေနိုင်သည်။ အဘယ်ကြောင့်ဆိုသော် ကမ္ဘာလှည့်ခရီးသည်အများစုမှာ ဒေသတွင်းသို့ လာရောက်ရာတွင် ထိုင်းနိုင်ငံမှ အစပြုကြောင်း ပါဒက်ဂျီက ထောက်ပြခဲ့သည်။ ဘတ်ငွေအားမကောင်းမီက ထိုင်းခရီးသွားလုပ်ငန်းမှာ မီးခိုးမြူပြုသနာကြောင့် အခက်အခဲများ ကြုံတွေ့ခဲ့ရသည်။ ထိုင်းနိုင်ငံသို့ ယခုနှစ် ပထမလေးလအတွင်း ပြည်ပခရီးသွား ၁၃ ဒသမ ၉ သန်း လာရောက်လည်ပတ်ခဲ့ပြီး ယမန်နှစ် အလားတူကာလထက် ၂ ဒသမ ၁ ရာခိုင်နှုန်း မြင့်တက်ခဲ့သည်ဟု ထိုင်းနိုင်ငံ ခရီးသွားလုပ်ငန်းနှင့် အားကစားဝန်ကြီးဌာနက ထုတ်ပြန်ခဲ့သည်။  
**ကိုးကား- TTG Asia၊ ဘာသာပြန်- ကျော်ထိုက်စိုး**

# အကြမ်းဖက်ဝါဒကို ကမကထပြုသော နိုင်ငံများအနေဖြင့် တာဝန်ယူရမည်ဟု အိန္ဒိယဝန်ကြီးချုပ် မိုဒီပြော

ဘက်ရှ်ကတ် ဇွန် ၁၄

အကြမ်းဖက်ဝါဒကို ကမကထပြုသော၊ ကူညီသော၊ ငွေကြေးထောက်ပံ့သော နိုင်ငံများမှ တာဝန်ယူရမည် ဖြစ်ကြောင်း အိန္ဒိယဝန်ကြီးချုပ် မိုဒီက ပြောကြားလိုက်သည်။ အကြမ်းဖက်ဝါဒတိုက်ဖျက်ရေးတွင် အဖွဲ့ဝင်နိုင်ငံများအကြား ပူးပေါင်းဆောင်ရွက်မှု ခိုင်မာအောင် ဆောင်ရွက်ရမည်ဖြစ်ကြောင်း ကာဂျစ္စတန်နိုင်ငံ ဘက်ရှ်ကတ်မြို့တော် ၌ ကျင်းပသော ရှန်ဟိုင်း ပူးပေါင်းဆောင်ရွက်ရေးအဖွဲ့အစည်း(SCO) ထိပ်သီးဆွေးနွေးပွဲတွင် မိုဒီက မိန့်ခွန်းတွင် ထည့်သွင်းပြောကြားသည်။ “ပြီးခဲ့တဲ့တနင်္ဂနွေက သီရိလင်္ကာနိုင်ငံကို သွားရောက်တဲ့ ကျွန်တော်တို့ရဲ့ခရီးစဉ်အတွင်း ဝမ်းသာစရာဖြစ်ပွားရာ စိန်အန်ထော်နီဘုရားကျောင်းကို သွားရောက်ခဲ့ပါတယ်။ အဲဒီမှာ အပြစ်ကင်းစင်တဲ့ လူ့အသက်ပေါင်းများစွာကို သေစေခဲ့တဲ့ ရုပ်ဆိုးအကျဉ်းတန်းတွေ အကြမ်းဖက်ဝါဒကို ကျွန်တော် မျက်မြင်ကိုယ်တွေ့တွေ့ရှိခဲ့ပါတယ်” ဟု မိုဒီက ပြောသည်။ အကြမ်းဖက်ဝါဒအန္တရာယ်တိုက်ဖျက်ရာတွင် ကမ္ဘာ့နိုင်ငံများအနေဖြင့် စည်းလုံးညီညွတ်မှုရှိရမည်ဟု မိုဒီက ပါကစ္စတန်ဝန်ကြီးချုပ် အမ်မရန်ခန်း ရှေ့မှောက်၌

ပြောကြားခဲ့သည်။ ကမ္ဘာလုံးဆိုင်ရာ အကြမ်းဖက်ဝါဒ တိုက်ဖျက်ရေး ညီလာခံတစ်ရပ် စီစဉ်ကျင်းပရန်လည်း ၎င်းက ရှန်ဟိုင်း ပူးပေါင်းဆောင်ရွက်ရေးအဖွဲ့အစည်း (SCO) ဝင် နိုင်ငံခေါင်းဆောင်များကို တိုက်တွန်းခဲ့သည်။ စာပေနှင့်ယဉ်ကျေးမှုက မိမိတို့လူ့အဖွဲ့အစည်းများကို အပြုသဘောဆောင်သော လုပ်ဆောင်ချက်ဖြစ်စေကြောင်း၊ မိမိတို့ လူ့အဖွဲ့အစည်းရှိ လူငယ်များကြား အစွန်းရောက်မှုပျံ့နှံ့ခြင်းကို ရပ်တန့်စေကြောင်း ၎င်းကဆိုသည်။ မိုဒီသည် နှစ်ရက်ကြာ ရှန်ဟိုင်း ပူးပေါင်းဆောင်ရွက်ရေး အဖွဲ့အစည်း(SCO) ထိပ်သီးအစည်းအဝေး တက်ရောက်ရန် ကာဂျစ္စတန်နိုင်ငံ ဘက်ရှ်ကတ်မြို့တော်သို့ ယမန်နေ့က ရောက်ရှိခဲ့သည်။ ရှန်ဟိုင်း ပူးပေါင်းဆောင်ရွက်ရေး အဖွဲ့အစည်း(SCO) ဆိုသည်မှာ အိန္ဒိယနှင့် ပါကစ္စတန်တို့ကို ၂၀၀၇ ခုနှစ်တွင် အဖွဲ့ဝင်အဖြစ် ဝင်ရောက်ခွင့်ပြုခဲ့သည့် တရုတ်နိုင်ငံဦးဆောင်သော အဖွဲ့ဝင် ရှစ်နိုင်ငံဖြင့် ဖွဲ့စည်းထားသည့် စီးပွားရေးနှင့်လုံခြုံရေးဆိုင်ရာ အဖွဲ့အစည်းတစ်ခုဖြစ်သည်။

**ကိုးကား- ပီတီအိုင် ဘာသာပြန်- ကျော်ထိုက်စိုး**

# ဘင်္ဂလားဒေ့ရှ်နိုင်ငံက ပြည်ပမှတင်သွင်းလာသော စမတ်ဖုန်းများကို အခွန်တိုးမြှင့်ကောက်ခံမည်

ဒါကာ ဇွန် ၁၄

ဘင်္ဂလားဒေ့ရှ်အစိုးရသည် ပြည်တွင်း မိုဘိုင်းဖုန်းဆက် တပ်ဆင်ရေး လုပ်ငန်းများကို အကာအကွယ်ပေးရန် ကြိုးပမ်းမှုတစ်ရပ်အဖြစ် ပြည်ပမှ တင်သွင်းသော စမတ်ဖုန်းများအပေါ် အခွန်ကောက်ခံမှုကို လက်ရှိ ၁၀ ရာခိုင်နှုန်းမှ ၂၅ ရာခိုင်နှုန်းအထိ တိုးမြှင့်ရန် စီစဉ်လျက်ရှိသည်။ “စမတ်ဖုန်းတွေကို ချမ်းသာတဲ့ လူတွေက သုံးစွဲတဲ့အတွက်ကြောင့်

ပြည်ပကတင်သွင်းတဲ့ စမတ်ဖုန်းတွေရဲ့ အကောက်ခွန်ကို ၂၅ ရာခိုင်နှုန်း တိုးမြှင့်ဖို့ ကျွန်တော် အဆိုပြုတာပါ” ဟု ဘင်္ဂလားဒေ့ရှ် ဘဏ္ဍာရေးဝန်ကြီး အေအိတ်ချ်အမ် မူစတာဖာကာမယ်လ်က ပြောကြားခဲ့သည်။ ထို့အပြင် မိုဘိုင်းဖုန်းအားသွင်းကြိုးကဲ့သို့သော အခြား ဆက်စပ်ပစ္စည်းများအပေါ် ကောက်ခံသည့်အခွန်ကို ၂၅ ရာခိုင်နှုန်းမှ ၃၀ ရာခိုင်နှုန်းထိ လျှော့ချရန်လည်း ၎င်းက အဆိုပြုခဲ့သည်။

**ကိုးကား- ဆင်ဟွာ ဘာသာပြန်- ကျော်ထိုက်စိုး**



# ဝီယက်နမ်နိုင်ငံ၌ စစ်ဘက်သုံး လေယာဉ်တစ်စင်း ပျက်ကျ၊ လေယာဉ်မှူး နှစ်ဦးသေဆုံး

ဟန့်ရှင်း ဇွန် ၁၄

ဝီယက်နမ်နိုင်ငံ၏ စစ်ဘက်သုံး လေယာဉ်တစ်စင်းသည် ဇွန် ၁၄ ရက်က လေ့ကျင့်ပျံသန်းမှု ပြုလုပ်နေစဉ် နိုင်ငံ၏ အလယ်ပိုင်း ခန့်ဟိုအာပြည်နယ်တွင် ပျက်ကျခဲ့ရာ လေယာဉ်မှူးနှစ်ဦး သေဆုံးခဲ့ကြောင်း ဝီယက်နမ်သတင်းအေဂျင်စီက ဖော်ပြထားသည်။ အဆိုပါ လေယာဉ်သည် ကမ်လန်းခရိုင် ဆူအိုပိုင်ဒေသတွင် ပျက်ကျခဲ့ပြီးနောက် မီးလောင်သွားကြောင်း ဒေသဆိုင်ရာပြည်သူ့ကော်မတီဥက္ကဋ္ဌ ငုယင်ဂေါ့ခင်း၏ ပြောကြားချက်ကို ကိုးကား၍ ဝီယက်နမ် သတင်းအေဂျင်စီက ဖော်ပြထားသည်။

လေယာဉ်မှူးတစ်ဦးသည် အခင်းဖြစ်ပွားရာနေရာ၌ သေဆုံးခဲ့ပြီး ကျန်လေယာဉ်မှူးတစ်ဦးသည် ဆေးဝါးကုသမှုခံယူရန် နီးစပ်ရာဆေးရုံသို့ ပို့ဆောင်ခဲ့ပြီးနောက် သေဆုံးသွားခဲ့ကြောင်း သိရသည်။ ဝီယက်နမ်နိုင်ငံ ခန့်ဟိုအာပြည်နယ် နဟာထရန်မြို့ရှိ လေတပ်အရာရှိ လေ့ကျင့်ရေးသင်တန်းကျောင်းမှ ပါမောက္ခချုပ် ငိုဗင့်ဖမ်က အဆိုပါ ပျက်ကျလေယာဉ်သည် လေတပ်အရာရှိ လေ့ကျင့်ရေးသင်တန်းကျောင်းမှ လေယာဉ်ဖြစ်ကြောင်း အတည်ပြုပြောကြားခဲ့သည်။

**ကိုးကား- ဆင်ဟွာ ဘာသာပြန်-ဂျေတီ**

အာဆီယံ ယူ-၁၅ ပြိုင်ပွဲမှ မြန်မာ ယူ-၁၅ အသင်းသည် ယင်းပြိုင်ပွဲယှဉ်ပြိုင်ရန် လေ့ကျင့်ပြင်ဆင်မှုများ ပြုလုပ်လျက်ရှိပြီး နည်းပြအပြောင်းအလဲပြုလုပ်ထားသောကြောင့် နည်းပြသစ်ခန့်အပ်ပြီးမှသာ အပြီးသတ်ပြင်ဆင်မှုများ ပြုလုပ်မည်ဖြစ်သည်။ ယင်းပြိုင်ပွဲတွင် အာဆီယံဘောလုံးအဖွဲ့ချုပ် အဖွဲ့ဝင် ၁၂ နိုင်ငံစလုံး ဝင်ရောက်ယှဉ်ပြိုင်မည်ဖြစ်ပြီး မြန်မာအသင်းသည် အုပ်စု(က)တွင် လက်ရှိချန်ပီယံ အင်ဒိုနီးရှား၊ ဝီယက်နမ်၊ တီမော၊ စင်ကာပူ၊ ဖိလစ်ပိုင်တို့နှင့် တစ်အုပ်

စုတည်း ကျရောက်နေသည်။ အုပ်စု(ခ)တွင်မူ ထိုင်း၊ မလေးရှား၊ လာအို၊ ကမ္ဘောဒီးယား၊ ဘရူနိုင်း၊ ဩစတြေးလျတို့ပါဝင်နေသည်။ အာဆီယံဘောလုံးအဖွဲ့ချုပ်သည် အာဆီယံ ယူ-၁၅ ယူ-၁၆ ပြိုင်ပွဲကို ၂၀၀၂ ခုနှစ်တွင် စတင်ကျင်းပခဲ့ပြီး မြန်မာအသင်းသည် ယင်းပြိုင်ပွဲသက်တမ်းတစ်လျှောက် ချန်ပီယံဆုရရှိခဲ့ဖူးပြီး ဒုတိယဆုရရှိခဲ့ဖူးပြီး တတိယဆုတစ်ကြိမ် ရရှိထားသည်။  
**သတင်း- ရှိုင်းထက်ဇော်၊ ဓာတ်ပုံ- စိုးညွန့်**

### မန္တလေးတိုင်းဒေသကြီး ချမ်းအေးသာစံမြို့နယ် အမှတ်(၃)နယ်မြေရဲစခန်းမှ ဒုရဲအုပ် ကျော်နိုင်ဦးနှင့် ရဲအုပ် ကျော်သူ (ယခု ကမ္ဘာလှည့်ခရီးသွားလုံခြုံရေးရဲတပ်ဖွဲ့)တို့အပေါ် အဂတိလိုက်စားမှုတိုက်ဖျက်ရေးဥပဒေဖြင့် အမှုဖွင့်လှစ်အရေးယူ

နေပြည်တော် ဇွန် ၁၄  
မန္တလေးတိုင်းဒေသကြီး ချမ်းအေးသာစံမြို့နယ် အမှတ်(၃)နယ်မြေရဲစခန်း၌ ရာဇသတ်ကြီးဥပဒေပုဒ်မ ၄၂၀ အရ ဖွင့်လှစ်သည့်အမှုအတွက် ရဲစခန်းအာမခံရရှိရန် ငွေကျပ် ၁၅၀၀၀၀၊ ဆက်သွယ်ရေးဥပဒေပုဒ်မ ၆၆(ဂ) အရ ဖွင့်လှစ်သည့်အမှုအတွက် အာမခံရရှိရန် ငွေကျပ် ၂၅ သိန်း စုစုပေါင်း ငွေကျပ် ၂၆၅၀၀၀ ကို တောင်းယူခဲ့သည်။ မန္တလေးတိုင်းဒေသကြီး ချမ်းအေးသာစံမြို့နယ် အမှတ်(၃) နယ်မြေရဲစခန်းမှူးနှင့် အမှုစစ်တိုက်အား အရေးယူပေးပါရန် အဂတိလိုက်စားမှုတိုက်ဖျက်ရေး ကော်မရှင်သို့ တိုင်ကြားခဲ့သည်။

ငွေကျပ် ၁၅၀၀၀၀ ကို တောင်းခံရယူခဲ့ခြင်းနှင့် စခန်းမှူး ရဲအုပ်ကျော်သူသည် (ပ)၆၅၈/၂၀၁၈၊ ဆက်သွယ်ရေး ဥပဒေပုဒ်မ ၆၆(ဂ) အမှုနှင့်ပတ်သက်၍ အာမခံပေးရန် အတွက် တရားခံ၏ အကူအညီတောင်းခံမှုအပေါ် သဘောတူညီမှုရယူခဲ့ပြီး ငွေကျပ် ၂၅ သိန်းကို လက်ခံ ရယူခဲ့ခြင်း၊ အဆိုပါ အမှုပတ်သက်၍ ငွေကျပ် ၂၅ သိန်း ၁၀၀ တောင်းခံရယူရန် အားထုတ်ခဲ့ခြင်း တို့သည် ရာထူးတာဝန်ကို အလွဲသုံးစားပြု၍ အဂတိ လိုက်စားမှု ကျူးလွန်ခဲ့ခြင်းဖြစ်ကြောင်း စစ်ဆေး ပေါ်ပေါက်သဖြင့် မန္တလေးတိုင်းဒေသကြီး ချမ်းအေး သာစံမြို့နယ် အမှတ်(၃) နယ်မြေရဲစခန်းမှ ဒုရဲအုပ် ကျော်နိုင်ဦးနှင့် ရဲအုပ် ကျော်သူ (ယခု ကမ္ဘာလှည့် ခရီးသွားလုံခြုံရေးရဲတပ်ဖွဲ့) တို့အပေါ် အဂတိလိုက်စားမှု တိုက်ဖျက်ရေးဥပဒေ ပုဒ်မ ၅၆ အရ မန္တလေးတိုင်း ဒေသကြီး ချမ်းအေးသာစံမြို့နယ် အမှတ်(၃)နယ်မြေ ရဲစခန်းတွင် ယနေ့ရက်စွဲဖြင့် ပထမသတင်းပေးတိုင်ကြား ချက်ဖြင့်လှစ်၍ တရားစွဲဆိုအရေးယူနိုင်ရေး ဆောင်ရွက် လျက်ရှိကြောင်း အဂတိလိုက်စားမှုတိုက်ဖျက်ရေး ကော်မရှင်မှ သတင်းရရှိသည်။ **သတင်းစဉ်**

### မန္တလေးတိုင်းဒေသကြီး ချမ်းအေးသာစံမြို့နယ် အမှတ်(၃)နယ်မြေရဲစခန်းမှ ရဲမှူးသိန်းနိုင် (ယခု ဒုတိယခရိုင်ရဲတပ်ဖွဲ့မှူး၊ ဥက္ကဋ္ဌခရိုင်ရဲတပ်ဖွဲ့မှူးရုံး)၊ ရဲအုပ် ကျော်သူ(ယခု ကမ္ဘာလှည့်ခရီးသွားလုံခြုံရေးရဲတပ်ဖွဲ့)၊ ဒုတိယရဲအုပ် ထွန်းထွန်းလင်း တို့အပေါ် အဂတိလိုက်စားမှုတိုက်ဖျက်ရေးဥပဒေဖြင့် အမှုဖွင့်လှစ်အရေးယူ

နေပြည်တော် ဇွန် ၁၄  
မန္တလေးတိုင်းဒေသကြီး ချမ်းအေးသာစံမြို့နယ်ရှိ ဝိမ်းဆိုင်၌ မသကာမှုဖြင့် ဖမ်းဆီးခြင်းမဟုတ်ဘဲ ခိုက်ရန် ဖြစ်ပွားသောအမှု၌ ပါဝင်သည်ဟုစွဲဖွဲ့ပြီး ဖမ်းဆီးခံရခြင်း၊ အမှုနှင့်သက်ဆိုင်ခြင်းမရှိဘဲ မတရားဖမ်းဆီးပြီး ညှဉ်းပန်း နှိပ်စက်ကာ ငွေကြေးတောင်းခံခဲ့သည့် ချမ်းအေးသာစံ မြို့နယ် အမှတ်(၃)နယ်မြေရဲစခန်းမှ တပ်ဖွဲ့ဝင်များအား စိစစ်အရေးယူပေးပါရန် အဂတိလိုက်စားမှုတိုက်ဖျက်ရေး ကော်မရှင်သို့ တိုင်ကြားခဲ့သည်။

အမှုသက်သာစေရန် ငွေကျပ် နှစ်သိန်းနှင့် အိုးဘိုအကျဉ်း ထောင်မပိုရန်အတွက် ငွေကျပ် နှစ်သိန်း၊ အမှုစစ် ဒုရဲအုပ် ထွန်းထွန်းလင်းက တရားခံ၏ဖခင်ထံမှ တရားခံအား မညှဉ်းပန်းမနှိပ်စက်ရန်နှင့် အမှုကိစ္စအဆင်ပြေရန် ငွေကျပ် ၁၅၀၀၀၀ နှင့် ဖမ်းဆီးသိမ်းဆည်းထားသော ဆိုင်ကယ်ပြန်လည်ရရှိရေးအတွက် ငွေကျပ် ၂၅၀၀၀ တို့ကို လက်ခံရယူခဲ့ခြင်းတို့သည် ရာထူးတာဝန်ကို အလွဲသုံးစားပြု၍ အဂတိလိုက်စားမှုကျူးလွန်ခဲ့ခြင်းဖြစ် ကြောင်း စစ်ဆေးပေါ်ပေါက်သဖြင့် ရဲမှူးသိန်းနိုင် (ယခု ဒုတိယခရိုင်ရဲတပ်ဖွဲ့မှူး၊ ဥက္ကဋ္ဌခရိုင်ရဲတပ်ဖွဲ့မှူးရုံး)၊ ရဲအုပ် ကျော်သူ(ယခု ကမ္ဘာလှည့်ခရီးသွားလုံခြုံရေးရဲတပ်ဖွဲ့)၊ ဒုတိယရဲအုပ် ထွန်းထွန်းလင်းတို့အပေါ် အဂတိလိုက်စားမှု တိုက်ဖျက်ရေးဥပဒေပုဒ်မ ၅၆ အရ ချမ်းအေးသာစံမြို့နယ် အမှတ်(၃) နယ်မြေရဲစခန်းတွင် ယနေ့ရက်စွဲဖြင့် ပထမ သတင်းပေးတိုင်ကြားချက်ဖြင့်လှစ်၍ တရားစွဲဆိုအရေးယူ နိုင်ရေး ဆောင်ရွက်လျက်ရှိကြောင်း အဂတိလိုက်စားမှု တိုက်ဖျက်ရေးကော်မရှင်မှ သတင်းရရှိသည်။ **သတင်းစဉ်**

### အင်းမမြို့၌ ယာဉ်နှစ်စီးမျက်နှာချင်းဆိုင်တိုက်မိပြီး နှစ်ဦးသေဆုံး

သဲကုန်း ဇွန် ၁၄  
ပဲခူးတိုင်းဒေသကြီး သဲကုန်းမြို့နယ် အင်းမမြို့ မအူကုန်းကျေးရွာအနီး ရန်ကုန်- ပြည် ကားလမ်းတွင် ဇွန် ၁၃ ရက် မွန်းတည့် ၁၂ နာရီခန့်က ယာဉ်နှစ်စီး မျက်နှာချင်းဆိုင်တိုက်မိပြီး ယာဉ်မောင်းအပါအဝင် နှစ်ဦးသေဆုံးခဲ့ကြောင်း သိရသည်။  
ဖြစ်စဉ်မှာ တင်ဝင်းလှိုင် ကြွခင်းမြို့နယ် ဘက်ရဲမြို့နေသူမောင်းနှင့်ပြီး သီဟဇော်၊ နေမာ၊ ခန့်ဇော်တို့ စီးနင်းလိုက်ပါလာသော ယာဉ်သည် ပြည်မှ ရန်ကုန်မြို့သို့မောင်းနှင်လာစဉ် အခင်းဖြစ်နေရာအရောက် မအိအိကျော် မောင်းနှင်သည့်ဆိုင်ကယ်အားချိတ်မိပြီး အရှိန်လွန်၍ တစ်ဖက်ယာဉ်ကျောသို့ ရောက်ရှိကာ မျက်နှာချင်းဆိုင်မှ ကျော်သူ ရွာဘဲရပ်ကွက် ပြည်မြို့နေသူ မောင်းနှင်လာသည့် ခရီးသည်တင်ယာဉ်နှင့် တိုက်မိခဲ့ခြင်းဖြစ်သည်။  
ယာဉ်တိုက်မိကြောင့် ယာဉ်မောင်း တင်ဝင်းလှိုင်နှင့် ယာဉ်ပေါ်တွင် လိုက်ပါသူ သီဟဇော်တို့မှာ နေရာတွင်သေဆုံးခဲ့ပြီး ခန့်ဇော်နှင့် နေမာတို့ နှစ်ဦးမှာ ခိုးရိမ်ရဒဏ်ရာများရရှိခဲ့ကြောင်း သိရသည်။ ဆိုင်ကယ်မောင်းနှင်သူ



မအိအိကျော်နှင့် ခရီးသည်တင်ယာဉ်မောင်း အပါအဝင် ခြောက်ဦးတို့တွင်လည်း ဒဏ်ရာများရရှိခဲ့၍ အင်းမနယ်မြေရဲစခန်းက အမှုဖွင့်စစ်ဆေးလျက်ရှိကြောင်း သိရသည်။ **ကိုလွင်(ဆွာ)**

### မူဆယ်မြို့၌ ခရီးသည်တင်ယာဉ်တိမ်းမှောက်၍ နှစ်ဦး သေဆုံး

မူဆယ် ဇွန် ၁၄  
ရှမ်းပြည်နယ်(မြောက်ပိုင်း) မူဆယ်မြို့တုန့်ခန့်ရွာ တွင် ဇွန် ၁၄ ရက် နံနက်ပိုင်းက ခရီးသည်တင်ယာဉ် တစ်စီးတိမ်းမှောက်မှုကြောင့် ၁၃ ဦးဒဏ်ရာရရှိပြီး နှစ်ဦး သေဆုံးခဲ့ကြောင်း သိရသည်။  
ဖြစ်စဉ်မှာ ယနေ့နံနက် ၇ နာရီခန့်ခန့်က လားရှိုး-မူဆယ် ပြည်ထောင်စုလမ်းမကြီးပေါ် မြကန်သာစတုဂံစက်ရုံအနီး၌ ဇော်မင်းသိန်း

မောင်းနှင်လာသော ခရီးသည်တင်ယာဉ်သည် AD ဗင် ယာဉ်ငယ်အား ကျော်တက်၍ မောင်းနှင် ရာ အရှိန်လွန်ပြီး လမ်းမကြီး၏ဘက် ကြွခင်း အတွင်းသို့ တိမ်းမှောက်သွားခဲ့သည်။ ယာဉ်တိမ်း မှောက်မှုကြောင့် ခရီးသည် အမျိုးသား ၁၀ ဦး၊ အမျိုးသမီး သုံးဦး ဒဏ်ရာရရှိပြီး ယာဉ်နောက်လိုက် ကိုဝင်းထွန်း(ခ)ဝေယံနှင့် ကိုအောင်မျိုးလွင်(ခ) ဖိုးဇော်တို့နှစ်ဦးမှာ သေဆုံးခဲ့ကြောင်း သိရ

### တာဆန်းတံတား ပူးပေါင်းစစ်ဆေးရေးဂိတ်တွင် လက်နက်နှင့် ခဲယမ်းများ သိမ်းဆည်းရမိ

နေပြည်တော် ဇွန် ၁၄  
ရှမ်းပြည်နယ် မိုင်းပန်မြို့နယ် တာဆန်းတံတား ပူးပေါင်းစစ်ဆေးရေးဂိတ်တွင် ဇွန် ၁၃ ရက်က မိုင်းတုံမြို့မှ တာဆန်း-နမ့်စန်သို့ ပုံပါကျင်မြို့ အကွက်(၁)နေ ဝိုင်းဆိုင်မိုင်း မောင်းနှင်ပြီး တစ်ရပ်ကွက်တည်းနေ အိုက်ထိုင်း လိုက်ပါလာသော



ယာဉ်အား ရပ်တန့်စစ်ဆေးရာ ယာဉ်နောက်ခန်း ထိုင်ခုံအောက်မှ M- 22 သေနတ် နှစ်လက်၊ ကျည်အိမ် နှစ်ခု၊ 9mm Glock အမျိုးအစား ပစ္စုတို တစ်လက်၊ ကျည်အိမ် တစ်ခု၊ X9 Shooter 9mm Para စာတန်းပါ ပစ္စုတို တစ်လက်၊ ကျည်အိမ် နှစ်ခု၊ Sig Sauer 9mm Newington NH USA စာတန်းပါ အင်္ဂလိပ်သေနတ် တစ်လက်၊ ကျည်အိမ် နှစ်ခု၊ 9mm ကျည် ၁၃ တောင့်၊ သေနတ် ပြောင်းတိုက်တံ တစ်ခု၊ နိုင်ငံသားစိစစ်ရေးကတ်ပြား နှစ်ခုတို့အား တွေ့ရှိ သိမ်းဆည်းရမိခဲ့သဖြင့် မိုင်းပန်မြို့မှရဲစခန်းက အမှုဖွင့်အရေးယူ ဆောင်ရွက်လျက်ရှိသည်။  
ကနဦးစစ်ဆေးချက်အရ အဆိုပါလက်နက်များအား နာကောင်းမူ ကျေးရွာနေ ဖိုးထောက်မိုင်း(ခ)မိုင်းမိုင်း(စိစစ်ဆဲ)က အခကြေးငွေပေးကာ နမ့်စန်မြို့နယ် တိုက်ဖတ်ကျေးရွာသို့ ပို့ဆောင်ခိုင်းခြင်းဖြစ်ကြောင်း၊ ဧပြီလခန့် ကလည်း ပစ္စုတိုသေနတ် သုံးလက်အား တစ်လက်လျှင် ငွေကျပ် နှစ်သိန်းနှုန်း ပေးကာ ပို့ဆောင်ခိုင်း၍ သွားရောက်ပို့ဆောင်ခဲ့ဖူးကြောင်း စစ်ဆေးသိရှိရပြီး ကွင်းဆက်တရားခံများအား ဆက်လက်ဖော်ထုတ်ဖမ်းဆီးရမိရေး ဆောင်ရွက် လျက်ရှိကြောင်း သိရသည်။ **ရဲပြန်ကြား**

### တောင်းပန်အပ်ပါသည်

ဇွန်လ ၁၄ ရက်နေ့ထုတ် ကြေးမုံသတင်းစာ စာမျက်နှာ ၁၄ တွင် “မုံရွာစီးပွားရေးတက္ကသိုလ်ဆရာတစ်ဦး ဝရန်တာထွက်အိပ်စဉ် ပြုတ်ကျ သေဆုံး” သတင်းကို ဖော်ပြခဲ့ပါသည်။ အဆိုပါ သတင်းမှာ ကြေးမုံသတင်းစာ တိုက်၏ မြို့နယ်သတင်းထောက် ကိုမင်း(အင်းတော်) က ပေးပို့ခဲ့ခြင်းဖြစ်ပါ သည်။ အဆိုပါသတင်းအား ကူးယူဖော်ပြထားသည်ဟု သတင်းများဖြစ်ပေါ် လာသဖြင့် စိစစ်ခဲ့ရာ သတင်းထောက် ကိုမင်း(အင်းတော်)က ၎င်းကိုယ်တိုင် ဆက်သွယ်ရယူခြင်းမဟုတ်ဘဲ Monywa Gazette ဖေ့စ်ဘွတ် စာမျက်နှာ မှ ကူးယူပေးပို့ခဲ့ခြင်းဖြစ်ကြောင်း ပြန်ကြားလာပါသည်။  
အဆိုပါသတင်းအား သတင်းစာတိုက်မှ စိစစ်ရွေးချယ်မှု အားနည်း ခဲ့သည့်အတွက် သက်ဆိုင်ရာ စာဖတ်ပရိသတ်အား အနူးအညွတ် တောင်းပန် အပ်ပါသည်။ **စာတည်း**

### သတင်းကူးယူခဲ့ခြင်းအတွက် အနူးအညွတ်တောင်းပန်ခြင်း

ကျွန်တော် မြို့နယ်သတင်းထောက် ကိုမင်း(အင်းတော်)သည် “မီးပျက်၍ ဝရန်တာထွက်အိပ်သော တက္ကသိုလ်ဆရာတစ်ဦး ပြုတ်ကျ သေဆုံး” သတင်းအား Monywa Gazette ဖေ့စ်ဘွတ်စာမျက်နှာတွင် တွေ့ရှိပြီး သတင်းစာတိုက်သို့ ကူးယူပေးပို့ခဲ့ပါသည်။ ထိုသတင်းကူးယူ ပေးပို့ခြင်းအတွက် Monywa Gazette မှ သတင်းထောက်ချုပ်နှင့် အယ်ဒီတာတို့အား ဖုန်းဆက်၍ သတင်းကူးယူအသုံးပြုခဲ့မိသည့်အတွက် ခွင့်လွှတ်ပေးပါရန် တောင်းပန်ခဲ့ရာ ဘုတ်အဖွဲ့သို့ သက်ညှာစွာ စဉ်းစားပေးရန် တင်ပြပေးမည်ဖြစ်ကြောင်း သတင်းမီဒီယာကောင်စီသို့လည်း တင်ပြထား ကြောင်း ပြောပါသည်။  
ကျွန်တော့်အနေဖြင့် နောက်နောင်တွင် ယခုလိုဖြစ်မိစေရန် တာဝန် ယူပါသည်။ ယခုတစ်ကြိမ်အတွက် ခွင့်လွှတ်ပေးပါရန် အနူးအညွတ်တောင်းပန် ဖြေရှင်းအပ်ပါသည်။ **ကိုမင်း(အင်းတော်)**



ဇွန်လပထမပတ်က သယ်နဲကျွန်းမြို့နယ်ရဲတပ်ဖွဲ့မှူး ယာယီရဲမှူး ကောင်းနိုင်က စံပြရပ်ကွက်အုပ်ချုပ်ရေးမှူးရုံးတွင် ရပ်ကွက်နေပြည်သူများအား မှုခင်းနှင့် မြို့နယ်၊ ရပ်ကွက်လုံခြုံရေးဆိုင်ရာ အသိပညာပေးဆွေးနွေးစဉ်။ **ကိုရဲ**

# ရှေ့နေနှင့် စာရေးဆရာဦးသန့်

## ဦးဟန်ညွန့် (ဥပဒေ)



**နိဒါန်း**  
“ဆရာ”  
“ဗျာ”  
“ဒီတစ်ပတ်ဆောင်းပါးခေါင်းစဉ်က ဘာလဲဆရာ”  
“ရှေ့နေနှင့်စာရေးဆရာဦးသန့် ပါတဲ့”  
“ရှင်းလင်းရေးပြပါဦးဆရာ”  
“ဖတ်ကြည့်ကြစို့”

**ကုလသမဂ္ဂအထွေထွေအတွင်းရေးမှူးချုပ်**  
ဦးသန့်ဆိုလျှင် ကုလသမဂ္ဂ အထွေထွေအတွင်းရေးမှူးချုပ်အဖြစ် လူတိုင်းသိသည်။ ကမ္ဘာမှာ ထင်ရှားသည်။ မြန်မာလူမျိုးထဲက နိုင်ငံတကာမှာ ထူးချွန်သူ ထက်မြက်သူ၊ မြန်မာကိုသိလျှင် ဦးသန့်ကို သိသည်။ ဦးသန့်ကို သိလျှင် မြန်မာကိုသိသည်။ ကုလသမဂ္ဂတာဝန်တွေကို ဤမျှအထိ တာဝန်ထမ်းခဲ့သော ဦးသန့်။ ကမ္ဘာအရှုပ်အရှင်း ပြဿနာပေါင်းစုံကို အေးဆေးတည်ငြိမ်စွာ ခေါင်းအေးအေးဖြင့် ရှင်းလင်းအဖြေပေးနိုင်ခဲ့သော ဦးသန့်။ ဘာကြောင့်များ ဤသို့ ရှင်းနိုင်၊ ဖြေရှင်းနိုင်ခဲ့ပါလိမ့်။  
အရင်းစစ်တော့ အဖြေတွေပြီ၊ ဦးသန့်သည် စာအလွန်ဖတ်သူ။ ညလုံးပေါက် ဖတ်သူ။ စာများစွာ ရေးခဲ့သူ။ စာရေးဆရာ အမည်မခံသော်ငြား စာရေးဆရာစစ်စစ် ဖြစ်သူ။ ဦးသန့်၏ လက်ရွေးစင်စာများက ကုလသမဂ္ဂ အထွေထွေအတွင်းရေးမှူးချုပ်အဖြစ် ကျွမ်းကျွမ်းကျင်ကျင် တာဝန်ထမ်းဆောင်စေနိုင်သူ။ စာရေးခြင်းဖြင့် ပြည့်ဝသူ။ စာဖတ်ခြင်းဖြင့် ပြည့်ဝသူ။ ဘဝတစ်ခုလုံး စာပေဖြင့် ပျော်မွေ့သူ။ စာရေးဆရာ ဦးသန့်။

**စာရေးဆရာ**  
ရာထူးဂုဏ်ထူးတွေ ဘယ်လောက်ကြီးမားကြီးမားဘယ်သောအခါမှ မနိမ့်ကျ၊ ဘယ်သောအခါမှ အရောင်မညှိုးသည့်ကတော့ စာရေးဆရာဟူသော ဂုဏ်။ ပညာရွှေအိုး လူမခိုးဆိုသကဲ့သို့ အသိဉာဏ်ပညာ၊ အတွေးအခေါ် ဂုဏ်ရောင်ထွန်းပြောင်တည်တံ့နေမည်မှာ စာရေးဆရာ။ ဘယ်တော့မှ ပစ္စည်းဥစ္စာမချမ်းသာသည်မှာစာရေးဆရာ။ ဘယ်တော့မှ အသိဉာဏ်ပညာမဆင်းရဲသည်မှာလည်း စာရေးဆရာပါပဲ။

**ဆောင်းပါးခေါင်းစဉ်**  
ကျွန်တော်၏ ဆောင်းပါးခေါင်းစဉ်ကို ရှေ့နေနှင့် စာရေးဆရာဦးသန့်ဟု ဂုဏ်ဒြပ်ပြု အမည်တပ်လိုက်ရပါသည်။ ဘာကြောင့်လဲ။

ရှေ့နေတစ်ဦးအနေဖြင့် စာဖတ်ခဲ့ပါသည်။ နာမည်ကျော်တွေ ရေးသမျှစာတွေ ရွေးထုတ်ဖတ်ခဲ့ရသည်များရှိပါသည်။ အဆင်သင့် စုဆောင်းထားသည်များရှိသကဲ့သို့ ရှားပါးစာပေများလည်း ရှိစေ့။ ရှေ့နေဖြစ်၍ ဥပဒေစာအုပ်တွေ အမြဲဖတ်ရပေသည်။  
ယခု ဆရာကြီးဦးသော်ကောင်းနှင့် မောင်ဇေယျာတို့ စုဆောင်းထုတ်ဝေသော ဦးသန့်၏ လက်ရွေးစင်စာများကို (၂၀၀၉ ခုနှစ် ဒီဇင်ဘာလထုတ် ဂန္ဓင်မြိုင်စာပေ ပထမအကြိမ်ထုတ်) စုစုစည်းစည်းဖတ်ရပါသည်။ ထိုအခါ စာရေးဆရာဦးသန့်အကြောင်း ပို၍ နားလည်သဘောပေါက်ခဲ့ပါသည်။ ကမ္ဘာကျော်သူ စာရေးဆရာတစ်ဦး၏ ဘဝအမှန်ကို သိလာခဲ့ပါပြီ။

**လွတ်လပ်သော မြန်မာပြည်အတွက်**  
လှောင်ချိုင့်တွင်း၌ လှောင်ထားအပ်သော ကျေးငှက်တို့သည် လွတ်လပ်စွာ လှုပ်ရှားပျံသန်းခြင်းကို အလိုရှိကြသည်။ အလမွှာယ်၏ ပခြပ်တွင်းရှိ မြွေတို့သည် လွတ်လပ်စွာ သွားလာလိုကြသည်။ အကျဉ်းခံနေကြရသော အကျဉ်းသမားတို့သည် အကျဉ်းထောင်မှ လွတ်မြောက်လိုကြသည်။ ထိုနည်းအတူပင်လက်အောက်ခံနိုင်ငံတို့သည် လွတ်လပ်သော နိုင်ငံများဖြစ်လိုကြသည်မှာ မေ့တာပင်ဖြစ်တော့သည်ဟု စာရေးဆရာကြီး ဦးသန့်က ရေးခဲ့လေသည်။  
(ကြီးပွားရေးမဂ္ဂဇင်း၊ တွဲ-၉၊ မှတ်-၄၊ ၁၉၄၁)

**ပြည်ရေးပြည်ရာသင်ကြားခြင်း၏ရည်ရွယ်ချက်**  
(က) အချို့က ပညာသင်ကြားခြင်း၏ ရည်ရွယ်ချက်သည် ပရိယေသနာမိမိစာအတွက် ဖြစ်သည်ဟုဆို၏။  
(ခ) အချို့က ကျောင်းသားသူငယ်အသီးသီး ဝါသနာပါသော ဘာသာရပ်တွင် အစွမ်းကုန်တတ်ကျွမ်းစေရန် ရည်သန်၍ သင်ကြားပေးရမည်ဟုဆို၏။  
(ဂ) အချို့က ကျောင်းသားသူငယ်များအား ကာယဗလ ထွားကျိုင်းသန်မာ၍ မိမိတိုင်းပြည် နိုင်ငံ၏အကျိုးအတွက် ၎င်းဗလကို အသုံးပြုနိုင်ရန် ရည်ရွယ်ရမည်ဟုဆို၏။  
(ဃ) အချို့က ပညာသင်ကြားရေး၏ ရည်ရွယ်ချက်သည် ကလေးသူငယ်များအား အသိဉာဏ် ကျယ်ဝန်းလာစေ၍ ပြည်သူပြည်သားကောင်း (Good Citizen) များ ဖြစ်လာကြရန်အရေးကြီးသည်ဟု အယူရှိကြသည်။ ပြည်ရေးပြည်ရာ ဘာသာရပ်သည်လည်း ခေတ်နှင့်လျော်အောင် ထည့်သွင်းပေးသော ကျောင်းသင်ပညာတစ်ရပ်ဖြစ်ပေသည်။  
(ပညာစာစောင်၊ ၁၉၄၂၊ အောက်တိုဘာ ၂၆။)

**ခေတ်သစ်ပညာသင်တန်း၊ ဟောပြောချက်**  
**စာအုပ်စာတမ်းများ**  
ဦးသန့်၏ ပထမဆုံးပုံနှိပ်စာမူမှာ အင်္ဂလိပ်ဘာသာဖြင့် ထုတ်ဝေသော ဘားမားဘိုင်း (Burma Boy) စာစောင်၊ (၁၉၂၈ ခုနှစ် နိုဝင်ဘာလထုတ်) တွင်ပါရှိသည်။ ၁၅ နှစ်အရွယ်မှာ ရေးခြင်းဖြစ်သည်။  
အင်္ဂလိပ်ဘာသာဖြင့် ရန်ကုန်တိုင်းမိသတင်းစာ၏ ၁၉၂၈ ခုနှစ် ဇန်နဝါရီလ ၃ ရက်နေ့ထုတ် ဆိုင်မွန်ကော်မရှင်နှင့်ပတ်သက်သော သူ၏အမြင်ကို အယ်ဒီတာထံပေးစာအဖြစ် ရေးခဲ့သည်။  
(Maung Maung . U Thant. The Guardian Magazine . August 1956.P-26-27)  
ဂန္ထလောကမဂ္ဂဇင်းတွင် ကျောင်းပြတင်းပေါက်မှ တစ်ဆင့် ခေါင်းစဉ်ဖြင့် အင်္ဂလိပ်လို ဆောင်းပါးစာများ

အများအပြားရေးသားခဲ့သည်။ ဂန္ထလောကမဂ္ဂဇင်းအပြင် သူရိယ၊ ကြီးပွားရေး၊ ဒီးဒုတ်၊ တိုးတက်ရေး၊ စာဆိုတော်၊ မြန်မာ့အလင်းနှင့် နဂါးနီစာနယ်ဇင်းတို့တွင်လည်း ဆောင်းပါးများ ရေးသားခဲ့သည်။

- လုံးချင်းစာအုပ်**
- (၁) မြို့ပြပြင်များ ၁၃ အုပ် ( ၁၉၃၄ )
  - (၂) ပြည်တော်သာခရီး ( ဝ၊ ဒု၊ တ ) (၁၉၆၁)
  - (၃) ဗမာသစ်နှင့် ပညာသစ်(၁၉၄၅)
  - (၄) ဦးသန့်၏စာ ( ၁၉၆၇ )

- ထပ်မံတွေ့ရှိချက်**
- (၁) ပြဇာတ်အရေးအသားများစွာလိုခြင်း (ဒီးဒုတ်ဂျာနယ်) (၁၈- ဩဂုတ်) (၁၉၂၉)
  - (၂) သတင်းစာအတတ် ( ဒီးဒုတ်ဂျာနယ် ) ( ၄၊ မေ ၁၉၃၅ )
  - (၃) စာရေးဆရာဝင်ငွေ ( စာဆိုတော်မဂ္ဂဇင်း ) (၁၉၃၅)
  - (၄) စာကောင်းပေကောင်း ( စာရေးဆရာမဂ္ဂဇင်း ) ( တွဲ -၃၊ မှတ် -၁ )
  - (၅) ဝံသာနုရောဂါ ( ကြီးပွားရေးမဂ္ဂဇင်း ) (ဧပြီ၊ ၁၉၃၇ )
  - (၆) မျိုးချစ်စိတ်နှင့် ဆင်ခြင်တုံတရား (ကြီးပွားရေးမဂ္ဂဇင်း) (ဩဂုတ်၊ ၁၉၃၉)
  - (၇) သတင်းစာလုပ်ငန်း (မြန်မာ့အလင်း) (ဧပြီ၊ ၁၉၃၆)
  - (၈) ဖတ်သင့်သော စာအုပ် ၁၀၀ ကျော် ( မြန်မာ့အလင်း ) (ဧပြီ၊ ၁၉၃၇ )
  - (၉) ပန်းသာ မစာအု (ဦးအုန်းခင်ထံပေးစာ ဝန်ခံချက်) နဂါးနီစာအုပ်တိုက်၊ (၁၉၃၉) (ဦးသန့် (သို့မဟုတ်) ကမ္ဘာ့ငြိမ်းချမ်းရေးမဟာလူသားစာအုပ်၊ အောင်ချိုချိုကျော် ပြုစုသည်။ (ပန်းဆက်လမ်းစာအုပ်တိုက်၊ ၂၀၁၈၊ ဇန်နဝါရီ)

- အစိုးရ**  
**အစိုးရဆိုသော ဝေါဟာရ၏အဓိပ္ပာယ်**
- (၁) ဥပဒေအရ ဘုရင်အုပ်ချုပ်နည်း
  - (၂) သမ္မတ အုပ်ချုပ်နည်း
  - ပြည်ထောင်စုခွဲ၍ အုပ်ချုပ်နည်း
  - ပြည်ထောင်စု မခွဲဘဲ အုပ်ချုပ်နည်း
- အစိုးရကို နောက်တစ်နည်းခွဲခြားပြနိုင်သေးသည်
- (က) ဘုရင်အုပ်စိုးနည်း
  - (ခ) လူတစ်စုအုပ်စိုးနည်း
  - (ဂ) အများသဘောတူ အုပ်စိုးနည်း (ဒီမိုကရေစီ)

- တရားဥပဒေ**
- (က) တရားဥပဒေဟူသော စကား၏အဓိပ္ပာယ်
  - (ခ) တရားဥပဒေပေါ်ပေါက်လာပုံ
  - (ဂ) တရားဥပဒေနှင့် လွတ်လပ်ရေးဆက်သွယ်ပုံ

- အရှေ့တောင်အာရှတိုက်နှင့်အတူတကွ**  
**ကြီးပွားတိုးတက်ရေးဝါဒ**
- (က) ၎င်းဝါဒ၏အဓိပ္ပာယ်
  - (ခ) မြန်မာပြည်နှင့် မည်ကဲ့သို့သက်ဆိုင်ပုံ၊
- မြန်မာဘာသာကျမ်းများ**  
**(ဆရာများဖတ်ရှုကိုးကားရန်)**
- ၁။ မြန်မာမင်းအုပ်ချုပ်ပုံစာတမ်း၊ ပုဂံဝန်ထောက်ဦးတင်

- ၂။ ဝံသာနုရက္ခိတကျမ်း၊ ကျောက်မြောင်းခင်မောင်ကြီး
- ၃။ နိုင်ငံရေးပညာ၊ ဦးဘဦး
- ၄။ နိုင်ငံရေးပညာ၊ ပီမိုးနှင့်
- ၅။ သရာကျမ်း၊ ဦးတုတ်ကြီး
- ၆။ ပြည်ရေးပြည်ရာပညာ၊ ဦးဘအေး
- ၇။ လူမှုရေးရာ သင်ကြားခြင်းအကြောင်း၊ ဒေါ်မမခင်
- ၈။ တို့တိုင်းပြည်နှင့် တို့တာဝန်၊ ဦးဘသိန်း
- ၉။ ခေတ်သစ်မာယ၊ ဦးဘရှင်
- ၁၀။ နိုင်ငံပေါင်းချုပ် ကျောင်းသုံးစာအုပ်၊ ဦးသန့်
- ၁၁။ အမျိုးသားပညာသင်ကြားရေးဇီကော၊ သံတွဲမောင်
- ၁၂။ ဗြိတိသျှပါလီမန်အကြောင်း၊ ဦးသိန်းမောင်
- ၁၃။ မြန်မာပြည်ဥပဒေပြုအဖွဲ့အစည်း၏အကြောင်း၊ ဦးသိန်းမောင်

- ဆောင်းပါး(အချို့)**
- (၁) စာသင်ကျောင်းနှင့် စာရိတ္တမဏ္ဍိုင်
  - (၂) ခေတ်စမ်းကျောင်း
  - (၃) သတင်းစာလုပ်ငန်း
  - (၄) သတင်းစာအတတ်
  - (၅) မြန်မာလူမျိုးနှင့် အင်္ဂလိပ်သတင်းလုပ်ငန်း
  - (၆) ၁၉၃၃ ခုနှစ်အတွင်း မြန်မာစာပေ
  - (၇) စာပေစကား
  - (၈) စာကောင်းပေကောင်း
  - (၉) ပြဇာတ်အရေးအသားများစွာလိုခြင်း
  - (၁၀) မဟာဆန်သူနှင့် ပြဇာတ်အရေးအသား
  - (၁၁) ညိုမြ
  - (၁၂) ဝံသာနုရောဂါ
  - (၁၃) လူကြီးနှင့်လူငယ်
  - (၁၄) ငါးခွန်းသောစကား ( အောက်တိုဘာ၊ ၁၉၃၇ ) စသည်တို့ ဖြစ်လေသည်။

**နပိုလီယံထက်အရပ်ပိုမြင့်တယ်**  
ပြင်သစ်တွေက ဦးသန့်ကို အရပ်ပုလွန်းတယ်၊ ပြင်သစ်စကားလည်း မပြောတတ်ဘူးဟု သံတမန်မဆန်သောစကားကို ပြောလာသောအခါ ဦးသန့်ကလည်း သူတို့လိုပင် သံတမန်မဆန်သောစကားဖြင့် တုံ့ပြန်လိုက်ပုံက -  
“ဒီမှာ ကျုပ်ဟာ အင်္ဂလိပ်စကားမပြောတတ်တဲ့ နပိုလီယံထက် အရပ်ပိုမြင့်တယ်ဆိုတာ ပြင်သစ်တွေကို ပြောလိုက်စမ်းပါ” ဟူသတည်း။  
(အေပီသတင်းဌာနမှ ဘီလ်အိုတစ္ဆနှင့် စကားလက်ဆုံကြစဉ် ဦးသန့်ပြောခဲ့သည့်စကား )

**လက်လှမ်းမီသမျှ**  
လက်လှမ်းမီသမျှ၊ လေ့လာဖတ်ရှု စုစည်းရသမျှ တင်ပြချက်များသာပါ။ ကျယ်ကျယ်ပြန့်ပြန့် ရှာဖွေဖတ်ရှုလေ့လာနိုင်ကြပါသေးသည်ခင်ဗျာ။

**နိဂုံး**  
မြန်မာလူမျိုး၊ ကမ္ဘာကျော် ပန်းတနော်သား ဆရာကြီး ဦးသန့်အကြောင်း ရေးစရာတွေက များလွန်းလှပါသည်။ သို့သော်ငြား စာရေးဆရာ ဦးသန့်အဖြစ် ရေးခွင့်ရလေးစားကြည့်ညိုခွင့်ရသည်မှာတော့ စာရှုသူများနှင့်အတူ ကျွန်တော်ဂုဏ်ယူမဆုံးဖြစ်မိပါသည်ခင်ဗျာ။

# အခွန်ဆိုင်ရာစီမံအုပ်ချုပ်မှုဥပဒေပြဋ္ဌာန်း

## ယမန်နေမှ အဆက်

(၂) အခန်း (၉) အရ အခွန်အရကောက်ခံခြင်း။

## ငွေကြေး

၄၇။ အခွန်ဥပဒေတစ်ရပ်ရပ်တွင် သီးခြားပြဋ္ဌာန်းထားခြင်းမရှိလျှင် အခွန်နှင့် ပြန်အမ်းငွေတို့ကို ကျပ်ငွေဖြင့် ပေးသွင်းခြင်း သို့မဟုတ် ပြန်အမ်းခြင်း ပြုရမည်။

## အခန်း (၁)

### အတိုး

## အတိုးဆိုင်ရာ ယေဘုယျပြဋ္ဌာန်းချက်

၄၈။ (က) အခွန်တစ်ရပ်နှင့်သက်ဆိုင်သည့်အတိုးနှင့်စပ်လျဉ်း၍ ဆောင်ရွက်ရာတွင် အခွန်ပေးဆောင်ခြင်း၊ အခွန်ကောက်ခံခြင်း၊ အငြင်းပွားခြင်းတို့နှင့်စပ်လျဉ်းသည့် လုပ်ထုံးလုပ်နည်းများ အတိုင်း ကျင့်သုံးရမည်။

(ခ) ဤဥပဒေအရ ပေးဆောင်ရမည့်အတိုးကို သီးခြားတွက်ချက်ရမည်ဖြစ်ပြီး ယင်းသည် ဥပဒေတစ်ရပ်ရပ်အရ ပြဋ္ဌာန်းထားသည့် ဒဏ်ကြေးငွေအပြင် ထပ်ဆောင်းကျသင့်ခြင်းဖြစ်သည်။

(ဂ) ပုဂ္ဂိုလ်တစ်ဦးသည် ဤအခန်းအရ အတိုးပေးသွင်းခဲ့ပြီး ယင်းပုဂ္ဂိုလ်သည် ယင်းအတိုးနှင့် ဆက်စပ်သည့်ပမာဏအတွက် ပေးဆောင်ရန်တာဝန်မရှိကြောင်း တွေ့ရှိခဲ့လျှင် ပေးသွင်းခဲ့သည့် အတိုးပမာဏကို ယင်းပုဂ္ဂိုလ်ထံ ပြန်အမ်းရမည်။

## လျော့နည်းပေးဆောင်မှုများအတွက်အတိုး

၄၉။ (က) အခွန်ပမာဏတစ်ရပ်ကို သတ်မှတ်ရက်တွင် ပေးဆောင်ခဲ့ခြင်း မရှိပါက အခွန်ထမ်းသည် ပေးဆောင်ရမည့် သတ်မှတ်ရက်မှအစ ပြု၍ အခွန်ပေးဆောင်သည့်နေ့ရက်အထိ ကာလအတွက် ယင်းပမာဏအပေါ် အတိုးပေးဆောင်ရမည်။

(ခ) စည်းကြပ်မှုအသစ် သို့မဟုတ် ပြင်ဆင်စည်းကြပ်မှုအရ အခွန်ပေးဆောင်ရမည့်စွဲတွင် အတိုးကို အခွန်ပေးဆောင်ရမည့် မူလသတ်မှတ်ရက်မှ စတင်တွက်ချက်ရမည်။

## ပြန်အမ်းငွေအတွက် အတိုး

၅၀။ (က) ညွှန်ကြားရေးမှူးချုပ်သည် ပုဒ်မ ၄၇၊ ပုဒ်မ ၄၈ (ခ) အရ ပြန်အမ်းရမည့်ပမာဏတစ်ရပ်ရှိပါက ပြန်အမ်းငွေပေါ်ပေါက်သည့်ရက်စွဲမှ ပြန်အမ်းငွေကို အမှန်တကယ် ပေးအပ်သည့်ရက်စွဲအထိ ကာလအတွက် ပြန်အမ်းရမည့် ပမာဏအပေါ်တွင် အတိုးပေးအပ်ရမည်။

(ခ) ပြန်အမ်းငွေတစ်ရပ်ကို ပုဒ်မ ၄၇၊ ပုဒ်မ ၄၈ (က) အရ နောက်ထပ်ပေးဆောင်ရန် တာဝန်ရှိသည့် အခွန်ကျသင့်မှုအတွက် ခုနှိမ်ပြီး ဖြစ်ပါက အခွန်ထမ်းသို့ ပြန်အမ်းရမည့်ပမာဏကို ယင်းအခွန်ကျသင့်မှုအတွက် ပေးသွင်းရမည့် သတ်မှတ်ရက်တွင် ပေးအပ်ပြီးဖြစ်သည်ဟု မှတ်ယူရမည်။

## အတိုးနှုန်း

၅၁။ ဝန်ကြီးဌာနသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် အတိုးနှုန်းသတ်မှတ်ခြင်း၊ ပြင်ဆင်ခြင်းတို့ကို အမိန့်ကြော်ငြာစာ ထုတ်ပြန်သတ်မှတ်နိုင်သည်။

## အခန်း (၉)

### အခွန်အရကောက်ခံခြင်း

## အခွန်အရကောက်ခံခြင်းဆိုင်ရာ ယေဘုယျပြဋ္ဌာန်းချက်

၅၂။ ညွှန်ကြားရေးမှူးချုပ်သည် ပုဒ်မ ၄၅ အရ ပျက်ကွက်သူအဖြစ် သတ်မှတ်ခြင်းခံရသူအပေါ် ဤအခန်းပါ မည်သည့်နည်းလမ်းကိုမဆို ကျင့်သုံး၍ အရကောက်ခံနိုင်သည်။

## အခွန်အရကောက်ခံခြင်းအတွက် ကာလစည်းကမ်းသတ်မှတ်ခြင်း

၅၃။ (က) အခွန်ထမ်းကို ပျက်ကွက်သူဟု သတ်မှတ်သည့် နေ့ရက်မှစတင်၍ ခြောက်နှစ်အတွင်း ဤအခန်းပါ ဥပဒေကြောင်းအရ ကောက်ခံမှုနည်းလမ်းများကို စတင်ဆောင်ရွက်ရမည်။

(ခ) ပုဒ်မ ၄၈ (က) နှင့် မဆန့်ကျင်စေဘဲ မပေးဆောင်ရသေးသော အခွန်၊ အတိုး သို့မဟုတ် ဒဏ်ကြေးငွေကို အရကောက်ခံရန် ဤဥပဒေအရ ဆောင်ရွက်ချက်တစ်ခုခုအပေါ် ကာလစည်းကမ်း သတ်မှတ်ပတ်သက်သည့် မည်သည့်ဥပဒေပြဋ္ဌာန်းချက်ကမျှ ဟန့်တားမှု သို့မဟုတ် သက်ရောက်မှု မရှိစေရ။

## ကောက်ခံ၍မရရှိနိုင်သော အခွန်မပြေကျန်ငွေများကို

### စာရင်းမှ ပယ်ဖျက်ခြင်း

၅၄။ (က) ညွှန်ကြားရေးမှူးချုပ်သည် အခွန်ဥပဒေတစ်ရပ်ရပ်အရ ပေးဆောင်ရမည့် အခွန်၊ အတိုး သို့မဟုတ် ဒဏ်ကြေးငွေပမာဏ တစ်ရပ်ရပ်ကို အရကောက်ခံနိုင်ခြင်းမရှိပါက ပြည်ထောင်စုဝန်ကြီးသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် နိုင်ငံတော်အစိုးရသို့ ကြွေးမြီအဖြစ် ပေးဆောင်ရန်ရှိသည်ကို

ပယ်ဖျက်ကြောင်း အမိန့်ချမှတ်နိုင်သည်။

(ခ) ညွှန်ကြားရေးမှူးချုပ်သည် ပုဒ်မ ၄၈ (က) အရ ကြွေးမြီပယ်ဖျက်ပေးခဲ့သည့် ပုဂ္ဂိုလ်တစ်ဦးထံတွင် မပေးဆောင်ရသေးသည့် ကြွေးမြီပမာဏအားလုံး သို့မဟုတ် တစ်စိတ်တစ်ပိုင်းကို ပြန်လည်ရရှိရန် သိမ်းဆည်းနိုင်မည့် ရရန်ပိုင်ခွင့်များရှိသည်ဟု တွေ့ရှိလျှင် ပုဒ်မ ၄၈ (က) အရ ချမှတ်ခဲ့သည့်အမိန့်ကို ပြည်ထောင်စုဝန်ကြီး၏ သဘောတူညီချက်ဖြင့် ပြန်လည်ရုပ်သိမ်းပြီး ကြွေးမြီပေးဆပ်ရန် ပြန်လည်သတ်မှတ်နိုင်သည်။

## တရားဝင်ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စု၏ မန်နေဂျာများ (Managers of Entities)

၅၅။ (က) တရားဝင်ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စု တစ်ခုသည် အခွန်ကို အချိန်မီပေးဆောင်ရန် ပျက်ကွက်ခဲ့လျှင် ယင်းပုဂ္ဂိုလ် သို့မဟုတ် ပုဂ္ဂိုလ်စု၏ မန်နေဂျာ သို့မဟုတ် မည်သည့် အချိန်တွင်မဆို မန်နေဂျာအဖြစ်ဆောင်ရွက်ခဲ့ဖူးသူ တစ်ဦးချင်းသည် သက်ဆိုင်မှုရှိသည့် အချိန်မှစတင်၍ ယင်းပုဂ္ဂိုလ် သို့မဟုတ် ပုဂ္ဂိုလ်စုအပြင် အခြားအလားတူ ပုဂ္ဂိုလ်တစ်ဦးချင်းစီ နှင့် ပူးတွဲ၍သာမက ကိုယ်စီကိုယ်လည်း အခွန်ပေးဆောင်ရန် တာဝန်ရှိသည်။

(ခ) ပုဒ်မ ၄၈ (က) ပါ ပြဋ္ဌာန်းချက်သည် ယင်းတရားဝင်ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စုအနေဖြင့် ဆက်လက်တည်ရှိခြင်း မရှိစေကာမူ သက်ရောက်မှုရှိသည်။

(ဂ) မန်နေဂျာတစ်ဦးသည် အခွန်ပေးဆောင်ရန် ပျက်ကွက်မှု စတင်ပေါ်ပေါက်ခြင်းနှင့် ဆက်လက်ဖြစ်ပွားခြင်းမရှိစေရန် ကာကွယ်တားဆီးမှုကို မန်နေဂျာရာထူးရှိသည့် သာမန်ဆင်ခြင်တုံတရားရှိသူတစ်ဦးက ကျင့်သုံးဆောင်ရွက်မည်ဖြစ်သည့်အတိုင်း ဂရုပြုမှု၊ အားထုတ်မှု၊ ကျွမ်းကျင်မှုတို့ဖြင့် ကျင့်သုံးဆောင်ရွက်ခဲ့လျှင် ပုဒ်မ ၄၈ (က) သည် ယင်းမန်နေဂျာအပေါ် သက်ရောက်မှုမရှိစေရ။

(ဃ) မန်နေဂျာသည် အစုစပ်လုပ်ငန်းတစ်ခု၏ လက်ရှိအစုဝင်ဖြစ်လျှင် ပုဒ်မ ၄၈ (ဂ) အရ အကာအကွယ်ကို မရရှိစေရ။

(င) ဤပုဒ်မအရ ညွှန်ကြားရေးမှူးချုပ်ထံ မန်နေဂျာတစ်ဦးက ပေးဆောင်ရမည့် အခွန်ပမာဏများသည် မန်နေဂျာ၏ ကိုယ်တိုင်အခွန်ပေးဆောင်ရန်တာဝန်ဖြစ်သည်။

(စ) မန်နေဂျာတစ်ဦးသည် ပုဒ်မ ၄၈ (က) အရ အခွန်ပေးဆောင်ရန် တာဝန်ရှိသည့်အတွက် အခွန်ပေးဆောင်ခဲ့လျှင် ယင်းမန်နေဂျာသည် ပေးဆောင်ထားသည့်ပမာဏကို တရားဝင် ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စုထံမှ ရရန်ရှိသည့် ကြွေးမြီအဖြစ် ပြန်လည်ရယူနိုင်သည်။

(ဆ) တရားဝင်ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စုတစ်ခု၏ သက်ဆိုင်ရာအခွန်အတွက် စည်းကြပ်ရမည့်ကာလ စည်းကမ်း သတ်မှတ်ချက်များပါက ယင်းပုဂ္ဂိုလ် သို့မဟုတ် ပုဂ္ဂိုလ်စုတစ်ခု၏ မန်နေဂျာအပေါ် ဤပုဒ်မအရ စည်းကြပ်မှုမပြုနိုင်။

(ဇ) ဤပုဒ်မအရ -

(၁) တရားဝင်ရပ်တည်မှုရှိသည့်ပုဂ္ဂိုလ် သို့မဟုတ် ပုဂ္ဂိုလ်စု၏ မန်နေဂျာဟုဆိုရာတွင် ယင်းပုဂ္ဂိုလ် သို့မဟုတ် ပုဂ္ဂိုလ်စု၏ မန်နေဂျာအဖြစ် ဆောင်ရွက်လျက်ရှိသည်ဟု မှတ်ယူနိုင်သည့် ပုဂ္ဂိုလ်တစ်ဦးလည်းပါဝင်သည်။

(၂) သက်ဆိုင်မှုရှိသည့် အချိန်ဆိုသည်မှာ တရားဝင်ရပ်တည်မှုရှိသည့် ပုဂ္ဂိုလ် သို့မဟုတ် ပုဂ္ဂိုလ်စု၏ အခွန်တာဝန်တစ်ရပ်ရပ်ကို ပေါ်ပေါက်စေသော အကြောင်းခြင်းရာများမတိုင်မီ ခြောက်လကာလကိုဆိုသည်။

## တရားစွဲဆိုခြင်းဆိုင်ရာလုပ်ထုံးလုပ်နည်းများ

၅၆။ (က) ပေးသွင်းရန်ရှိနေသည့် အခွန်သည် နိုင်ငံတော်အစိုးရသို့ ပေးသွင်းရမည့် ကြွေးမြီဖြစ်ပြီး ယင်းကို အခြားမြီရင်းများထံ ပေးရန်ရှိသည့် ကြွေးမြီများထက် ဦးစားပေးရမည်ဖြစ်ကာ ညွှန်ကြားရေးမှူးချုပ်ထံသို့ ပေးသွင်းရန်ဖြစ်သည်။

(ခ) ပုဂ္ဂိုလ်တစ်ဦးသည် သတ်မှတ်ထားသော အချိန်တွင် အခွန်ပေးဆောင်ရန် ပျက်ကွက်ပါက ပေးဆောင်ရမည့်အခွန်အနက်မှ ပေးဆပ်ရန်ရှိသည့်ကြွေးမြီကို ပြန်လည်ရရှိစေရန်အလို့ငှာ ညွှန်ကြားရေးမှူးချုပ်သည် စီရင်ပိုင်ခွင့်ရှိသည့် သက်ဆိုင်ရာ တရားရုံးတစ်ခုခုတွင် ဥပဒေကြောင်းအရ အရေးယူခြင်းကို စတင်ဆောင်ရွက်နိုင်သည်။

(ဂ) ဤပုဒ်မအရ မည်သည့်တရားစွဲဆိုမှုတွင်မဆို တရားပြိုင်အမည်နှင့် ပေးဆောင်ရမည့် အခွန်ပမာဏကိုဖော်ပြသော ညွှန်ကြားရေးမှူးချုပ်က လက်မှတ်ရေးထိုးထားသည့် အထောက်အထားသည် ယင်းအခွန်ပမာဏကို ပေးဆောင်ရမည်ဖြစ်ကြောင်း

လုံလောက်သည့် သက်သေခံချက်ဖြစ်စေရမည်။

## အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့် (Lien)

၅၇။ (က) အခွန်ထမ်းသည် အခွန်ကို သတ်မှတ်ရက်တွင် ပေးဆောင်ရန် ပျက်ကွက်ပါက အဆင့်ဆင့်တိုးပွားလာနိုင်သည့် အတိုး၊ ဒဏ်ကြေးငွေနှင့် ကောက်ခံရသည့် ကုန်ကျစရိတ်တို့ အပါအဝင် ဖြစ်သည့် အခွန်ထမ်းပေးဆောင်ရမည့်ပမာဏနှင့်အညီဖြစ်သော အခွန်ထမ်းပိုင်ဆိုင်သည့် ပစ္စည်းဥစ္စာများကို ညွှန်ကြားရေးမှူးချုပ်က လက်ဝယ်ထိန်းသိမ်းထားပိုင်ခွင့်ရှိပြီး ယင်းသည် ဤပုဒ်မတွင် အခြားနည်းအားဖြင့် ဖော်ပြထားခြင်းမှအပ အခြားအခွင့်အရေးအားလုံးထက် ဦးစားပေးဆောင်တွင်ရှိရမည်။

(ခ) ပုဒ်မ ၄၈ (က) တွင် ဖော်ပြပါအကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်သည် အခွန်ပေးဆောင်ရန် သတ်မှတ်ရက် ကုန်ဆုံးသည် ညသန်းခေါင်ယံအချိန်မှ စတင်ပေါ်ပေါက်ပြီး အခွန်ကိုအကျေပေးဆောင်ပြီးသည့် အချိန်အထိလည်းကောင်း၊ အချိန်ကျော်လွန်သွားခြင်းကြောင့် အာဏာသက်ရောက်ခြင်း မရှိတော့သည်အထိလည်းကောင်း ဆက်လက်တည်မြဲစေရမည်။

(ဂ) ဤပုဒ်မအရ ချမှတ်သည့်ပိုင်ဆိုင်မှုအပေါ် အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်သည် အောက်ပါအခြေအနေ တစ်ရပ်ရပ်အရ အခွန်ထမ်း၏ ပိုင်ဆိုင်ပစ္စည်း တစ်ရပ်ရပ်ကို သဘောရှိဖြင့် ဝယ်ယူထားသူ၊ ယင်းအား အပေါင်ပစ္စည်းအဖြစ် ထိန်းသိမ်းထားသူနှင့် တည်ဆဲဥပဒေ တစ်ရပ်ရပ်အရ ပိုင်ဆိုင်ခွင့် အန္တယ်ရှိသူများ၏ အကျိုးစီးပွားကို ထိခိုက်နစ်နာခြင်း မရှိစေရ။

(၃) အကြွေးမကျေမီလက်ဝယ်ထိန်းသိမ်းထားသည့် ပစ္စည်း ဖြစ်ကြောင်း မသိရှိမီကပင် ယင်းပုဂ္ဂိုလ်သည် ဥပဒေနှင့် အညီ လက်ဝယ်ရရှိပိုင်ဆိုင်ထားခြင်း။

(၂) အဆိုပါပစ္စည်းအား အခွန်ထမ်း၏ ပိုင်ဆိုင်မှုနှင့်စပ်လျဉ်း၍ လွှဲပြောင်းခြင်းမပြုရန် တားမြစ်ကြောင်း မှတ်ပုံတင်မှုကို ဆောင်ရွက်သည့် သက်ဆိုင်ရာအစိုးရအဖွဲ့စည်းများ သို့ ညွှန်ကြားရေးမှူးချုပ်က စာဖြင့်အကြောင်းကြားခြင်း မပြုမီကပင် ဥပဒေနှင့်အညီ လက်ဝယ်ရရှိပိုင်ဆိုင်ထားခြင်း။

(ဃ) ညွှန်ကြားရေးမှူးချုပ်သည် စည်းကြပ်ပြီးသည့် အခွန် သို့မဟုတ် ဆက်စပ်နေသည့် အတိုး သို့မဟုတ် ဒဏ်ကြေးငွေကို အခွန်ထမ်းက အပြေအကျေသော်လည်းကောင်း၊ တစ်စိတ်တစ်ပိုင်းသော်လည်းကောင်း ပေးဆောင်ခြင်းမရှိလျှင် အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်ရှိကြောင်း အကြောင်းကြားစာကို မည်သည့်အချိန်တွင်မဆို ထုတ်ဆင့်နိုင်သည်။

(င) အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့် ရှိကြောင်း အကြောင်းကြားစာ ထုတ်ပြန်ရန်အတွက် နည်းလမ်းများကို စည်းမျဉ်းများဖြင့် သတ်မှတ်နိုင်သည်။ အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်ရှိကြောင်း အကြောင်းကြားစာ ထုတ်ပြန်ပြီးစေကာမူ အကြောင်းကြားစာပါအတိုင်း သက်ရောက်မှုမရှိနိုင်မည့် အကျိုးစီးပွားအမျိုးအစားများကို စည်းမျဉ်းများဖြင့် သတ်မှတ်နိုင်သည်။

(စ) အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်ကို သက်ဆိုင်ရာ မှတ်ပုံတင်ရုံးတွင် မှတ်ပုံတင်ခြင်းမပြုမီ ညွှန်ကြားရေးမှူးချုပ်သည် ထိုသို့ မှတ်ပုံတင်မည့်အကြောင်း အခွန်ထမ်းထံ အကြောင်းကြားစာပေးပို့ရမည်။

(ဆ) အခွန်ကောက်ခံခွင့်ကို ပျက်ပြားစေနိုင်သည့်ဟု ညွှန်ကြားရေးမှူးချုပ်က အထောက်အထားတစ်စုံတစ်ရာတွေ့ရှိပါက ပုဒ်မ ၄၈ (စ) ပါ အကြောင်းကြားစာကိုမပို့ဘဲ ဆက်လက်ဆောင်ရွက်နိုင်သည်။

(ဇ) ညွှန်ကြားရေးမှူးချုပ်သည် ဤပုဒ်မအရ အကြွေးမကျေမီ ပစ္စည်းကို လက်ဝယ်ထိန်းသိမ်းထားပိုင်ခွင့်ကို ကျင့်သုံးရာတွင် လိုအပ်ပါက သက်ဆိုင်ရာတရားရုံးသို့ လျှောက်ထားနိုင်သည်။

(ဈ) ဤပုဒ်မအရ သက်ရောက်ခြင်းခံရသည့် ပုဂ္ဂိုလ်တစ်ဦးသည် အကြွေးမကျေမီ ပစ္စည်းကို လက်ဝယ်ထားပိုင်ခွင့်ကို ရုပ်သိမ်းပေးပါရန် ညွှန်ကြားရေးမှူးချုပ်ထံ တင်ပြနိုင်သည်။ ထိုသို့ တင်ပြခြင်းကို ညွှန်ကြားရေးမှူးချုပ်က ငြင်းပယ်သည့်အခါ သက်ဆိုင်ရာတရားရုံးသို့ အယူခံဝင်ရောက်နိုင်သည်။

## အခွန်ထမ်း၏ ပစ္စည်းအပေါ်တွင် ဒီကရီအတည်ပြုခြင်း

### (Execution)

၅၈။ (က) အခွန်ထမ်းသည် အခွန်ပေးဆောင်ရန် ပျက်ကွက်ပါက ညွှန်ကြားရေးမှူးချုပ်သည် အခွန်ထမ်း၏ပစ္စည်းကို သိမ်းဆည်းနိုင်သည်။ သို့ရာတွင် ပုဒ်မ ၅၇၊ ပုဒ်မ ၄၈ (ဆ) အရ ခုံဖြတ်သည့်အခါမှတစ်ပါး ညွှန်ကြားရေးမှူးချုပ်သည် အခွန်ထမ်း၏ပစ္စည်းကို သိမ်းဆည်းမည်ဖြစ်ကြောင်း အကြောင်းကြားစာပေးပို့ပြီး ရက်ပေါင်း ၃၀ အတွင်း အခွန်ပေးဆောင်ရန် ပျက်ကွက်မှုသာလျှင် ညွှန်ကြားရေးမှူးချုပ်က ပစ္စည်းသိမ်းဆည်းခြင်းကို ဆက်လက်ဆောင်ရွက်နိုင်သည်။ (ဆက်လက်ဖော်ပြပါမည်)




### ဂျပန်နိုင်ငံအကူအညီဖြင့် ချောင်းကူးငုပ်လျှိုးတံတားတည်ဆောက်မည်

ကလေးဝ ဇွန် ၁၄  
စစ်ကိုင်းတိုင်းဒေသကြီး ကလေးဝမြို့နယ်တွင် ဂျပန်နိုင်ငံ စေတနာ့ဝန်ထမ်းအဖွဲ့အစည်း Japan Infrastructure Partner (JIP) အဖွဲ့၏ အကူအညီဖြင့် ယူဇလယ်-အင်ဒုတ် ကျေးရွာချင်းဆက်လမ်းပေါ်ရှိ မြို့မကျေးရွာနှင့် နောင်ဖန်ကျေးရွာကြား ချောင်းကူးငုပ်လျှိုးတံတားကို ဇူလိုင်လမှစ၍ ချောင်းရေအမြင့်ဆုံးအချိန်ကို တိုင်းတာပြီး တည်ဆောက်သွားမည် ဖြစ်သည်။

ယင်းငုပ်လျှိုးတံတား၏အမြင့်သည် မိုးရာသီကာလ ပုံမှန်ရေတက်မှတ်ထက်မြင့်၍ တည်ဆောက် ထားသည့်အတွက် အများပြည်သူများ အခက်အခဲမရှိ အသုံးပြုနိုင်ပြီး ထူးကဲကြေးသည့်အချိန်တွင် ရေအောက်သို့မြုပ်နေ၍ သစ်တုံးနှင့် ဒိုက်ဖတ်များ တံတားပေါ်မှကျော်သွားမည်ဖြစ်ကြောင်း သိရသည်။

အဆိုပါ ဂျပန်နိုင်ငံအခြေစိုက် (JIP) အဖွဲ့သည် ကျေးလက်ဒေသရှိ ချောင်းကူးနေရာများတွင် ဒေသခံပြည်သူများ၊ ကျောင်းသား ကျောင်းသူများ ဘေးအန္တရာယ်ကင်းရှင်းစွာ ဖြတ်သန်းသွား လာနိုင်ရန်ရည်ရွယ်၍ ချောင်းကူးငုပ်လျှိုးတံတားများအား ကုသိုလ်ဖြစ်တည်ဆောက်ပေးနေသော အဖွဲ့အစည်းတစ်ခုဖြစ်ပြီး စစ်ကိုင်းတိုင်းဒေသကြီးအတွင်းတွင် ကလေးဝ၊ ကနီ၊ အင်းတော်တို့၌ ချောင်းကူးငုပ်လျှိုးတံတားများကို တည်ဆောက်ပေးသွားမည်ဖြစ်ကြောင်း ပြည်သူ့လွှတ်တော် ကိုယ်စားလှယ် ဦးသန်းထွန်းမြင့်ထံမှ သိရသည်။



တည်ဆောက်မည့်ပုံစံပုံ။

### ချင်းပြည်နယ်တွင် သဘာဝဘေးလျော့ပါးရေး အလုပ်ရုံဆွေးနွေး

ဟားခါး ဇွန် ၁၄  
ချင်းပြည်နယ် ဘေးအန္တရာယ် ဆိုင်ရာ စီမံခန့်ခွဲမှုဦးစီးဌာန နှင့် IOM တို့ ပူးပေါင်းကျင်းပ သော သဘာဝဘေးလျော့ပါး ရေးဆိုင်ရာ ဆက်နွယ်ပတ် သက်သူများနှင့် အလုပ်ရုံ ဆွေးနွေးပွဲကို ဇွန် ၁၄ ရက် နံနက် ၉ နာရီခွဲက ဟားခါး မြို့နယ် စုပေါင်းရုံးခန်းမ၌ ကျင်းပသည်။



ဘေးအန္တရာယ်ဆိုင်ရာစီမံ ခန့်ခွဲမှုဦးစီးဌာန ပြည်နယ် ဦးစီးမှူး ဦးကျော်စိုးဝင်းက ချင်းပြည်နယ်သည် တောင်ပေါ်ဒေသ ဖြစ်သည်နှင့်အညီ မိုးသည်းထန်စွာရွာသွန်းမှုများဖြစ်ပွားပါက မြေပြိုမှုဘေးအန္တရာယ်များ ကြုံတွေ့ရပြီး ၂၀၁၅-၂၀၁၆ ခုနှစ်များ တွင် မြေပြိုမှုဘေးကြုံတွေ့ခဲ့ကြောင်း၊ သဘာဝဘေးအန္တရာယ်များ ကြောင့် လူ့အသက်အိုးအိမ်ပစ္စည်းများ ထိခိုက်ပျက်စီးဆုံးရှုံးမှု များစွာ ကြုံတွေ့ခဲ့ကြောင်း၊ ဘေးအန္တရာယ်များကို မဖြစ်ပွားအောင် တားဆီး၍ မရနိုင်သော်လည်း ဖြစ်လာပါက ထိခိုက်ပျက်စီးဆုံးရှုံးမှု နည်းပါးစေရေးအတွက် မဖြစ်ပွားမီ ကြိုတင်ကာကွယ်ခြင်း၊ ကြိုတင် ပြင်ဆင်ခြင်းလုပ်ငန်းများ၊ ဘေးဖြစ်ပွားပါက အရေးပေါ်တုံ့ပြန် ဆောင်ရွက်ရေးလုပ်ငန်းများနှင့် ပြန်လည်ထူထောင်ရေးလုပ်ငန်း များ စသည့်ဘေးအန္တရာယ် စီမံခန့်ခွဲမှုလုပ်ငန်းစဉ်များကို မိမိတို့ အနေဖြင့် စနစ်တကျ ကြိုတင်ပြင်ဆင် စီမံဆောင်ရွက်ထားမှသာ

ထိရောက်လျင်မြန်စွာ ဖြေရှင်းဆောင်ရွက်နိုင်မည်ဖြစ်ကြောင်း ပြောကြားသည်။  
ထို့နောက် IOM မှ အမျိုးသားအစီအစဉ်အရာရှိ ဒေါ်အေး သိမ့်သူက အလုပ်ရုံဆွေးနွေးပွဲ ပြုလုပ်ရခြင်း၏ရည်ရွယ်ချက်များ ကို ရှင်းလင်းပြောကြားပြီးနောက် ချင်းပြည်နယ်အတွင်း ဆောင် ရွက်ထားရှိသော သဘာဝဘေးလျော့ပါးရေးလုပ်ငန်းစဉ်များနှင့် တွေ့ကြုံရသောအခက်အခဲများကိုလည်းကောင်း၊ ပြည်နယ် အတွင်း ဖော်ဆောင်လျက်ရှိသော လုပ်ငန်းစဉ်များနှင့် ရှေ့ဆက် ဖော်ဆောင်သင့်သည့်လုပ်ငန်းစဉ်များအပေါ် ဆွေးနွေးခြင်းနှင့် တက်ရောက်လာသူများက ကဏ္ဍအသီးသီး အုပ်စုလိုက် ဆွေးနွေး မှုများ ဆောင်ရွက်ကြကြောင်း သိရသည်။

ခရိုင်(ပြန်/ဆက်)

### နတ်တလင်းတွင် ဆေးစိမ်ခြင်ထောင်များပေးအပ်

နတ်တလင်း ဇွန် ၁၄  
ပဲခူးတိုင်းဒေသကြီး နတ်တလင်းမြို့နယ် ကစုရွာကျေးလက်ဆေးပေးခန်းတွင် ဇွန် ၁၄ ရက် နံနက် ၉ နာရီက ကျန်းမာရေးအသိပညာပေးဟောပြော၍ ဆေးစိမ်ခြင်ထောင်များ ပေးဝေခဲ့သည်။  
ကစုရွာရှိ လူဦးရေ ၉၇၀၊ အိမ်ထောင်စု ၂၉၆ စုအတွက် တာရှည်ခံဆေးစိမ် ခြင်ထောင် ၅၀၆ လုံးကို လူဦးရေအလိုက် ဝေငှပေးသည်။ အလားတူ ဖလံပင် အနောက်စုရွာနေ လူဦးရေ ၅၄၆ ဦး၊ အိမ်ထောင်စု ၁၅၁ စုအတွက် ဆေးစိမ် ခြင်ထောင် ၂၅၂ လုံး၊ မင်းဘူးကျွန်းအထက်စုရွာရှိ လူဦးရေ ၃၂၂ ဦး၊ အိမ်ထောင်စု ၈၉ စုအတွက် ဆေးစိမ်ခြင်ထောင် ၁၈၈ လုံးတို့ကို အခမဲ့ပေး ဝေခဲ့ကြောင်း သိရသည်။



သယ်နှံးကျွန်းမြို့နယ်ရဲတပ်ဖွဲ့မှူး ယာယီရဲမှူး ကောင်းနိုင်သည် ဇွန် ၁၂ ရက် မွန်းလွဲ ၂ နာရီတွင် (c/a) ရပ်ကွက် မွှားရုံ ရပ်ကွက်နေပြည်သူများအား မှုခင်းအသိပညာပေး ဟောပြောခြင်းနှင့် မြို့နယ်၊ ရပ်ကွက်လိုမြဲရေးဆိုင်ရာ အသိပညာပေး ဆွေးနွေးခြင်းများ ဆောင်ရွက်ခဲ့ရာ ရပ်ကွက်နေပြည်သူ ၇၀ ခန့် တက်ရောက်ခဲ့ကြောင်း သိရသည်။ (ကြေးမုံ)

### တာချီလိတ်နယ်စပ်မှ နိုင်ငံခြားသားဧည့်သည်များ တစ်ပတ်အတွင်း ၂၄၀၉၃ ဦး ဝင်ရောက်လည်ပတ်

တာချီလိတ် ဇွန် ၁၄  
တာချီလိတ်နယ်စပ်ဝင်ပေါက်မှတစ်ဆင့် နိုင်ငံခြား သားခရီးသွားဧည့်သည်များ နေ့စဉ်ဝင်ရောက် လည်ပတ်လျက်ရှိရာ ဇွန် ၇ ရက်မှ ဇွန် ၁၄ ရက်ထိ ထိုင်းနိုင်ငံသားအများစုပါဝင်သည့် နိုင်ငံခြားသား ကမ္ဘာလှည့်ခရီးသွားဧည့်သည် နေ့ချင်းပြန်နှင့် ညအိပ်ခရီးစဉ်အဖြစ် စုစုပေါင်း ၂၄၀၉၃ ဦး ဝင်ရောက်လည်ပတ်ခဲ့ပြီး ၂၀၁၉ ခုနှစ် ဇန်နဝါရီလမှ ဇွန်လအတွင်း ၅၄၈၇၉၅ ဦးရှိကြောင်း ဟိုတယ်နှင့် ခရီးသွားညွှန်ကြားမှုဦးစီးဌာန တာချီလိတ်ရုံးခွဲမှ သိရသည်။  
နိုင်ငံခြားသား ခရီးသွားဧည့်သည်များသည် မြန်မာနိုင်ငံအတွင်း ဘုရားဖူးခြင်း၊ ရေမြေတော တောင် သဘာဝအလှရှုခင်းများနှင့် အထင်ကရ နေရာများ၊ တိုင်းရင်းသားများ၏ ရိုးရာယဉ်ကျေးမှု ဓလေ့ထုံးစံများကို ဗဟုသုတအဖြစ် ကြည့်ရှု လေ့လာရန် ဝင်ရောက်လျက်ရှိရာ တစ်ပတ်အတွင်း တာချီလိတ်နေ့ချင်းပြန်အဖြစ် ထိုင်းနိုင်ငံသား ၂၂၅၈၆ ဦးနှင့် တတိယနိုင်ငံသား (နိုင်ငံခြားသား) ၃၂၇ ဦး၊ ညအိပ်ခရီးစဉ်အဖြစ် မိုင်းဖြတ်မြို့နှင့် ကျိုင်းတုံမြို့သို့ ထိုင်းနိုင်ငံသားအများစုပါဝင်သည့် တတိယနိုင်ငံသား ကမ္ဘာလှည့်ခရီးသည် ၇၈ ဦး၊ ပြည်တွင်းခရီးစဉ်သို့ ဗီဇာဖြင့် (ဗီဇာကင်းလွတ် ခွင့်ရ) နိုင်ငံသားအပါအဝင် နိုင်ငံခြားသားကမ္ဘာ



လှည့်ခရီးသည် ၁၁၈၂ ဦး ဝင်ရောက်လည်ပတ်ခဲ့ သည်။  
တာချီလိတ်နယ်စပ်ဝင်ပေါက်မှ ၂၀၁၉ ခုနှစ် ဇန်နဝါရီ ၁ ရက်မှ ဇွန် ၁၄ ရက်ထိ နေ့ချင်းပြန်နှင့် ညအိပ်ခရီးသည် ထိုင်းနိုင်ငံသား ၅၀၃၁၀၇ ဦး၊ တတိယနိုင်ငံသား (နိုင်ငံခြားသား) ၆၃၃၃ ဦး၊ လန်တောင်းဘုရားနေ့ချင်းပြန် ထိုင်းနိုင်ငံသား ၁၉၁

ဝေယံလင်း(ပြန်/ဆက်)

### မိုးရာသီ မြစ်ရေကြီးချိန် ချင်းတွင်းမြစ်ကြောင်းတစ်လျှောက်ရှိ အန္တရာယ်ရှိသော ရေဝဲနေရာခုနစ်ခုအား သတိပေးချက်ထုတ်ပြန်

မုံရွာ ဇွန် ၁၄  
မြစ်ရေကြီးချိန်တွင် ချင်းတွင်းမြစ်ကြောင်း တစ်လျှောက်ရှိ အန္တရာယ်ရှိသော ရေဝဲနေရာ ခုနစ်ခုအား ရေယာဉ်များအနေဖြင့် သတိဖြင့် ခုတ်မောင်းသွားလာကြရန် စစ်ကိုင်းတိုင်း ဒေသကြီး ရေကြောင်းပို့ဆောင်ရေးညွှန်ကြား မှုဦးစီးဌာနက ဇွန် ၁၂ ရက်တွင် သတိပေးချက် ထုတ်ပြန်ထားသည်။  
“မိုးရာသီမှာ မြစ်တတ်တဲ့ရေဝဲရှိတဲ့နေရာ

တွေမှာ ရေစီးသန်တဲ့ခါမှာ ဝဲစုပ်ပြီးနစ်တတ် တယ်။ မိုးရာသီမှာ ရေပြင်ကတော့ ကျယ်သွား ပြီး ရေယာဉ်အကြီးတွေက လွတ်လွတ် လပ်လပ်မောင်းလို့ရတယ်။ ရေယာဉ် အသေး တွေကျတော့ စက်ရပ်ပြီးပျောက်တာတို့၊ မြုပ် တာတို့၊ လှိုင်းကြောင့်မြုပ်တာက မိုးရာသီမှာ အဖြစ်များတယ်။ ဟောပြောပွဲတွေမှာ အဓိက ထားပြီးပြောတယ်။ ခရီးသည်တွေ သတိမှတ် ဦးရေထက် ပိုပြီးတင်မယ်၊ အင်ဂျင်တွေ မကောင်း

တာတို့ကြောင့် ရေပျောက်ပြီး ရေဝဲထဲရောက် မယ်ဆိုရင် မြုပ်တတ်တယ်။ အဲဒါတွေကို သတိ ပြုဆင်ခြင်ဖို့ အခုလို သတိပေးချက်ထုတ်ပြန် ခြင်းဖြစ်ပါတယ်” ဟု စစ်ကိုင်းတိုင်းဒေသကြီး ရေကြောင်းပို့ဆောင်ရေးညွှန်ကြားမှုဦးစီး ဌာနမှ တိုင်းဒေသကြီးဦးစီးမှူး ဦးအောင်သန်း က ပြောသည်။  
ချင်းတွင်းမြစ်ကြောင်းတစ်လျှောက် ရေဝဲ သတိပေးချက်ထုတ်ပြန်သည့် နေရာများ

အဖြစ် မုံရွာမြို့နယ်နှင့် ကနီမြို့နယ်ကြား ရေမိုင် ၁၉ မိုင်ရှိ ရွှေစာရေဝဲ၊ ကနီမြို့နယ်နှင့် မင်းကင်း မြို့နယ်ကြား ရေမိုင် ၉၀ ရှိ ဝက်သိုက်ဝဲ၊ မင်းကင်း မြို့နယ်နှင့် ကလေးဝမြို့နယ်ကြား ရေမိုင် ၁၄၄ မိုင်ရှိ ဝဲဝဲ၊ ကလေးဝမြို့နယ်နှင့် မော်လိုက် မြို့နယ်ကြား ရေမိုင် ၁၆၀ ရှိ လောင်းဂရိတ်ဝဲ၊ ကလေးဝမြို့နယ်နှင့် မော်လိုက်မြို့နယ်ကြား ရေမိုင် ၁၆၅ မိုင်ရှိ မစိန်ဝဲ၊ မော်လိုက်မြို့နယ် နှင့်ဖောင်းပြင်မြို့နယ်အကြား ရေမိုင် ၂၃၀ ရှိ

ရွှေပုလ္လင်ဝဲ၊ ဟုမ္မလင်းမြို့နယ်နှင့် ခန္တီးမြို့နယ် ကြား ရေမိုင် ၄၄၇ မိုင်ရှိ ကတိုးဝဲတို့အား ဖြတ် သန်းမောင်းနှင်သွားလာကြမည့် လူစီးအမြန် ရေယာဉ်များနှင့် ကုန်တင်ရေယာဉ်များ သတိ ပြသွားလာနိုင်ကြရန် စစ်ကိုင်းတိုင်းဒေသကြီး ရေကြောင်းပို့ဆောင်ရေးညွှန်ကြားမှုဦးစီး ဌာနမှ သတိပေးချက်ထုတ်ပြန်ထားကြောင်း သိရသည်။

ဝင်းဦး(ဇေယျာတိုင်း)

အားကစား၊ အနုပညာ

# ဆာရီအား ဂျူဗင်တပ်သို့ ပြောင်းရွှေ့ခွင့် ချယ်လ်ဆီးပေးမည်

ချယ်လ်ဆီးအသင်းနည်းပြ ဆာရီသည် အီတလီစီးရီးအေကလပ် ဂျူဗင်တပ်အသင်းသို့ ပြောင်းရွှေ့ကိုင်တွယ်မည်ဖြစ်ပြီး ချယ်လ်ဆီးအသင်းကလည်း နည်းပြဆာရီအား ခွင့်ပြုခဲ့ကြောင်းသိရသည်။

နည်းပြဆာရီကလည်း ဂျူဗင်တပ်အသင်းသို့ ပြောင်းရွှေ့ကစားရန်အတွက် ချယ်လ်ဆီးအသင်း တာဝန်ရှိသူများထံ တောင်းဆိုထားကြောင်းလည်း သိရသည်။ လက်ရှိတွင် နည်းပြဆာရီနှင့် ချယ်လ်ဆီးအသင်းတို့အကြား သဘောတူညီမှုရရှိခဲ့ပြီဖြစ်သောကြောင့် ၂၀၁၉-၂၀၂၀ ဘောလုံးရာသီတွင် နည်းပြဆာရီသည် ဂျူဗင်တပ်အသင်းတွင် နည်းပြသစ်တစ်ဦးအဖြစ် မြင်တွေ့ရမည်လည်း ဖြစ်သည်။

နည်းပြဆာရီသည် ၂၀၁၈ ခုနှစ် ဇူလိုင်လတွင် နာပိုလီအသင်းမှ ချယ်လ်ဆီးအသင်းသို့ ရောက်ရှိလာခဲ့သူဖြစ်ပြီး ၂၀၁၈-၂၀၁၉ ဘောလုံးရာသီတွင် ချယ်လ်ဆီးအသင်းအား ပရီမီယာလိဂ်ပြိုင်ပွဲတွင် အဆင့်(၃)နေရာ၌ ရပ်တည်ခွင့်ရရှိရေးနှင့် ဥရောပ၏ ဒုတိယအဆင့်မြင့်

ဆုံးဆုဖလားဖြစ်သည့် ယူရိုပါလိဂ်ဖလားရရှိရေးတို့ကို စွမ်းဆောင်ပေးနိုင်ခဲ့သူလည်း ဖြစ်သည်။

လက်ရှိထွက်ပေါ်လျက်ရှိသည့် သတင်းများအရ နည်းပြဆာရီသည် ဂျူဗင်တပ်အသင်းသို့ ပြောင်းရွှေ့ကိုင်တွယ်ရန် ပေါင်ငါးသန်းဖြင့် သဘောတူညီထားကြောင်းလည်း သိရသည်။

ဆာရီသည် ချယ်လ်ဆီးအသင်းသို့ ပြောင်းရွှေ့လာချိန်တွင် သုံးနှစ်စာချုပ် ချုပ်ဆိုခဲ့သော်လည်း အသင်းပိုင်ရှင်အေဘရာမိုဗစ်ချ် လက်ထက်တွင် ချယ်လ်ဆီးအသင်းမှ ထွက်ခွာသည့် ကိုးဦးမြောက် နည်းပြလည်း ဖြစ်လာခဲ့ကြောင်း သိရသည်။

နည်းပြဆာရီ ချယ်လ်ဆီးအသင်းမှ ထွက်ခွာသွားပါက ချယ်လ်ဆီးကစားသမားဟောင်းဖြစ်သည့် ဖရန်လမ်းပတ်က ချယ်လ်ဆီးအသင်းနည်းပြဖြစ်လာရန် မျှော်လင့်လျက်ရှိပြီး ဖရန်လမ်းပတ်သည် ချယ်လ်ဆီးအသင်းတွင် ၁၃ နှစ်ကြာ ဖြတ်သန်းခဲ့ရာ၌ ဆုဖလား ၁၁ လုံးအထိ ရယူထားနိုင်ခဲ့သူလည်း ဖြစ်သည်။



# လက်စတာနောက်ခံလူ မာကီယာအား ပေါင်သန်း ၈၀ ဖြင့် ခေါ်ယူရန် မန်စီးတီးအသင်းနှင့်အပြိုင် မန်ယူအသင်း ကြိုးပမ်းမည်

မန်ယူအသင်းသည် လက်စတာစီးတီးအသင်း၏ နောက်တန်းကစားသမား မာကီယာအား ခေါ်ယူရန်အတွက် မန်ချက်စတာမြို့နယ် ပြိုင်ဘက်မန်စီးတီးအသင်းနှင့်အပြိုင် ကြိုးပမ်းသွားမည်ဖြစ်ကြောင်း သိရသည်။

လက်ရှိတွင် လက်စတာစီးတီးအသင်း နောက်တန်းကစားသမား မာကီယာအား ပြောင်းရွှေ့ကြေးပေါင်သန်း ၈၀ အနည်းဆုံးပေးရမည် ဖြစ်ကြောင်းလည်း သိရသည်။

နောက်တန်းကစားသမား မာကီယာကိုယ်တိုင်ကလည်း ယခုနှစ်နေရာသီအပြောင်းအရွှေ့ကာလအတွင်း အသင်းပြောင်းရွှေ့ကစားမည်ဆိုပါက ပရီမီယာလိဂ်အသင်းတွေကိုသာ ရွေးချယ်မည်ဖြစ်ကြောင်း ပြောကြားထားပြီး မန်စီးတီးအသင်းကမူ မာကီယာအား ခေါ်ယူရန် ဆန္ဒရှိနေသော်လည်း ပြောင်းရွှေ့ကြေးပေါင်သန်း ၅၀

အထိသာ ပေးမည်ဖြစ်ကြောင်း ပြောကြားခဲ့သည်။ ထို့ကြောင့် မန်ယူအသင်းအနေဖြင့် လက်စတာစီးတီးအသင်းက တောင်းဆိုထားသည့် ဈေးနှုန်းနှင့် နီးစပ်သည့်ဈေးနှုန်းကို ပေးချေရန် ပြင်ဆင်လျက်ရှိကြောင်း နှင့် အသက် ၂၆ နှစ်အရွယ် နောက်ခံလူမာကီယာ၏ အနာဂတ်သည်လည်း အိုးထရက်ဖွံ့ဖြိုးလာနိုင်ကြောင်း သိရသည်။

မန်ယူအသင်းသည် ဝေးလူငယ်ကစားသမား အန်နီယယ်ဂျိမ်းစ်အား ပေါင် ၁၇ သန်းဖြင့် ခေါ်ယူခဲ့ပြီးနောက် အသင်းကို ပြန်လည်တည်ဆောက်ရန်အတွက် နည်းပြဆိုးရှားက နောက်တန်းကစားသမား မာကီယာအား ပစ်မှတ်ထားလာခဲ့ခြင်း ဖြစ်သည်။

ဇွန် ၁၅ - ရေးသားသည်

## အနုပညာ

### တေလာဆွစ်ရဲ့ တေးသီချင်းသစ် ထုတ်လွှင့်

ကျော်ကြားတဲ့ အမေရိကန်ပေါ့ပ်ကြယ်ပွင့် တေလာဆွစ်ဟာ လတ်တလောမှာတော့ သူ့ရဲ့တေးအယ်လ်ဘမ်သစ်မှာ ပါဝင်မယ့် တေးသီချင်းတစ်ပုဒ်ကို စတင်ထုတ်လွှင့်ပေးခဲ့ကြောင်း ဒေသတွင်း မီဒီယာတွေက ရေးသားဖော်ပြခဲ့ကြတာကို တွေ့ရပါတယ်။

တေလာဆွစ်ဟာ သူ့ရဲ့တေးအယ်လ်ဘမ်သစ် “Lover” မှာ ပါဝင်သွားမယ့် တေးသီချင်းတစ်ပုဒ်ကိုတော့ လတ်တလောမှာ စတင်ထုတ်လွှင့်ပေးခဲ့ပါတယ်။ တေလာဆွစ် ထုတ်လွှင့်ပေးလိုက်တဲ့တေးသီချင်းကတော့ “You Need to Calm Down” လို့ အမည်ရပြီး တေးသီချင်းသစ် ထုတ်လွှင့်မယ့်အကြောင်း ကြိုတင်အသိပေးခဲ့ခြင်းမရှိတာကြောင့် ပရိသတ်တွေအနေနဲ့ အံ့အားသင့်ခဲ့ရပါတယ်။ ဒါပေမယ့် ဒီလိုကြိုတင်ထုတ်ဖော်ပြောကြားခြင်းမရှိတာဟာ တေလာဆွစ်ရဲ့ပုံစံလို့ပဲ ပြောရမလို့

ဖြစ်နေပါတယ်။

တေလာဆွစ်ရဲ့ ပရိသတ်တွေ သိခဲ့ကြပြီးတဲ့အတိုင်း ပေါ့ပ်ကြယ်ပွင့်ဟာ ၁၃ ဆိုတဲ့ ဂဏန်းကို အကြိုက်ဆုံးဖြစ်ပြီး သူ့ရဲ့ ကံကောင်းစေတဲ့ ဂဏန်းအဖြစ်လည်း စွဲမှတ်ထားသူဖြစ်ပါတယ်။ ဒါကြောင့် သူ့ရဲ့တေးသီချင်းသစ်ကို ဇွန် ၁၃ ရက်မှာ စတင်ထုတ်လွှင့်ခဲ့တာ ဖြစ်ဟန်ရှိပါတယ်။ အဲဒီနေ့မှာပင် သူ့ရဲ့တေးအယ်လ်ဘမ်သစ် “Lover” ကို စတင်ထုတ်လွှင့်ပေးသွားမယ့်နေ့ကိုလည်း ကြေညာခဲ့ပါသေးတယ်။ တေးအယ်လ်ဘမ်သစ်တစ်ခုလုံးကိုတော့ လာမယ့် ဩဂုတ် ၂၃ ရက်မှာ စတင်ထုတ်လွှင့်ပေးသွားမှာဖြစ်ကြောင်း တေလာဆွစ်က သူ့ရဲ့အင်စတာဂရမ်စာမျက်နှာပေါ်ကနေ တိုက်ရိုက်ထုတ်လွှင့်မှုအတွင်း ပရိသတ်တွေကို အသိပေးခဲ့တယ်လို့လည်း သိရပါတယ်။



တောင်ကိုရီးယားအမျိုးသမီးတေးဂီတအဖွဲ့တစ်ဖွဲ့ ဖြစ်သည့် “I.O.I” ၏ အဖွဲ့ဝင်တစ်ဦးဖြစ်သူ ဝျန်ဆိုးမီကို ပြီးခဲ့သည့် ကြာသပတေးနေ့က ဆိုးလ်တွင်ပြုလုပ်ခဲ့သော သူ၏ တစ်ကိုယ်တော် တေးအယ်လ်ဘမ်မိတ်ဆက်ပွဲ၌ တွေ့ရစဉ်။



### ဘရက်ဒ်လေကူးပါးနဲ့ လမ်းခွဲပြီးနောက် ဖက်ရှင်လျှောက်လမ်းတွေပေါ် ပြန်လည်ပါဝင်လာတဲ့ အီရီနာရှေ့နံ

ထိပ်တန်းမော်ဒယ်တစ်ဦးဖြစ်သူ အီရီနာရှေ့နံဟာ နှစ်အတော်ကြာလက်တွဲလာခဲ့တဲ့ မင်းသားဘရက်ဒ်လေကူးပါးနဲ့ လမ်းခွဲလိုက်ပြီဖြစ်ကြောင်း သတင်းတွေ မကြာသေးမီက ပေါ်ထွက်လာခဲ့ပါတယ်။ ဒီလို လမ်းခွဲလိုက်ပြီဖြစ်ကြောင်း သတင်းတွေ ပေါ်ထွက်လာခဲ့ပြီးနောက် လတ်တလောမှာတော့ သူ့ကို ပထမဆုံးအကြိမ်အဖြစ် ဖက်ရှင်ပြပွဲတွေမှာ ပါဝင်လျှောက်လှမ်းခဲ့တာကို တွေ့မြင်ခဲ့ရကြောင်း အီးအွန်လိုင်းဒေါ့ကွန်းရဲ့ရေးသားဖော်ပြချက်တွေအရ သိရပါတယ်။

ချစ်သူနဲ့ လမ်းခွဲလိုက်ပြီဖြစ်ကြောင်း သတင်းတွေကြားသိခဲ့ရပြီးနောက် ရက်သတ္ပတ်ခန့်အကြာ အီတလီမှာ ပြုလုပ်ခဲ့တဲ့ ဖက်ရှင်ပြပွဲတစ်ခုမှာ အီရီနာရှေ့နံပါဝင်လျှောက်လှမ်းခဲ့တာ ဖြစ်ပါတယ်။ ဇွန် ၁၃ ရက်က ပြုလုပ်ခဲ့တဲ့ အဆိုပါ ဖက်ရှင်ပြပွဲမှာတော့ လက်ရှိမှာ အသက် ၃၃ နှစ်အရွယ်ရှိပြီဖြစ်တဲ့ ထိပ်တန်းမော်ဒယ်က အနက်ရောင် ဝတ်စုံနံနံကို ဝတ်ဆင်ကာ ပါဝင်လျှောက်လှမ်းခဲ့တာကိုလည်း တွေ့ရပါတယ်။

ဒီဖက်ရှင်ပြပွဲမှာတော့ ကျော်ကြားတဲ့မော်ဒယ်တွေ များစွာတက်ရောက်ခဲ့ကြပြီး ဒီထဲမှာ ဘယ်လာဟာဒစ်၊ ဂျီဂျီဟာဒစ်နဲ့ စတယ်လာမက်ဇ်ဝဲလ်တို့လည်း ပါဝင်လျှောက်လှမ်းခဲ့ကြကြောင်း သိရပါတယ်။

အေးပြည့်-စုစည်းသည်

### မူးယစ်ဆေးဝါးလျော့နည်းပပျောက်စေရေး ပူးပေါင်းဆောင်ရွက်

ဟားခါး ဇွန် ၁၄

ချင်းပြည်နယ်အတွင်း မှုခင်းလျော့နည်းကျဆင်းရေးနှင့် သတင်းအချက်အလက်ရယူထုတ်ပြန်နိုင်ရေး မီဒီယာများနှင့် တွေ့ဆုံခြင်း အခမ်းအနားကို ဇွန် ၁၃ ရက်မွန်းလွဲ ၂ နာရီက ဟားခါးမြို့ပြည်နယ်ရဲ



တပ်ဖွဲ့မှူးရုံး အစည်း အဝေးခန်းမ၌ ကျင်းပသည်။

ပြည်နယ်ရဲတပ်ဖွဲ့မှူး ရဲမှူးကြီးခင်ကျော်က မှုခင်းများလျော့နည်းကျဆင်းရေးအတွက် အမျိုးသားအဆင့် မှုခင်းကြိုတင်ကာကွယ်ရေး မဟာဗျူဟာစီမံချက်ကို ၂၀၁၉ ခုနှစ် ဇွန် ၅ ရက်တွင် ပြည်နယ်အစိုးရအဖွဲ့က ပြည်နယ်၊ ခရိုင်၊ မြို့နယ်နှင့် ရပ်ကွက်၊ ကျေးရွာအဆင့်များတွင် သက်ဆိုင်ရာဌာနများနှင့် ဖွဲ့စည်းဆောင်ရွက်လျက်ရှိပြီး မီဒီယာကဏ္ဍအနေဖြင့် ပြည်နယ်အတွင်း လူသားအရင်းအမြစ်ဖွံ့ဖြိုးတိုးတက်ရေးလုပ်ငန်းများနှင့် မူးယစ်ဆေးဝါးလျော့နည်းပပျောက်စေရေး ပြည်သူ့လူထုနှင့်အတူ ပူးပေါင်းဆောင်ရွက်စေလိုကြောင်း ပြောကြားသည်။

ထို့နောက် ဒုတိယပြည်နယ်ရဲတပ်ဖွဲ့မှူး ရဲမှူးကြီးမောင်မောင်အေးက မှုခင်းကျဆင်းရေးအတွက် ဆောင်ရွက်မှုအခြေအနေများကို ရှင်းလင်းပြောကြားပြီး တက်ရောက်လာကြသည့် မီဒီယာများနှင့် သတင်းအချက်အလက်ရယူခြင်းဆိုင်ရာ ကိစ္စရပ်များ ဆွေးနွေးခဲ့ကြသည်။ **ခရိုင်(ပြန်/ဆက်)**

### ကျောင်းသား ကျောင်းသူများအား မူးယစ်ဆေးဝါးအန္တရာယ်အသိပညာပေး

ရန်ကုန် ဇွန် ၁၄

မြန်မာနိုင်ငံမူးယစ်ဆေးဝါးဆန့်ကျင်ရေးအသင်း(ဗဟို) နှင့် ဗိုလ်တထောင်မြို့နယ် ပညာရေးမှူးတို့ ပူးပေါင်းကျင်းပသည့် မူးယစ်ဆေးဝါးအသိပညာပေးဟောပြောပွဲအခမ်းအနားကို ဇွန် ၁၃ ရက်နှင့် ၁၄ ရက် နံနက် ၉ နာရီခွဲတွင် ဗိုလ်တထောင်မြို့နယ် အထက(၆) အောင်ကျော်ခန်းမတွင် ကျင်းပသည်။

မြို့နယ်ပညာရေးမှူး ဒေါက်တာခင်သူဇာစိန်က ကြိုဆိုနုတ်ခွန်းဆက်စကားပြောကြားပြီး မြန်မာနိုင်ငံမူးယစ်ဆေးဝါးဆန့်ကျင်ရေးအသင်း(ဗဟို)ဥက္ကဋ္ဌ ဦးစိုးဝင်း(ရဲချုပ်-ငြိမ်း)နှင့် တွဲဖက်အတွင်းရေးမှူး ဦးမြင့်စိုးတို့က မူးယစ်ဆေးဝါး၏အန္တရာယ်နှင့် ဆိုးကျိုးများအကြောင်း၊ မူးယစ်ဆေးဝါးကို ဘဝတစ်သက်တာရှောင်ရှားရန်၊ မစမ်းသပ်အပ်သောအရာဖြစ်၍ သုံးစွဲသူနှင့် မသုံးစွဲသူတို့၏ ဘဝခြားနားပုံ

ကျောင်းသားလူငယ်များ အသိပညာဗဟုသုတရစေရန်နှင့် ဥပဒေများအကြောင်းကို ဟောပြောသည်။ မျက်လှည့်ပညာရှင် မစ္စတာတော့ပံက ကျောင်းသားများ ဆေးလိပ်နှင့် မူးယစ်ဆေးဝါးအန္တရာယ်ကင်းရှင်းရေးအတွက်

မျက်လှည့်ပညာဖြင့်ဖျော်ဖြေပြီး ကျောင်းအုပ်ဆရာမကြီးက ကျေးဇူးတင်စကားပြန်လည်ပြောကြားကာ ကျောင်းသား ကျောင်းသူများက သိလိုသည်များကို ပြန်လည်မေးမြန်းဆွေးနွေးကြသည်။ **သိန်းသိန်း(ဗိုလ်တထောင်)**



## လူငယ်နှင့်မူးယစ်ဆေးဝါးအန္တရာယ် ခေါင်းစဉ်ဖြင့် ပြည်သူ့စကားပိုင်းများကျင်းပ



#### ကျောက်ဖြူ

ကျောင်းသားကျောင်းသူများ မူးယစ်ဆေးဝါးကြောင့် ဖြစ်ပေါ်လာမည့်ဆိုးကျိုးများကို သိရှိလာစေရန်ရည်ရွယ်ကာ ကျောက်ဖြူခရိုင် ပြန်ကြားရေးနှင့် ပြည်သူ့ဆက်ဆံရေးဦးစီးဌာန၌ ဇွန် ၁၃ ရက် နံနက် ၉ နာရီက ‘လူငယ်နှင့် မူးယစ်ဆေးဝါးအန္တရာယ်’ ခေါင်းစဉ်ဖြင့် ပြည်သူ့စကားပိုင်း ကျင်းပသည်။

အမှတ်(၄၈) မူးယစ်တပ်ဖွဲ့မှူးရုံး ဒုရဲမှူးမျိုးသိန်းက မူးယစ်ဆေးဝါး စတင်ဖြစ်ပေါ်လာပုံ၊ မူးယစ်ဆေးဝါး လုံးဝပပျောက်အောင် ဆောင်ရွက်လျက်ရှိသည့် စီမံချက်များ၊ ကျောက်ဖြူပြည်သူ့ဆေးရုံမှ ဒေါက်တာကျော်ပိုင်ထက် (စိတ်ကျန်းမာရေးဆရာဝန်ကြီး) က ကုသရေးဆိုင်ရာများ၊ ဆယ်ကျော်သက်လူငယ်များ ကျန်းမာရေးစောင့်ရှောက်မှုဆိုင်ရာလုပ်ငန်းများ၊ ပြန်လည်ထူထောင်ရေးလုပ်ငန်းကိုလည်းကောင်း၊ ဒုခရိုင်ဥပဒေအရာရှိ ဒေါ်ချမ်းမြေ့အောင်က မူးယစ်ဆေးဝါးသုံးစွဲခြင်းကြောင့် ဖြစ်ပေါ်လာမည့် ဆိုးကျိုး၊ ပြစ်မှုပြစ်ဒဏ်များ၊ မူးယစ်ဆေးဝါးသုံးစွဲခြင်းကြောင့် ဖြစ်ပေါ်လာမည့် ဥပဒေနှင့် ပြစ်ဒဏ်များကိုလည်းကောင်း၊ ခရိုင်ပညာရေးမှူးရုံးမှ ဦးစီးအရာရှိ ဦးဇော်မင်းလတ်က လူငယ်နှင့်မူးယစ်ဆေးဝါးအန္တရာယ်ခေါင်းစဉ်ဖြင့် ဆွေးနွေးခဲ့ကြသည်။

ထို့နောက် ပြည်သူ့စကားပိုင်းသို့ တက်ရောက်လာသူများက ကျောက်ဖြူခရိုင် ပြန်ကြားရေးနှင့် ပြည်သူ့ဆက်ဆံရေးဦးစီးဌာနက ခင်းကျင်းပြသထားသော မူးယစ်ဆေးဝါးအသိပညာပေး စာအုပ်စာစောင်များနှင့် ဓာတ်ပုံများကို လှည့်လည်ကြည့်ရှုကြသည်။ **(အပေါ်ပုံ)**

**မြိုးဝေလင်း(ပြန်/ဆက်)**

#### ကျောက်မဲ

ရှမ်းပြည်နယ်(မြောက်ပိုင်း) ကျောက်မဲမြို့နယ်၌ လူငယ်နှင့်မူးယစ်ဆေးဝါးခေါင်းစဉ်ဖြင့် ပြည်သူ့စကားပိုင်းကို ဇွန် ၁၃ ရက် နံနက် ၉ နာရီခွဲက အထက(၂) ပတ္တမြားခန်းမတွင် ကျင်းပသည်။

ရှမ်းပြည်နယ် ပြည်သူ့လွှတ်တော်ကိုယ်စားလှယ် ဦးစိုင်းထွန်းအောင်က လူငယ်များအထူးသတိပြုရမည့် မူးယစ်ဆေးဝါးအန္တရာယ်အကြောင်းကို ဦးဆောင်ဆွေးနွေးခဲ့ပြီး မြို့နယ်ရဲတပ်ဖွဲ့မှူး ရဲမှူးကျော်မြသန်းက ကျောက်မဲမြို့နယ်အတွင်း မူးယစ်ဆေးဝါး တားဆီးနှိမ်နင်းရေးလုပ်ငန်းများ ဆောင်ရွက်နေမှုတို့ကိုလည်းကောင်း၊ ဒုတိယခရိုင်ဥပဒေအရာရှိ ဦးလှမျိုးနိုင်က မူးယစ်ဆေးဝါးနှင့်ပတ်သက်သော ပြစ်မှုပြစ်ဒဏ်များကိုလည်းကောင်း၊ ဒုတိယမြို့နယ်ပညာရေးမှူး ဦးကျော်ဝင်းက ကျောင်းသားကျောင်းသူများအနေဖြင့် စဉ်းစားတွေးခေါ်မှုဖြင့် မူးယစ်ဆေးဝါးကို ရှောင်ကြဉ်ကြရန်နှင့် မူးယစ်ဆေးဝါးတားဆီးကာကွယ်ရေး အသိပညာပေးလုပ်ငန်းများကိုလည်းကောင်း၊ မြန်မာနိုင်ငံမူးယစ်ဆေးဝါးဆန့်ကျင်ရေးအသင်း (MANA) မှ ဒေါက်တာသိန်းဇော်က မူးယစ်ဆေးဝါးသုံးစွဲမှုကြောင့် ကျန်းမာရေး၊ လူမှုရေး၊ စီးပွားရေး ထိခိုက်မှုများနှင့် မူးယစ်ဆေးဝါးများ၏ ဆိုးကျိုးအန္တရာယ်တို့ကိုလည်းကောင်း အသီးသီးဆွေးနွေးခဲ့ကြသည်။

ထို့နောက် တက်ရောက်လာသူများ ကျောင်းသားကျောင်းသူများက မေးမြန်းခဲ့ရာ သက်ဆိုင်ရာတာဝန်ရှိသူများက ပြန်လည်ရှင်းလင်းဖြေကြားပြီး ကျောင်းသားကျောင်းသူများက မူးယစ်ဆေးဝါးအန္တရာယ်ဆိုင်ရာ အသိပညာပေး နံရံကပ်စာစောင်၊ ဓာတ်ပုံများကို ကြည့်ရှု

လေ့လာခဲ့ကြကြောင်း သိရသည်။ **ခရိုင်(ပြန်/ဆက်)**

#### ဘူးသီးတောင်

ရခိုင်ပြည်နယ် လူငယ်နှင့်မူးယစ်ဆေးဝါးအန္တရာယ်ခေါင်းစဉ်ဖြင့် ပြည်သူ့စကားပိုင်းဆွေးနွေးပွဲကို ဇွန် ၁၃ ရက် နံနက် ၁၀ နာရီခွဲက ဘူးသီးတောင်မြို့နယ် အထက(၁)၌ ကျင်းပသည်။

ဘူးသီးတောင်မြို့နယ်ရဲတပ်ဖွဲ့မှူး ရဲမှူးကျော်သူဝင်းက မူးယစ်ဆေးဝါးအကြောင်း သိကောင်းစရာများနှင့် မူးယစ်ဆေးဝါးအန္တရာယ်တားဆီးကာကွယ်ရေး ဆောင်ရွက်ချက်များ၊ မြို့နယ်ဥပဒေအရာရှိ ဦးမင်းသီတာထွန်းက မူးယစ်ဆေးဝါးဖမ်းဆီးရမိခြင်း၊ ဝယ်ယူခြင်း၊ ရောင်းချခြင်း၊ လက်ဝယ်ထားရှိခြင်းနှင့် ပြစ်မှုပြစ်ဒဏ်များအကြောင်း၊ မြို့နယ်ပညာရေးမှူး ဦးသန်းဇော်က စာပေနှင့်မူးယစ်ဆေးဝါးအန္တရာယ်အကြောင်း၊ မြို့နယ် လက်ထောက်ဆရာဝန်ကြီး ဒေါက်တာစောငြိမ်းထွန်းက မူးယစ်ဆေးဝါးနှင့် ကျန်းမာရေးအကြောင်းတို့ကို ဆွေးနွေးရှင်းလင်းသည်။ **(အောက်ပုံ)**

ထို့နောက် တက်ရောက်လာသော ကျောင်းသားကျောင်းသူများမှ သိရှိလိုသည်များကိုမေးမြန်းရာ တာဝန်ရှိသူများက ပြန်လည်ဖြေကြားသည်။ **မြို့နယ်(ပြန်/ဆက်)**

#### ရေကြည်

ဖေဖော်ဝါရီတိုင်းဒေသကြီး ပုသိမ်ခရိုင် ရေကြည်မြို့အမှတ် (၁) အခြေခံပညာအထက်တန်းကျောင်း တေဇာသီရိ

ခန်းမ၌ ဇွန် ၁၄ ရက် နံနက် ၁၀ နာရီတွင် ‘လူငယ်နှင့် မူးယစ်ဆေးဝါး’ ခေါင်းစဉ်ဖြင့် ပြည်သူ့စကားပိုင်းကို အပိုင်းနှစ်ပိုင်းခွဲပြီး ကျင်းပကြောင်း သိရသည်။

ပထမပိုင်းတွင် အမှတ် (၁) တိုင်းဒေသကြီးလွှတ်တော်ကိုယ်စားလှယ်ဦးမျိုးညွန့်က အဖွင့်အမှာစကားပြောကြားပြီး မြို့နယ်အထွေထွေအုပ်ချုပ်ရေးဦးစီးဌာန မြို့နယ်အုပ်ချုပ်ရေးမှူး ဦးမင်းခိုင်ဝင်းက အမှာစကားပြောကြားကာ မြို့နယ်ပြန်ကြားရေးနှင့်ပြည်သူ့ဆက်ဆံရေးဦးစီးဌာန မြို့နယ်ဦးစီးမှူး ဒေါ်မိုးစိစိအောင်က ပြည်သူ့စကားပိုင်းကျင်းပရခြင်း၏ ရည်ရွယ်ချက်များကို ပြောကြားသည်။

ဆက်လက်၍ ဒုတိယပိုင်းကိုကျင်းပရာ တိုင်းဒေသကြီးလွှတ်တော်ကိုယ်စားလှယ် ဦးမျိုးညွန့်၊ ရေကြည်မြို့နယ် မြို့မရဲစခန်းမှ ရဲမှူးအောင်ကညွန့်၊ မြို့နယ်ကျန်းမာရေးဦးစီးဌာနမှ ဒေါက်တာဇော်အောင်၊ မြို့နယ်ပညာရေးမှူး ဒေါ်ခင်ခင်အေး၊ မြို့နယ်ဥပဒေအရာရှိ ဒေါ်မေသီဇော်နှင့် မြို့နယ်ပြန်ကြားရေးနှင့်ပြည်သူ့ဆက်ဆံရေးဦးစီးဌာန မြို့နယ်ဦးစီးမှူး ဒေါ်မိုးစိစိအောင်တို့က ဆွေးနွေးခဲ့ကြသည်။

ယင်းနောက် တက်ရောက်လာသူများ၏ သိရှိလိုသည်များကို ဖြေကြားခဲ့ကြကာ ပြည်သူ့စကားပိုင်းသို့ ကျောင်းသား ကျောင်းသူများနှင့် မိဘပြည်သူ ၃၀၀ ကျော်ခန့်တက်ရောက်ခဲ့ကြောင်း သိရသည်။ **ဆန်းတင့်(ရေကြည်)**



### မသန်စွမ်းသူများ၏ အခွင့်အရေးဥပဒေဆိုင်ရာဆွေးနွေး

**မန္တလေး ဇွန် ၁၄**  
ရွှေမင်းသားဖောင်ဒေးရှင်း (မြန်မာ) က ကြီးမှူး၍ မသန်စွမ်းသူများ၏အခွင့်အရေး ဥပဒေဆိုင်ရာ အလုပ်ရုံဆွေးနွေးပွဲကို ဇွန် ၁၄ ရက် နံနက် ၉ နာရီက မန္တလေးမြို့၊ မဟာအောင်မြေမြို့နယ် ၇၈ လမ်းနှင့် ၃၈ လမ်းထောင့်ရှိ ဟိုတယ်မန္တလေး နှင်းဆီဖြူ ခန်းမ၌ ကျင်းပသည်။

အခမ်းအနားတွင် မန္တလေးတိုင်းဒေသကြီး သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီး ဦးမျိုးသစ်က အဖွင့်အမှာစကားပြောကြားသည်။ ထို့နောက် ရွှေမင်းသားဖောင်ဒေးရှင်း (မြန်မာ) က မြန်မာနိုင်ငံ မသန်စွမ်းသူများ၏ အခွင့်အရေးဥပဒေနှင့် နည်းဥပဒေအုပ်စုအား မန္တလေးတိုင်းဒေသကြီး သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးထံ ပေးအပ်သည်။

ဆက်လက်၍ မဟာအောင်မြေမြို့နယ် တိုင်းဒေသကြီး လွှတ်တော်ကိုယ်စားလှယ် ဦးဇော်ဇော်အောင်က မသန်စွမ်းသူများ အခွင့်အရေး အပြည့်အဝရရှိရေးအတွက်

လွှတ်တော်၏ အခန်းကဏ္ဍအကြောင်းကို လည်းကောင်း၊ မန္တလေးတိုင်းဒေသကြီး လူမှုဝန်ထမ်းဦးစီးဌာန ညွှန်ကြားရေးမှူး ဒေါ်ခင်စန်းရီက လူမှုဝန်ထမ်းဦးစီးဌာနမှ မသန်စွမ်းသူများ ဘဝမြှင့်တင်ရေး ဆောင်ရွက်ပေးမှုများကိုလည်းကောင်း၊ ရွှေမင်းသားဖောင်ဒေးရှင်း (မြန်မာ) မန္တလေး တာဝန်ခံ ဒေါ်အေးနန္ဒာဌေးက အလုပ်ရုံ ဆွေးနွေးပွဲကျင်းပခြင်း ရည်ရွယ်ချက်များကိုလည်းကောင်း၊ ရွှေမင်းသား ဖောင်ဒေးရှင်း (မြန်မာ) ဥက္ကဋ္ဌ ဦးမြတ်သူဝင်းက မသန်စွမ်းသူများ၏ အခွင့်အရေးဥပဒေနှင့် နည်းဥပဒေများကို လည်းကောင်း ရှင်းလင်း တင်ပြသည်။

ဆက်လက်၍ တက်ရောက်လာသူများက အုပ်စုဖွဲ့၍ နိုင်ငံရေးနှင့် ပြည်သူ့ရေးရာ နယ်ပယ်များတွင် မသန်စွမ်းသူများ ပါဝင်ခွင့်နှင့် မသန်စွမ်းသူများ ရင်ဆိုင်ရသော အခက်အခဲများကို ကျော်လွှားနိုင်မည့် နည်းလမ်းများကို ဆွေးနွေးကြကြောင်း သိရသည်။ **မောင်ပြည့်သူ(မန္တလေး)**

### ကယားပြည်နယ်ဝန်ကြီးချုပ် ဦးအယ်လ်ဖောင်းရှိ တည်ဆောက်ရေးလုပ်ငန်းများစစ်ဆေး

**လွိုင်ကော် ဇွန် ၁၄**  
ကယားပြည်နယ်အတွင်း ဒေသဖွံ့ဖြိုးရေးလုပ်ငန်းများအား အရှိန်အဟုန်ဖြင့် ဆောင်ရွက်လျက် ရှိပြီး တည်ဆောက်ရေးလုပ်ငန်းများ အနေဖြင့် ဘဏ္ဍာရေးနှစ်အတွင်း သတ်မှတ် စံချိန်စံညွှန်း ပြည့်မီရေးနှင့် အချိန်မီ ပြီးစီးရေးအတွက် ကယားပြည်နယ်ဝန်ကြီးချုပ်၊ ပြည်နယ်ဝန်ကြီးများနှင့် သက်ဆိုင်ရာ ဌာနတာဝန်ရှိသူများ သည်ဇွန်၁၄ရက် နံနက် ၁၁ နာရီခွဲက လွိုင်ကော် မြို့ပေါ်တွင် ဆောင်ရွက်လျက်ရှိသော တည်ဆောက်ရေး လုပ်ငန်းများကို ကွင်းဆင်းကြည့်ရှု စစ်ဆေးသည်။

ပြည်နယ်ဝန်ကြီးချုပ် ဦးအယ်လ်ဖောင်းရှိ နှင့် တာဝန်ရှိသူများက ရင်းနှီးမြှုပ်နှံမှုနှင့် ကုမ္ပဏီများညွှန်ကြားမှုဦးစီးဌာနမှ တည်ဆောက်ရေး လုပ်ငန်းများကို ကြည့်ရှုစစ်ဆေးပြီး သတ်မှတ် စံချိန်စံညွှန်းများနှင့်အညီ အချိန်မီပြီးစီးနိုင်ရေး ဆောင်ရွက်သွားရန် မှာကြားသည်။

ဆက်လက်၍ တိုင်းရင်းသား စာပေနှင့် ယဉ်ကျေးမှုကော်မတီရုံး တည်ဆောက်ရေး လုပ်ငန်းများ ဆောင်ရွက်နေမှုကို ကြည့်ရှုခဲ့ပြီး



အရည်အသွေးပြည့်မီအောင် ဆောင်ရွက်ရ လိုက်နာဆောင်ရွက်သွားရန် မှာကြားခဲ့ မည်ဖြစ်ပြီး အရည်အသွေးထိန်းသိမ်းရေး ကြောင်း သိရသည်။ ဇွဲများ၏ အကြံပြုချက်များကိုလည်း ရီရယ်(ဒီးမော့ဆို)

### သွေးလွန်တုပ်ကွေးရောဂါကြိုတင်ကာကွယ်ရေးဆောင်ရွက်

**ရန်ကုန်**  
တောင်ဥက္ကလာပမြို့နယ် အမှတ် (၉) ရပ်ကွက်အတွင်း သွေးလွန်တုပ်ကွေး ရောဂါကြိုတင်ကာကွယ်ရေးအတွက် ပိုးလောက်လမ်း နှိမ်နင်းခြင်းနှင့် ဖုံး၊ သွန်း၊ လဲ၊ စစ် ဆောင်ရွက်ခြင်းကို ဇွန် ၁၄ ရက် နံနက် ၈ နာရီက ဆောင်ရွက်သည်။ မြို့နယ်အထွေထွေအုပ်ချုပ်ရေးဦးစီးဌာန အုပ်ချုပ်ရေးမှူး ဦးအောင်မြင့် ကျော် ဦးဆောင်၍ လွှတ်တော်ကိုယ်စားလှယ်များ၊ မြို့နယ်ကျန်းမာရေးဦးစီးဌာနမှ ဝန်ထမ်းများ၊ စည်ပင်သာယာကော်မတီဥက္ကဋ္ဌနှင့် အဖွဲ့ဝင်များ၊ ကြက်ခြေနီတပ်ဖွဲ့ဝင်များ၊ အမျိုးသမီးရေးရာနှင့် မိခင်နှင့်ကလေးအဖွဲ့ဝင်များ၊ ဌာနဆိုင်ရာများ၊ ရပ်မိရပ်ဖများ၊ အုပ်ချုပ်ရေးအဖွဲ့များပူးပေါင်း၍ အဘိတ်ဆေးခတ်ခြင်းလုပ်ငန်းများကို ရပ်ကွက်အတွင်း ဆောင်ရွက်ခဲ့ကြောင်း သိရသည်။

**ဝင်းထက်ထက်အောင် (ပြန်/ဆက်)**

**မြို့သစ်**  
မကွေးတိုင်းဒေသကြီး မြို့သစ်မြို့၌ ဖုံး၊ သွန်း၊ လဲ၊ စစ် ဆောင်ရွက်ခြင်းနှင့် အဘိတ်ဆေးခတ်ခြင်းကို ဇွန် ၁၄ရက် နံနက်ပိုင်းက ရပ်ကွက်များရှိ လူနေအိမ်များ၊ ရေတွင်းရေကန်များ၊ ဌာနဆိုင်ရာ ရေသိုလှောင်ကန်များ၊ ဝန်ထမ်းအိမ်ရာများတွင် ပူးပေါင်းအဖွဲ့ဖြင့် ဆောင်ရွက်ခဲ့သည်။ လူနေအိမ်များ၊ ဌာနဆိုင်ရာရုံးများနှင့် ဝန်ထမ်းအိမ်ရာများရှိ ရေတွင်း၊ ရေ သိုလှောင်ကန်များတွင်ပိုးလောက်လမ်းများခိုအောင်းနိုင်သည့် နေရာများ၌ ဖုံး၊ သွန်း၊ လဲ၊ စစ် ပြုလုပ်ခြင်းများ ကို သရုပ်ပြဆောင်ရွက်ပြီး ရေတွင်း၊ ရေကန်၊ ရေစည်၊ အုတ်ကန်အား ခြင်ပေါက်ပွားနိုင်သည့် ပိုးလောက်လမ်းများမရှိစေရေး အဘိတ်ဆေးများခတ်ပေးခြင်း၊ အသိပညာပေးခြင်းနှင့် လက်ကမ်းစာစောင်များ ဖြန့်ဝေပေးခဲ့ကြောင်း သိရသည်။ **ဇော်ဇော်(မြို့သစ်)**

### ချင်းတွင်းမြစ်ကြောင်းသွားလာကြသည့် ခရီးသွားများ သတ်မှတ်စည်းကမ်းများ လိုက်နာရန်လိုအပ်

**မုံရွာ ဇွန် ၁၄**  
ချင်းတွင်းမြစ်ကြောင်းအတွင်း သွားလာလျက်ရှိ သော ချင်းတွင်းမြစ်ဝှမ်းဒေသရှိ ခရီးသွားပြည်သူများအနေဖြင့် ခရီးသည်များ လိုက်နာရမည့် စည်းကမ်းချက်များကို အထူးလိုက်နာရန် လိုအပ်ကြောင်း စစ်ကိုင်းတိုင်းဒေသကြီး ရေကြောင်း

ညွှန်ကြားမှုဦးစီးဌာနမှ တိုင်းဒေသကြီးဦးစီးမှူး ဦးအောင်သန်း၏ ပြောကြားချက်အရ သိရသည်။ “ခရီးသည်တွေအနေနဲ့ကတော့ သတ်မှတ် စည်းကမ်းတွေကို လျစ်လျူရှုပြီးတော့ တချို့ခရီး သည်တွေမှာ မတော်တဆမှုတွေ ရှိလာ တယ်။ အဲဒါကြောင့် ကိုယ့်အသက်အန္တရာယ်

အတွက်ဆင်ခြင်ဖို့လိုအပ်မယ်။ အဲဒီအတွက် မုံရွာမြို့ ကနေ အခြေပြုထွက်ခွာတဲ့ ခရီးသည်တင် အမြန် ရေယာဉ်တွေမှာ ရေယာဉ်မောင်းတွေကို ကြပ်မတ် စစ်ဆေးနေတာ ရှိသလို ခရီးသွားပြည်သူတွေကို လည်း အသိပညာပေးဟောပြောတာတွေ၊ လက် ကမ်းစာစောင်တွေ ဖြန့်ဝေပေးနေတယ်။ ချင်းတွင်း မြစ်ကြောင်းတစ်လျှောက်မှာရှိတဲ့ မြို့နယ်တွေမှာ ရေယာဉ်မောင်းတွေကို အသိပညာပေးဟောပြော သလို၊ ရေယာဉ်ပေါ်တွေမှာလည်း ခရီးသည်တွေ ကို အသိပညာပေးဟောပြောတာတွေ လုပ်ပေးနေ တယ်” ဟု စစ်ကိုင်းတိုင်းဒေသကြီး ရေကြောင်း ညွှန်ကြားမှု ဦးစီးဌာနမှ တိုင်းဒေသကြီးဦးစီးမှူး ဦးအောင်သန်းက ပြောသည်။

ခရီးသည်များအနေဖြင့် ရေယာဉ်ပေါ်၌ လူစီးရ မည့်နေရာမဟုတ်သည့်နေရာများတွင် စီးနင်းခြင်း ကို မပြုရန်၊ အန္တရာယ်တစ်စုံတစ်ရာဖြစ်ပွားပါက ရေယာဉ်ဝန်ထမ်းများ၏ လမ်းညွှန်မှုကို လိုက်နာရန်၊ မောင်းနှင်နေစဉ် မိမိနှင့်မသက်ဆိုင်သည့် ပစ္စည်း များကို ကိုင်တွယ်ခြင်းမပြုရန်၊ အသက်ကယ် ဗောကွင်းများ အသုံးပြုပုံနှင့် အသက်ကယ်အင်္ကျီ ဝတ်ဆင်ပုံအား လေ့လာသိရှိထားရန်တို့ကို ညွှန်ကြား ထားကြောင်း သိရသည်။ **ဝင်းဦး(ဇေယျာတိုင်း)**



### အင်းတော်မြို့နယ် နတ်မဟုတ်ကလေးကျေးရွာ ကမ်းပြိုကာကွယ်ရေးလုပ်ငန်း ရာနှုန်းပြည့်ပြီးစီး

**အင်းတော် ဇွန် ၁၄**  
စစ်ကိုင်းတိုင်းဒေသကြီး အင်းတော်မြို့နယ် နတ်မဟုတ်ကလေးချောင်း၌ တည်ဆောက် နေသော ကမ်းပြိုကာကွယ်ရေးလုပ်ငန်း ပြီးစီးပြီဖြစ်ကြောင်း သိရသည်။

“နတ်မဟုတ်ကလေး ချောင်းပေါ်မှာ တည်ဆောက်တဲ့ ကမ်းပြိုကာကွယ်ရေး လုပ်ငန်းကို အပိုင်း သုံးပိုင်းနဲ့တည်ဆောက် တာဖြစ်ပါတယ်။ အပိုင်း (၁) အနေနဲ့ ရွာ ဘုန်းတော်ကြီး ကျောင်းဝင်းရှေ့ တံတား

အထက် ချောင်းကမ်းဘေး ၃၆၅ ပေကို Gabion box ခြင်းများဖြင့် ကမ်းထိန်း နံရံ တည်ဆောက်ခြင်း၊ အပိုင်း (၂) မှာ အဆိုပါ တံတားအောက်ဘက် အရှည်ပေ ၉၀ ကို ကျောက်စီတစ် တည်ဆောက်ပါတယ်။ အပိုင်း (၃) မှာ နတ်မဟုတ်ကလေးရွာ အဝင်လမ်းဘေးတွင် အရှည်ပေ ၅၀၀ ကို ကျောက်စီနံရံတို့ တည်ဆောက်တာဖြစ်ပါ တယ်။ ၂၀၁၈-၂၀၁၉ ဘဏ္ဍာရေးနှစ်စစ်ကိုင်း တိုင်းဒေသကြီးရန်ပုံငွေမှ ကျပ်သိန်း ၁၅၅၀ အကုန်အကျခံ တည်ဆောက်ပေးတာ ပါ” ဟု ကသာမြို့နယ် ရေအရင်းအမြစ်နှင့် မြစ်ချောင်းများ ဖွံ့ဖြိုးတိုးတက်ရေး ဦးစီး ဌာနမှ ဒုတိယညွှန်ကြားရေးမှူး ဦးသန်းမြင့် က ပြောကြားသည်။

“ကမ်းပြိုမှုတွေဖြစ်လာရင် ဒေသထွက် သစ်ဝါးတွေနဲ့ငုတ်ရိုက်ခြင်း၊ သဲအိတ်များ ချခြင်းတို့ကို ရွာသူရွာသားတွေ စုပေါင်းပြီး လုပ်ဆောင်ကြရပါတယ်။ အခုလို နှစ်ရှည် နိုင်ခဲ့တဲ့ ကျောက်စီနံရံ တွေကိုနိုင်ငံတော်က တည်ဆောက်ပေးတဲ့အတွက် နှစ်စဉ်နီးပါး ကိုယ့်အားကိုးကိုးပြီး လုပ်ဆောင်နေခဲ့ရတဲ့ ငုတ်ရိုက်ခြင်း၊ သဲအိတ်ချခြင်းစတဲ့ အခက် အခဲတွေကို ဖယ်ရှားပေးနိုင်ခဲ့ပါတယ်” ဟု နတ်မဟုတ်ကလေးကျေးရွာမှ ဦးသန်း လွင်က ပြောကြားသည်။ အဆိုပါလုပ်ငန်းကို ဖေဖော်ဝါရီ ၁ ရက်က စတင်တည်ဆောက်ခဲ့ခြင်းဖြစ်ပြီး ဇွန် ၁၂ ရက် တွင် ရာနှုန်းပြည့် ပြီးစီးပြီဖြစ်ကြောင်း သိရ သည်။ **မောင်ချစ်လင်း (အင်းတော်)**

### ရေနံချောင်းမြို့နယ်တွင် ပျိုးပင် လေးသိန်းကျော် စိုက်ပျိုးမည်

**ရေနံချောင်း ဇွန် ၁၄**  
မကွေးတိုင်းဒေသကြီး ရေနံချောင်းမြို့နယ်တွင် မိုးရာသီ၌ လျှော်ဖြူအပါအဝင် အခြားအပင် များ ၄၂၀၀၀ စိုက်ပျိုးသွားမည်ဖြစ်ကြောင်း မြို့နယ်သစ်တောဦးစီးဌာနမှ သိရသည်။

“ဌာနရှိပျိုးခြံမှာ လျှော်ဖြူ၊ တမာ၊ ပန်းချယ်ရီ၊ ကုက္ကို၊ ယူကလစ် ပျိုးပင် ၄၂၀၀၀ ပျိုးထောင်ထား ရှိပြီးဖြစ်ပါတယ်။ ဌာနအတွက် အရိပ်ရစေဖို့နဲ့ အပူပိုင်းဒေသစိမ်းလန်းစိုပြည်စေဖို့အတွက် အပင် ၂၄၂၀၀၊ ကျေးရွာတွေအတွက် ထင်းစိုက်ခင်းအဖြစ် ပျိုးပင် ၁၇၉၀၀ စိုက်ပျိုးသွားမှာပါ” ဟု ရေနံချောင်း မြို့နယ် သစ်တောဦးစီးဌာန တောအုပ်စိုးလှမြင့်က ပြောသည်။ **ဆန်းညွန့် (ရေနံချောင်း)**













**မအူပင်ဟိုက်စကူးကျောင်း [ယခု အထက(၁)]  
နှစ်(၁၂၀)ပြည့်အခမ်းအနား**

(၁၈၉၉)ခုနှစ်မှစတင်ခဲ့သည့် မအူပင်ဟိုက်စကူးကျောင်းသည် ယခု(၂၀၁၉)ခုနှစ်တွင် သက်တမ်းနှစ်(၁၂၀)ပြည့်မြောက်ခဲ့ပါပြီ။

မိခင်ကျောင်းတော်ကြီး၏ ရင်သွေးရင်နှစ် သားသမီးများဖြစ်ကြသည့် ကျောင်းသား၊ ကျောင်းသူဟောင်းများ၊ ဝန်ထမ်းဟောင်းများအနေဖြင့် နားခိုနေဖူးဂုဏ်ကျေးဇူးကို အထူးဆပ်ခွင့်ခံကြသင့်သည့် နှစ်(၁၂၀)ပြည့်ပွဲကြီးဂုဏ်ပြုဆင်နွှဲကျင်းပနိုင်ရေး တိုင်ပင်ဆွေးနွေးညှိနှိုင်းအစည်းအဝေးကို ၂၃-၆-၂၀၁၉ရက်(တနင်္ဂနွေနေ့)၊ နံနက်၉နာရီ ကျောင်းအုပ်ဆရာကြီးရုံးခန်း၌ ကျင်းပပါမည်။

သီးခြားဖိတ်စာမပို့ပါ။ စိတ်ပါဝင်စားသူတိုင်း အောက်ပါပုဂ္ဂိုလ်များထံဆက်သွယ် သတင်းပို့တက်ရောက်နိုင်ပါရန် ဖိတ်ကြားအပ်ပါသည်။

- |  |  |
|--|--|
| <p><b>မအူပင်</b></p> <p>၁။ ဆရာကြီးဦးသိန်းထွန်း(၀၉-၇၉၃၄၃၇၆၈၄)</p> <p>၂။ ဒေါက်တာဒေါ်သက်ရီ(၀၉-၅၀၅၉၃၄၄)</p> <p>၃။ ဦးမြင့်သိန်း(ရွှေမဟာ)(၀၉-၄၂၅၆၆၃၃၆၆)</p> <p>၄။ ဒေါ်သောင်းနုရီ(၀၉-၂၅၉၆၃၉၃၀၉)</p> <p>၅။ ဦးပိုက်(၀၉-၂၅၀၇၉၇၆၇၈)</p> | <p><b>ရန်ကုန်</b></p> <p>၁။ ဒေါက်တာမျိုးသန့်တင်(၀၉-၅၀၀၆၆၆၀)</p> <p>၂။ ဦးမျိုးမြင့်(၀၉-၇၇၆၈၈၈၉၉၉)</p> <p>၃။ ဦးအုန်းဖေ(၀၁-၄၅၀၃၉၂)</p> <p>၄။ ဦးမျိုးသက်(၀၉-၅၁၈၁၄၀၂)</p> |
|--|--|

**မဟာခြင် (သို့) ဆရာတော်အား**  
မနိဗ္ဗာန်တော်ရင်ပေါ်၌ နေထိုင်စေရန် ဝန်ဆောင်ခေး  
ဖုန်းနံပါတ်: ၀၉-၇၉၀၀၈၆/- ၂၂.၇.၂၀၁၉ တွက်မည်။  
အမှတ်(၁၂)၊ ၂၅၊ ၂၇၊ ၂၉၊ ၃၀၊ ၃၁၊ ၃၂၊ ၃၃၊ ၃၄၊ ၃၅၊ ၃၆၊ ၃၇၊ ၃၈၊ ၃၉၊ ၄၀၊ ၄၁၊ ၄၂၊ ၄၃၊ ၄၄၊ ၄၅၊ ၄၆၊ ၄၇၊ ၄၈၊ ၄၉၊ ၅၀၊ ၅၁၊ ၅၂၊ ၅၃၊ ၅၄၊ ၅၅၊ ၅၆၊ ၅၇၊ ၅၈၊ ၅၉၊ ၆၀၊ ၆၁၊ ၆၂၊ ၆၃၊ ၆၄၊ ၆၅၊ ၆၆၊ ၆၇၊ ၆၈၊ ၆၉၊ ၇၀၊ ၇၁၊ ၇၂၊ ၇၃၊ ၇၄၊ ၇၅၊ ၇၆၊ ၇၇၊ ၇၈၊ ၇၉၊ ၈၀၊ ၈၁၊ ၈၂၊ ၈၃၊ ၈၄၊ ၈၅၊ ၈၆၊ ၈၇၊ ၈၈၊ ၈၉၊ ၉၀၊ ၉၁၊ ၉၂၊ ၉၃၊ ၉၄၊ ၉၅၊ ၉၆၊ ၉၇၊ ၉၈၊ ၉၉၊ ၁၀၀၊ ၁၀၁၊ ၁၀၂၊ ၁၀၃၊ ၁၀၄၊ ၁၀၅၊ ၁၀၆၊ ၁၀၇၊ ၁၀၈၊ ၁၀၉၊ ၁၁၀၊ ၁၁၁၊ ၁၁၂၊ ၁၁၃၊ ၁၁၄၊ ၁၁၅၊ ၁၁၆၊ ၁၁၇၊ ၁၁၈၊ ၁၁၉၊ ၁၂၀။  
ဖုန်း: ၀၉ ၄၅၀၂၄၄၁၉  
အမှတ်(၁၂)၊ ၂၅၊ ၂၇၊ ၂၉၊ ၃၀၊ ၃၁၊ ၃၂၊ ၃၃၊ ၃၄၊ ၃၅၊ ၃၆၊ ၃၇၊ ၃၈၊ ၃၉၊ ၄၀၊ ၄၁၊ ၄၂၊ ၄၃၊ ၄၄၊ ၄၅၊ ၄၆၊ ၄၇၊ ၄၈၊ ၄၉၊ ၅၀၊ ၅၁၊ ၅၂၊ ၅၃၊ ၅၄၊ ၅၅၊ ၅၆၊ ၅၇၊ ၅၈၊ ၅၉၊ ၆၀၊ ၆၁၊ ၆၂၊ ၆၃၊ ၆၄၊ ၆၅၊ ၆၆၊ ၆၇၊ ၆၈၊ ၆၉၊ ၇၀၊ ၇၁၊ ၇၂၊ ၇၃၊ ၇၄၊ ၇၅၊ ၇၆၊ ၇၇၊ ၇၈၊ ၇၉၊ ၈၀၊ ၈၁၊ ၈၂၊ ၈၃၊ ၈၄၊ ၈၅၊ ၈၆၊ ၈၇၊ ၈၈၊ ၈၉၊ ၉၀၊ ၉၁၊ ၉၂၊ ၉၃၊ ၉၄၊ ၉၅၊ ၉၆၊ ၉၇၊ ၉၈၊ ၉၉၊ ၁၀၀၊ ၁၀၁၊ ၁၀၂၊ ၁၀၃၊ ၁၀၄၊ ၁၀၅၊ ၁၀၆၊ ၁၀၇၊ ၁၀၈၊ ၁၀၉၊ ၁၁၀၊ ၁၁၁၊ ၁၁၂၊ ၁၁၃၊ ၁၁၄၊ ၁၁၅၊ ၁၁၆၊ ၁၁၇၊ ၁၁၈၊ ၁၁၉၊ ၁၂၀။  
ဖုန်း: ၀၉ ၇၉၀၆၂၇၄၇

**Asia Dragon** (အာရှဒရဂွန်)  
ချောင်းသာ (၁၃)ရက် 12,000/-  
ငွေဆောင် (၁၁)ရက် 15,000/-  
ကျိုက်ထီးကျီ (၁၁)ရက် 12,000/-  
စုစုံ (စုစုံစာစောင်စာအုပ်) စုစုံစာစောင်စာအုပ် စုစုံစာစောင်စာအုပ်  
ဖုန်း: ၀၉ ၃၀၈ ၃၀၈ ၃၀, ၀၉ ၃၀၈ ၃၀၈ ၉၀, ၀၉ ၇၉၅ ၁၀၆ ၁၀၀, ၀၉ ၇၉၅ ၁၀၆ ၁၀၀

<p><b>ဖခင်အမည်မှန်</b> ရန်ကုန်တိုင်းဒေသကြီး၊ သန်လျင်မြို့နယ်၊ လက်ယက်စမ်းရပ်ကွက်၊ တွက်သစ်(၁)လမ်း၊ အ.ထ.က(၅) ဒေသမတော်တွင် ပညာသင်ကြားနေသော မသင်တန်းဝင်အခမဲ့အမည်မှန်မှာ ဦးဝင်းမြင့်/၁၀/သတန်း(၆) ၂၀၁၉-၁၀-၂၅ ဖြစ်ပါသည်။ ဦးဝင်းမြင့်</p>	<p><b>ပျောက်ဆုံးကြောင်း</b> ကျွန်တော်၏ မြစ်အေး(၁၂) / တမန(၆) ၀၇၂၄၉၇၉၅ ဖြစ်သော ယာဉ်အမှတ်(၂၀၂၂ ၁၃၄၈) ၏ ဦးတော်ပျောက်ဆုံးသွားပါသဖြင့် တွေ့ရှိပါက အကြောင်းကြားပေးပါရန်။ ဖုန်း: ၀၉-၄၅၀၇၅၅၀၇</p>	<p><b>ဖခင်အမည်မှန်</b> မြောက်ဥက္ကလာပမြို့နယ်၊ အထက (၂) G-10(A) တွင် ပညာသင်ကြားနေသော မလွန်းနုသောဦးအောင်၏ ဖခင်အမည်မှန်မှာ ဦးမြင့်တိုးဖြစ်ပါသည်။ ဦးမြင့်တိုး</p>	<p><b>ပိုင်ရှင်ကိုယ်တိုင်ကောင်းမည့်။</b> ပုဂ္ဂိုလ်အား အ.ထ.က(၁)ကျောင်းအဆောက်အအုံ၊ လှပဒါးကျေး၊ လယ်မြေ(၆)ဧက၊ ပုံစံ(၇)ကျပ်၊ တစ်ဧကသိန်း(၂၅၀) ညှိနှိုင်းပြည်လင်းမှု ကားဖြင့် (၇)မီနပ်စ် ၀၉-၄၂၁၁၁၇၀၀၇</p>
--	--	--	--

**A-BEST TOUR 2019 July Promotion ခရီးစဉ်များ**  
Early Bird Discount ခရီးစဉ်များလျှော့စျေးပေးပေးပါမည်။

<p><b>Best Japan</b> (၆)ရက်(၅)ည 13-July ~ 18-July (၈)ရက်(၇)ည 13-July ~ 20-July</p>	<p><b>Bali</b> (၅)ရက်(၄)ညခရီးစဉ် 12-July ~ 17-July</p>
<p><b>Korea</b> Seoul - Jeju - Nami 13-July ~ 20-July (၈)ရက်(၇)ညခရီးစဉ်</p>	<p><b>Vietnam</b> (၆)ရက်(၅)ညခရီးစဉ် (Hanoi-Halong-Danang) 16-July ~ 21-July</p>

ခရီးစဉ်လျှော့စျေးပေးပေးခြင်း ခရီးစဉ်အမှတ်/ပမ-၁၁၂၄၆  
အမှတ်-295၊ အခန်း(5/5FG) မြို့မကွန်ဗိုလ်၊ မြို့မကျောင်းလမ်း၊ ဒဂုံမြို့နယ်၊ ရန်ကုန်မြို့။ ၀၉ 767298800 ~ 44

**ရွှေလက်ကုတ်** ပုံစံသစ်၊ မွမ်းမံပြင်ဆင်ဖြည့်စွက်ပြီး **KG တန်း မှ တက္ကသိုလ်ဝင်တန်း အထိ**  
သင်ရိုးသစ်၊ သင်ရိုးကုန် ဘာသာစုံစာအုပ်များ (တစ်ဘာသာတစ်အုပ်)

စနစ်သစ်၊ သင်ရိုးသစ် **တတိယတန်းနှင့် ဆဋ္ဌမတန်း**  
သင်ရိုးကုန် ဘာသာစုံစာအုပ်များ တစ်ဘာသာတစ်အုပ်

**ဦးနေအုပ် (စိန်ပေါလ်) ပြုစုထားသည့် တက္ကသိုလ်ဝင်တန်း အင်္ဂလိပ်စာ**  
အခန်းဆုံးလပတ်စာပေးပွဲ ပေးခွန်းပေါင်းချုပ်၊ အခန်း (၁) မှ (၁၄) အထိ ပေးခွန်းပေါင်း ၁၁၂၇  
မေးခွန်းသီးသန့် တစ်အုပ်၊ အဖြေသီးသန့် တစ်အုပ်

ဤစာအုပ်သည် ဆရာကြီးဦးနေအုပ် (စိန်ပေါလ်) ကိုယ်တိုင် ရေးသားပြုစုထားပြီး ရွေးလက်ကုတ်စာပေတိုက်အား တစ်ဦးတည်းပိုင်ဖြန့်ချိခွင့်ပြုထားသည့် စာအုပ်ဖြစ်ပါသည်။ မြန်မာတစ်နိုင်ငံလုံးရှိ တက္ကသိုလ်ဝင်တန်း အင်္ဂလိပ်စာ သင်ကြားနေသော ဆရာ/ဆရာမများ၊ Study Guide များ တက္ကသိုလ်ဝင်တန်း ပြေဆိုမည့် ကျောင်းသားကျောင်းသူများ လက်ကိုင်ပြုစုရမည့် ပစ္စည်းဖြစ် စာအုပ်ကောင်းခြင်းကြောင့် သတင်းကောင်းပါးအပ်ပါသည်။ . . . ဖုန်း ၀၉ ၂၆၀ ၄၁၁ ၆၁၂

**အစုရှယ်ယာပြင်ဆင်ခြင်း**  
Kenzotech Myanmar Co., Ltd. (102578503) သည် မြန်မာနိုင်ငံ ရင်းနှီးမြှုပ်နှံမှုရုံး DICA တွင် ၁၀၀၀၀၀၀၀၀၀၀၀၀၀၀၀၀၀၀၀၀၀၀၀၀ ကျပ်တို့ မှားယွင်းစေခြင်းဖြစ်သည်ကို အစုရှယ်ယာ(၂၀၀) ၂၀၀၀၀၀၀၀ ကျပ်တို့ ပြင်ဆင်ပေးပြီဖြစ်သည်။  
DAW YINN CHIN Managing Director

**အစုရှယ်ယာပြင်ဆင်ခြင်း**  
Min Tha Pye Myanmar Co., Ltd. (102574060) သည် မြန်မာနိုင်ငံ ရင်းနှီးမြှုပ်နှံမှုရုံး DICA တွင် ၁၀၀၀၀၀၀၀၀၀၀၀၀၀၀၀၀၀၀၀၀၀၀၀၀ ကျပ်တို့ မှားယွင်းစေခြင်းဖြစ်သည်ကို အစုရှယ်ယာ(၃၀၀) ၃၀၀၀၀၀၀၀ ကျပ်တို့ ပြင်ဆင်ပေးပြီဖြစ်သည်။  
DAW HTAI LAN Managing Director

**သိန်းသန်းဆက်**  
အိမ်ပြောင်း / အိမ်ရွှေ့လုပ်ငန်း  
မြို့တွင်း / နယ်ဝေး  
၀၉-၄၄၀၃၉၀၅၅၈  
၀၉-၇၈၄၁၀၉၁၁၆

**မီးသတ်ပြု**

**ပြီးပြည့်စုံသော ဒူးအစားထိုးခွဲစိတ်ကုသခြင်း အစီအစဉ်**

**ပါဝင်သော အစီအစဉ်များမှာ**

- ဆေးရုံတွင် (၁၀) ရက် နေထိုင်ခြင်း နှင့် ဆရာဝန်ဆေးကုသစရိတ်
- ရန်ကုန်မြို့တွင်း ဆေးရုံကား အကြို/အပို့
- ဆေးရုံတွင် ပြန်လည်သန့်စွမ်းရေးလေ့ကျင့်ခန်း (၁၀) ရက် စာ အကြိမ် (၂၀)
- ဆေးရုံ ဆင်းပြီး နောက် ပြန်လည်သန့်စွမ်းရေးလေ့ကျင့်ခန်း (၁၀) ကြိမ်
- အိမ်တိုင်ရာရောက် (၂) ကြိမ် လာရောက်စမ်းသပ်စစ်ဆေးလေ့ကျင့်ပေးခြင်း

**Why Fly? BE WITH US**  
အာယုအင်တာနေရှင်နယ်သေးဂျီကြီး  
ဖုန်း: (01) 937 6200 အမှတ် ၄၀၀၊ ကျိုက္ကဆံလမ်း၊ တာမူးမြို့နယ်၊ ရန်ကုန်။



**LAST 2 DAYS | ၂ ရက်ကျန်ရှိပါသေးသည်။**

**PLASTICS INDUSTRY...  
EASY TO START.. BY**

**ANY ONE ANY TIME  
ANY SIZE ANY WHERE!**

ပလတ်စတစ်လုပ်ငန်းကို မည်သူမဆို၊ နေရာမရွေး၊ အချိန်မရွေး၊ လုပ်ငန်းအကြီး အသေးမဆို တောင်ရန်

**WANT GUIDANCE & IDEAS?**  
အကြံကောင်းများ ရှာဖွေရန် အသင့်တော်ဆုံးပြပွဲကြီး?

**VISIT**

International Plastics Exhibitions | **နိုင်ငံတကာ ပလတ်စတစ် ကုန်စည်ပြပွဲ**



**14-16 JUNE 2019 | ဇွန်လ ၁၄ ရက်နေ့မှ ၁၆ ရက်နေ့အထိ**  
Tatmadaw Hall | တပ်မတော်ရိမ်းမ

**9.30 am - 5 pm | နံနက် (၉:၃၀) နာရီ မှ ညနေ (၅:၀၀) နာရီအထိ**

**ENTRY FREE**

**100 Exhibitors | 10 countries | Live Demonstrations**  
ပြခန်းပေါင်း ၁၀၀ + / နိုင်ငံ ၁၀ နိုင်ငံ / စက်ပစ္စည်းစမ်းသပ်ပေးနိုင်မည့်ပေးပို့ရေးပစ္စည်းများ



www.complastexpo.in

**Electrolux Keep you favourites looking new for longer**

Swedish thinking. Better living.

**Electrolux Fabric Care Product**

ပြပွဲကောင်းမွန်ဆုံး လူမှုပစ္စည်းအထဲတွင် စိတ်နှစ်ခြိုက်ပညာကို အမြဲဆန်းသစ်ပြီး ဥပဒေများ နှစ်ပေါင်း ၁၀၀ တိုင် ရပ်တည်လာနိုင်တဲ့ အိမ်သုံးပစ္စည်း အမှတ်တံဆိပ်

Ph: ၀၉-၄၀၇၇၈၈၁၃၂၃၂  
Electrolux Air-Conditioning, ATNEY Trading Co., Ltd.  
https://www.facebook.com/ElectroluxMM

**GNC LIVE WELL**

**အရပ်ရပ်ခြံမြို့ ဥာဏ်ရည်ထက်ပို။**  
**Mega Teen ကို နောက်ကြည့်ပါ။**

**သယ်ဆောင်သော ကျား/မ ပဝေး တစ်နေ့ (၁)ရက်မှ (၃)ရက်အထိ မသောက်သုံးနိုင်ပါသည်။**

**ဘဝအစမှ ထုတ်လုပ်လာ သာကဝဏ္ဏမာရုပျားခြံမြို့ ငွေကျွန်းကုန်း လုံးဝပစ္စည်း။**

- TNC**
- လမ်း၊ - ရွှေ - ၄၅၇ ငွေ နေရာ၊ - ဝေး - ၄၅၇ ငွေ နေရာ
  - ကျယ်ကျယ်ဆိုင်ဆိုင် - ရွှေ - ၄၅၇ ငွေ နေရာ၊ - Junction City - ရွှေ - ၄၅၇ ငွေ နေရာ
  - Junction Mall - ရွှေ - ၄၅၇ ငွေ နေရာ
  - မြူစတာ - ရွှေ - ၄၅၇ ငွေ နေရာ၊ - Junction - ရွှေ - ၄၅၇ ငွေ နေရာ၊ - ဝေး - ၄၅၇ ငွေ နေရာ
  - ဆောင်ရွက် - City Square Shopping Centre ရွှေ - ရွှေ - ၄၅၇ ငွေ နေရာ
- Online စားနပ်ရိက္ခာ: ရွှေ - ၄၅၇ ငွေ နေရာ၊ - Junction - ရွှေ - ၄၅၇ ငွေ နေရာ၊ - ဝေး - ၄၅၇ ငွေ နေရာ  
လမ်းခြံ မှတ်တမ်းရှိ မသောက်သုံးနိုင်ကြောင်း မှတ်တမ်းပြုစုရန် City Mall, Market Place,  
Oscar ဆိုင်များတွင်ရှိသော City Care Health & Beauty Store မှာတွင် စုံစမ်းနိုင်ပါသည်။

**ဖျံ-၅-ကောင်**  
အမှတ်တံဆိပ်  
**ဆီးချို-သွေးချိုကျဆေးနှင့် သွေးတိုးကျဆေးကို**  
ရန်ကင်းမြို့၊ မန္တလေးနှင့် တောင်ကြီးမြို့ရှိ မြန်မာဆေးအရောင်းဆိုင်ကြီးများမှ တဆင့် တစ်ပြည်လုံးသို့ ဖြန့်ချိလိုက်ပါပြီ။

Ph.D (Alternative Medicines)  
ဖျံ-၅-ကောင် တိုင်းရင်းဆေးခန်း၊ အမှတ်-၁၃၉ (မြေညီဆပ်)၊ ၄၂ လမ်း၊ ဝိုင်တထောင်မြို့နယ်၊ ရန်ကင်းမြို့၊ ဖုန်း- 01- 838 0175 / 392 594

**KN tech Engineering Group**  
**Air-Con** ရေခဲသော အိတ်အိတ် စက်များကို အာမေရိကန်ပြည်ထောင်စုတစ်ခုလုံးလုံးက လုပ်ငန်းဆောင်ရွက်ပြီး တိုင်းရင်းတစ်ခုလုံး အိတ်အိတ်စက် ပန်ဆောင်မှုပေးနေပါသည်။  
Ph: 09-400788135, 09-762276128

**ခိုင်ရှင်ကိုင်ကိုင်ရောင်းချသည့် လှည်းကူးမြို့နယ်-ရန်ကင်းမြို့နယ်နှင့် အထည်ချုပ်စက်ရုံအနီးဥယျာဉ်ပြင်မြို့နယ်၊ ကွန်းကရပ်လမ်းဘေး၊ ဓလ/ဇီးရို (40'x60')- ၅၀ သိန်း**  
09-450378377, 09-421161198

**အမြန်လာရောက်ဆက်သွယ်ရန်**  
ရန်ကင်းမြို့၊ မင်္ဂလာဒုံမြို့နယ်၊ တောင်ကြီးမြို့၊ ဗဟိုပင်(၆)လမ်း၊ အမှတ်(၁၂၄)နေ ဦးကြည်ဝင်း၊ (၁၂/မဂဒ(နိုင်) ၀၆၆၀၅၂) ကိုင်ဆောင်သူ၏ လွှဲအပ်ချက်ဖြင့် အရ အောက်ပါအတိုင်း အမြန်လာရောက်ဆက်သွယ်ရန် ကြေညာအပ်ပါသည်။  
ဦးကြည်ဝင်းနှင့် ဒေါ်မြနိုးမိုင်တို့သည် အမြင်လင်မယားအဖြစ် လွန်ခဲ့သော နှစ်(၃၀) နေ့မှစတင်ပေါင်းသင်းခဲ့ပြီး သမီး (၂) ဦးထွန်းကားခဲ့ပါသည်။ ဒေါ်မြနိုးမိုင်သည် (၂၂-၂-၂၀၁၉) ရက်တွင် ဦးကြည်ဝင်းနှင့်အတူပေါင်းသင်းနေထိုင်ရာ နေအိမ်မှထွက်ခွာခဲ့ပါသည့် မိသားစုများကို အမြန်လာရောက်ဆက်သွယ်ရန် ကြေညာအပ်ပါသည်။  
လွှဲအပ်ချက်ဖြင့် လွှဲအပ်ချက်အရ  
ဦးကြည်ဝင်း (၁၂/မဂဒ(နိုင်)၀၆၆၀၅၂) ဒေါ်မြနိုးမိုင် (LLB)  
တရားလွှတ်တော်ချုပ် (စဉ်-၁၂၅၀၅) ရန်- ၀၉-၄၂၀၀၀၅၄၅၇

**E - House Myanmar Property Agent**

မြောက်ဥက္ကလာ ဝေသာဂီလမ်းမကြီး အနီးက  
**အဆင့်မြင့် ရွှေပေါက်ကံ (၂) ထပ်လုံးချင်းအိမ်**  
**(၄၉၉) ဘိန်းဂရမ်းမြေ (၂) ထပ်လုံးချင်းတိုက်သစ်**

(၂)ထပ်လုံးချင်းတိုက်သစ်လေးကို စိတ်ဝင်စားတာဟန်ဆိုရင်တော့ လာမည့်နေ့နေ့၊ ရွှေပေါက်ကံ My Garden စားသောက်ဆိုင်ကို ကြိုလှမ်းခေါ်ပါ

ကုန်စည်ပစ္စည်းများ → 15 June 2019  
မနက် → ရွှေပေါက်ကံ My Garden စားသောက်ဆိုင်  
ဆက်သွယ်ရန် → 09 750 227 774

**SAMPLE**







ပိုလ်မူးချုပ် သိန်းနိုင် (ငြိမ်း)
လေ-၁၇၉၃
စစ်တက္ကသိုလ် အမှတ်စဉ်(၂၁)
အသက်(၆၃)နှစ်

ဧရာဝတီတိုင်းဒေသကြီး၊ ဟင်္သာတခရိုင်၊ အင်္ဂပူမြို့နယ်၊ ညောင်ကျီးဒေသ၊ ညောင်ပင်သာရွာနေ (ဦးမောင်ကြိုင်-ဒေါ်တင်မြင့်)တို့၏ သား၊ ပိုလ်မူးချုပ်မူးကြီးသန်းရွှေ (ငြိမ်း)-ဒေါ်ကြိုင်ကြိုင်တို့၏ သားသမက်၊ ဒေါ်ခင်ကျော်၏ မောင်၊ ဒေါ်ခင်ပြုံးရွှေ၏ ချစ်လှစွာသောခင်ပွန်း ပိုလ်မူးချုပ်သိန်းနိုင်(ငြိမ်း)သည် ၁၃-၆-၂၀၁၉ (ကြာသပတေးနေ့) ည ၁၁:၁၅ နာရီတွင် နေပြည်တော်ပြည်သူ့ဆေးရုံကြီး (ခုတင်-၁၀၀၀)၌ ကွယ်လွန်သွားပါသဖြင့် ၁၅-၆-၂၀၁၉ (စနေနေ့) မွန်းလွဲ ၁ နာရီတွင် နေပြည်တော်အမှတ်(၂)တပ်မတော် ဆေးရုံကြီး(ခုတင်-၁၀၀၀)၊ ငြိမ်းအေးဇရပ်မှ ကျေးဇူးတင်ပြီး သင်္ဂြိုဟ်မည် ဖြစ်ကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟအပေါင်းအား အသိပေးအကြောင်းကြား အပ်ပါသည်။ ကျန်ရစ်သူမိသားစု

ဝမ်းနည်းကြေကွဲခြင်း
ပိုလ်မူးချုပ် သိန်းနိုင် (ငြိမ်း)
လေ-၁၇၉၃
စစ်တက္ကသိုလ် အမှတ်စဉ်(၂၁)
အသက် (၆၃) နှစ်

ဧရာဝတီတိုင်းဒေသကြီး၊ ဟင်္သာတခရိုင်၊ အင်္ဂပူမြို့နယ်၊ ညောင်ကျီးဒေသ၊ ညောင်ပင်သာရွာနေ (ဦးမောင်ကြိုင်-ဒေါ်တင်မြင့်)တို့၏သား၊ ပိုလ်မူးချုပ်မူးကြီး သန်းရွှေ (ငြိမ်း)-ဒေါ်ကြိုင်ကြိုင်တို့၏သားသမက်၊ ဒေါ်ခင်ကျော်၏ မောင်၊ ဒေါ်ခင်ပြုံးရွှေ၏ချစ်လှစွာသောခင်ပွန်း ပိုလ်မူးချုပ်သိန်းနိုင်(ငြိမ်း)သည် ၁၃-၆-၂၀၁၉ (ကြာသပတေးနေ့) ည ၁၁:၁၅ နာရီတွင် နေပြည်တော်ပြည်သူ့ဆေးရုံကြီး (ခုတင်-၁၀၀၀)၌ ကွယ်လွန်သွားကြောင်း သိရှိရပါသဖြင့် မိသားစုနှင့်ထပ်တူထပ်မျှ ဝမ်းနည်း ကြေကွဲရပါသည်။ တပ်မတော် (လေ)မှအရာရှိ အရာခံ အကြပ်၊ စစ်သည်၊ မိသားစုများ

ဒေါ်သန်းကြည် (ကတိုး/ကျော်နှစ်)
အသက် (၇၃) နှစ်

ဧရာဝတီတိုင်းဒေသကြီး၊ ကတိုး၊ ကျော်နှစ်ကျေးရွာနေ (ဦးကွန်းတင်-ဒေါ်လှစိန်)တို့၏သမီး၊ (ဦးတိုး-ဒေါ်ရွှေ)တို့၏သမီးချွေးမ၊ (ဦးခင်မောင်(သွားဖက်ဆိုင်ရာဆေးတက္ကသိုလ်)၏ဇနီး၊ ဦးမောင်မောင်သန်း-ဒေါ်ခင်မာဦး၊ ဦးမျိုးဝင်း-ဒေါ်ခင်သန်း၊ ဦးမျိုးမင်းဦး-ဒေါ်စမ်းစမ်းထွေး) ဦးအောင်ညို-ဒေါ်ညိုညိုထွေး၊ ဦးသက်ထွန်း-ဒေါ်သင်းသင်းစိုးတို့၏မွေးသမိခင်ကျေးဇူးရှင်၊ မြေးကိုးယောက်တို့၏အဘွား၊ (ဦးအောင်သူလတ်)-ဒေါ်မာလာမြင့်၊ ကိုမျိုးထိုက်-မကြာကြာအေးတို့၏အဒေါ်သည် ၁၃-၆-၂၀၁၉ (ကြာသပတေးနေ့) ည ၁၁:၅၀ နာရီတွင် ကွယ်လွန်သွားပါသဖြင့် ၁၅-၆-၂၀၁၉ (စနေနေ့) ညနေ ၄ နာရီတွင် ကိုရုသုသာန်သို့ ပို့ဆောင်မီးသင်္ဂြိုဟ်မည်ဖြစ်ပါသည်။ (နေအိမ်မှကားများ ညနေ ၃ နာရီတွင် ထွက်ပါမည်)။ ကွယ်လွန်သွားအား ရည်စူး၍ ၁၅-၆-၂၀၁၉ (ပုဒ္ဒဟူးနေ့) နံနက် ၇ နာရီမှ ၁၁ နာရီအထိ ဒဂုံမြို့သစ်(တောင်ပိုင်း)မြို့နယ် (၂၄)ရပ်ကွက်၊ သရက်ချောင်းလမ်း၊ အမှတ်(၃၀၂)နေအိမ်သို့ ရက်လည်ဆွမ်းကျွေးတရားတော် နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု



ဘုရား ရဟန်း၊ ကျောင်း ဒါယကာမကြီး
ဒေါ်တင်နု(ခ)မတန် (စစ်ဆွေ)
အသက်(၉၁)နှစ်

စစ်ဆွေမြို့၊ ကျောင်းကြီးလမ်း၊ ရပ်ကွက်နှင့် ရန်ကုန်မြို့၊ ရွှေပြည်သာမြို့နယ်၊ ၄၈/၁၇/၁၅၀၀ ဂန္ဓမာလမ်းနေ (ဦးအောင်ဖြူ)၏ ဇနီး၊ ဒေါ်ခင်သန်းရီ၊ ဒေါ်အိမ်စိုင်း (ဦးမောင်ကျော်သာ)၊ ဒေါ်မရုဇ်၊ ဒေါ်မရုဇ်(ပယု)အမျိုးသမီး၊ ဒေါ်မရုဇ် - ငြိမ်း၊ (ဦးအောင်ကျော်စံ)၊ ဦးစိန်ရွှေမောင်၊ ဒေါ်ခင်အေးမြင့်တို့၏ မွေးသမိခင် ဒေါ်တင်နု(ခ)မတန်သည် ၁၄-၆-၂၀၁၉ ရက် နံနက် ၈:၁၅ နာရီတွင် ရွှေပြည်သာမြို့နယ် နေအိမ်၌ ကွယ်လွန်သွားပါသဖြင့် ၁၆-၆-၂၀၁၉ (တနင်္ဂနွေနေ့) မွန်းလွဲ ၁ နာရီတွင် ကျူးချောင်းရေတက်အိမ်သို့ ပို့ဆောင်မီးသင်္ဂြိုဟ်မည် ဖြစ်ပါကြောင်း ဆွေမျိုးမိတ်သင်္ဂဟအပေါင်းအား အကြောင်းကြားသိစေအပ်ပါသည်။ ကျန်ရစ်သူမိသားစု

ရဟန်း၊ ကျောင်း ဒါယကာကြီး
ဦးစိန်မြင့်ဦး (B.E-Metallurgy)
အသက် (၅၂) နှစ်

ရန်ကုန်မြို့၊ ဒဂုံမြို့သစ်မြောက်ပိုင်းမြို့နယ်၊ (၃၉-A)ရပ်ကွက်၊ သုခလမ်း၊ အမှတ်(၃၄၃)နေ (ဦးစိန်သန်း-ဒေါ်ခင်စန်းမြင့်)တို့၏သား၊ ပိုလ်မူးချုပ်ဝင်းကြည်(ငြိမ်း)-(မန်းဝတ်ရီ)တို့၏ညီ/မောင်၊ ဒေါ်မြတ်မြတ်နွယ်၏ခင်ပွန်း၊ မောင်ဘုန်းမောက်ဦး၊ မောင်ဝေယံဟိန်းတို့၏ မွေးသဖေ၊ ဒုပိုလ်မူးကြီး ရဲနိုင်ထွန်း-မရည်မွန်ဝင်း၊ မောင်ဇာနည်ဝင်းတို့၏ ဦးလေး၊ ဦးစိန်မြင့်ဦးသည် ၁၄-၆-၂၀၁၉ ရက် နံနက် ၀၀:၀၅ နာရီတွင် ကွယ်လွန်သွားပါသဖြင့် ၁၆-၆-၂၀၁၉ (တနင်္ဂနွေနေ့) ညနေ ၃ နာရီတွင် ရေဝေးသုသာန်သို့ ပို့ဆောင်မီးသင်္ဂြိုဟ်မည်ဖြစ်ပါကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟများအား အသိပေးအကြောင်းကြားအပ်ပါသည်။ (နေအိမ်မှကားများ မွန်းလွဲ ၂ နာရီတွင် ထွက်ပါမည်။) ကျန်ရစ်သူမိသားစု

ဦးမြချစ် (ခ) မောင်မျိုး
အသက်(၄၅)နှစ်
မိုက်ပျိုးရေပြန်ကြားရေးဌာနစိုက်

ရန်ကုန်မြို့၊ ဒဂုံမြို့သစ်(အရှေ့ပိုင်း)၊ (၁၃)ရပ်ကွက်နေ ဦးထွန်းဝေ-ဒေါ်ခင်ရွှေတို့၏ သား၊ နတ်မောက်မြို့၊ ဝက်ချပ်ရွာနေ ဦးတင်စိုး-ဒေါ်သန်းအေးတို့၏ သားသမက်၊ ဒု-အရာခံပိုလ်မူးချုပ်စိုးမိုး-ဒေါ်ခင်ဝင်းအေး၊ ဦးအေးတို့ (အားကားဦးစီး)-ဒေါ်ယုညိုထွန်း၊ ဒေါ်သန္တာငြိမ်းတို့၏ ညီ/မောင်၊ ဒေါ်မြတ်ကျော်စိန် အစ်ကို၊ နေပြည်တော် ဝဏ္ဏသိဒ္ဓိရပ်ကွက်၊ တိုက်(၅၃၄၄) အခန်း(၂၁)နေ ဒေါ်အေးအေးမိုး (ခ) ဒေါ်စိုးမိုး ၏ ချစ်လှစွာသော ခင်ပွန်း၊ မောင်ကျောင်းစံ၊ မမြန်နွာတို့၏ ကျေးဇူးရှင် မွေးသဖေ ဦးမြချစ် (ခ) မောင်မျိုးသည် ၁၄-၆-၂၀၁၉ ရက် ည ၉:၃၀ နာရီတွင် နေပြည်တော်ခရိုင် (၁၀၀၀) ဆေးရုံကြီး၌ ကွယ်လွန်သွားပါသဖြင့် ၁၅-၆-၂၀၁၉ ရက် မွန်းလွဲ ၂:၃၀ နာရီတွင် ခုတင်(၁၀၀၀) ဆေးရုံကြီးမှ ကျွေးဇူးတင်ပြီး သင်္ဂြိုဟ်မည် ဖြစ်ပါသည်။ ကွယ်လွန်သွားအား ရည်စူး၍ ၁၅-၆-၂၀၁၉ ရက် နံနက် ၇ နာရီတွင် နေပြည်တော် ဝဏ္ဏသိဒ္ဓိရပ်ကွက်၊ တိုက်(၅၃၄၄) အခန်း(၂၁)နေအိမ်သို့ ရက်လည်ဆွမ်းကျွေး တရားတော်နာကြွရောက်ပါရန် ရပ်နီးရပ်ဝေးမှ မိတ်သင်္ဂဟအပေါင်းအား အကြောင်းကြား အပ်ပါသည်။ ကျန်ရစ်သူမိသားစု

ဝမ်းနည်းကြေကွဲခြင်း
ပိုလ်မူးချုပ် သိန်းနိုင် (ငြိမ်း)
လေ-၁၇၉၃
စစ်တက္ကသိုလ် အမှတ်စဉ်(၂၁)
အသက်(၆၃)နှစ်

ဧရာဝတီတိုင်းဒေသကြီး၊ ချစ်လှစွာသောခင်ပွန်း ပိုလ်မူးချုပ်သိန်းနိုင် (ငြိမ်း)သည် ၁၃-၆-၂၀၁၉ (ကြာသပတေးနေ့) ည ၁၁:၁၅ နာရီတွင် နေပြည်တော်ပြည်သူ့ဆေးရုံကြီး (ခုတင်-၁၀၀၀)၌ ကွယ်လွန်သွားကြောင်း သိရှိရပါသဖြင့် မိသားစုနှင့် အတူ ထပ်တူထပ်မျှ ဝမ်းနည်း ကြေကွဲရပါသည်။ ဦးမောင်အေးနှင့်ဇနီး ဒေါ်မြမြစန်း မိသားစု

ဝမ်းနည်းကြေကွဲခြင်း
ပိုလ်မူးချုပ် သိန်းနိုင် (ငြိမ်း)
လေ-၁၇၉၃
စစ်တက္ကသိုလ် အမှတ်စဉ်(၂၁)
အသက် (၆၃) နှစ်

ဧရာဝတီတိုင်းဒေသကြီး၊ ဟင်္သာတခရိုင်၊ အင်္ဂပူမြို့နယ်၊ ညောင်ကျီးဒေသ၊ ညောင်ပင်သာရွာနေ (ဦးမောင်ကြိုင်-ဒေါ်တင်မြင့်)တို့၏သား၊ ပိုလ်မူးချုပ်မူးကြီးသန်းရွှေ (ငြိမ်း)-ဒေါ်ကြိုင်ကြိုင်တို့၏သားသမက်၊ ဒေါ်ခင်ကျော်၏ မောင်၊ ဒေါ်ခင်ပြုံးရွှေ၏ချစ်လှစွာသောခင်ပွန်း ပိုလ်မူးချုပ်သိန်းနိုင် (ငြိမ်း)သည် ၁၃-၆-၂၀၁၉ (ကြာသပတေးနေ့) ည ၁၁:၁၅ နာရီတွင် ကွယ်လွန်သွားကြောင်း သိရှိရပါသဖြင့် ကျန်ရစ်သူမိသားစုနှင့် အတူ ထပ်တူထပ်မျှ ဝမ်းနည်းကြေကွဲရပါသည်။ ပိုလ်မူးချုပ်မူးကြီးမင်းအောင်လှိုင်နှင့်ဇနီး ဒေါ်ကြူကြူလှ

ဒေါ်ဝင်းမြ (ခ) ဒေါ်ဘော်ဘီ
အသက် (၈၆) နှစ်

မော်လမြိုင်မြို့၊ မြိုင်သာယာရပ်ကွက်၊ (၁၉)လမ်း၊ အမှတ်(၁၃၃)နေ (ဦးသိန်း-ဒေါ်ခင်စိန်)တို့၏သမီး၊ (ဦးခင်မောင်-ဒေါ်ခင်စိန်)တို့၏သမီးအဖေ၊ (ဦးစိုးအောင်-ဒေါ်အောင်လှ-ဒေါ်အောင်လှ)တို့၏ညီမ၊ (ဦးစိုးအောင်-ဒေါ်အောင်လှ-ဒေါ်အောင်လှ)တို့၏ညီမ၊ (ဒုညွန့်မျိုး-ငြိမ်း) မြို့ပြနှင့် အိမ်ရာ ဖွံ့ဖြိုးရေးဦးစီးဌာန-ဒေါ်ခင်မင်းလေး (အလယ်တန်းပြုငြိမ်း၊ အထက-၁၊ လသာ)၊ ဒေါ်သိန်းလှိုင်(အလယ်တန်းပြု၊ အလက-၇၊ မော်လမြိုင်)၊ ဒေါ်နီလာလှိုင်(အထက်တန်းပြု၊ အထက-၉၊ မော်လမြိုင်)၊ ဒေါ်မေသုလှိုင်(ဒု-လကမူ၊ မော်လမြိုင်)၊ ဦးသန်းအေး (ဒုညွန့်မျိုး၊ လဝက၊ ကန်ဘလူခရိုင်)-ဒေါ်မေမေ လှိုင်တို့၏မိခင်၊ မောင်ဟိန်းသူလွင် (Chief mate F.G Uniteam marine)-မဆုတီနွယ်၊ မောင်ဇင်မင်းထက်၊ မောင်နိုင်လင်းထက်-မဆန်းသလင်ဦး၊ မအိမ်သက်မူး (Final Part-II ဆေး-၂)တို့၏အဘွား ဒေါ်ဝင်းမြ (ခ) ဒေါ်ဘော်ဘီသည် ၁၄-၆-၂၀၁၉ (ကြာသပတေးနေ့) ညနေ ၄:၅၀ နာရီတွင် ကွယ်လွန်သွားပါသဖြင့် ၁၅-၆-၂၀၁၉ (စနေနေ့) မွန်းလွဲ ၁ နာရီတွင် ပိန္နဲကုန်း-သုသာန်သို့ ပို့ဆောင်မီးသင်္ဂြိုဟ်မည်ဖြစ်ပါကြောင်း၊ ကွယ်လွန်သွားအားရည်စူး၍ ၁၅-၆-၂၀၁၉ (တနင်္လာနေ့) နံနက်တွင် ရက်လည်ဆွမ်းကျွေးတရားတော်နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု

ပိုလ်မူးချုပ် သိန်းနိုင် (ငြိမ်း)
(စာရေးဆရာမမြင့်သိန်းလှိုင်၊ ၂၀၁၆ သုတေသနဓာတ်စာရေ)
ကြည်း-၁၃၅၇ OTS (37)
အထွေထွေမန်နေဂျာ(အိမ်)၊ ဘာလုပ်ငန်း၊ သတ္တဝါဝန်ကြီးဌာန
အသက် (၈၂) နှစ်

ပုဂံမြို့၊ မြင့်သိန်း (ဦးပေါ်တင်-ဒေါ်လှိုင်)တို့၏ ဆွေမမြောက်သား၊ (စာရေးဆရာမမြင့်သိန်းလှိုင်)-ဒေါ်ခင်မမ၊ (ဦးစင်မေ-ဒေါ်တင်တင်)၊ (ဦးစင်မောင်မြင့်)-ဒေါ်ခင်ညို၊ (ဦးစင်ထွန်း-ဒေါ်ခင်ခင်)၊ (ဦးအောင်သန်း)-ဒေါ်ယုညိုထွန်း/မောင်၊ (ဦးစင်မောင်ထွေး)-ဒေါ်ခင်ခင်၊ ရန်ကုန်မြို့၊ တာမွေမြို့နယ်၊ မေတ္တာညွန့်ရပ်ကွက်၊ ဝဏ္ဏသိဒ္ဓိလမ်း၊ အမှတ်(၅၁၃) အခန်း(၄၀၁/၄၀၂)နေ ဒေါ်နီနီ၏ ချစ်လှစွာသောခင်ပွန်း၊ ဦးမောင်ကြိုင်-Dr.အေးအေးသန်း (တွဲဖက်ပါမောက္ခ၊ သတ္တဗေဒဌာန၊ ရတနာပုံတက္ကသိုလ်)၊ ဒေါ်သိန်းဦးအောင်စည်ဟိန်း (Diamond Bud Co.,Ltd)ဒေါ်ခင်မင်းသိန်း၊ (ဦးရဲကျော်စွာ(Diamond Bud Co.,Ltd)-Dr.အေးမြထွန်း(လ/ထ ကထိက ရူပဗေဒဌာန၊ မော်လမြိုင်တက္ကသိုလ်) တို့၏ချစ်လှစွာသောခင် ပိုလ်မူးချုပ်သိန်း (ငြိမ်း)သည် ၁၄-၆-၂၀၁၉ ရက် နံနက် ၁၁:၂၀ နာရီတွင် SSC ဆေးရုံ၌ ကွယ်လွန်သွားပါသဖြင့် ၁၅-၆-၂၀၁၉ (စနေနေ့) ညနေ ၅ နာရီတွင် အထက်ပါနေအိမ်မှ ရေဝေးသုသာန်သို့ ပို့ဆောင်မီးသင်္ဂြိုဟ်မည်ဖြစ်ပါကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟအပေါင်းအား အသိပေးအကြောင်းကြားအပ်ပါသည်။ (နေအိမ်မှကားများ ညနေ ၃:၃၀ နာရီတွင် ထွက်ပါမည်။) ကျန်ရစ်သူမိသားစု

ဒေါ်လှလှ
အသက် (၇၅) နှစ်

ရန်ကုန်မြို့၊ တောင်ငူကလေးမြို့နယ်၊ (၁၃)ရပ်ကွက်၊ ယသဝတီ(၁၃)လမ်း၊ အမှတ်(၉၈)နေ (ဦးချစ်မောင်-ဒေါ်ညွန့်နီ)တို့၏သမီး၊ ဦးမျိုးဝင်း၏ဇနီး၊ (ဦးမြင့်ဆွေ) ဒေါ်စန်းစန်းမြ၊ ဦးနေဝင်း(တရားလွှတ်တော်ရှေ့နေ)-ဒေါ်ရီရီထွန်း၊ (ခရိုင်တရားသူကြီး-ရွှေဘိုခရိုင်) ဦးဝင်းနိုင်-ဒေါ်ယုညိုထွန်း၊ ဦးစိုးသန်း-ဒေါ်သန်းသန်းဝင်း (US ကြက်တောင်လုပ်ငန်း)၊ ဦးဝင်းနိုင်-ဒေါ်လှလှဝင်း (အရှေ့ပိုင်းခရိုင်တရားရုံး)၊ ဦးလင်းထွန်း-ဒေါ်ခင်စန်းဝင်းတို့၏မိခင်၊ မြေး ၁၂ ယောက်၊ မြစ်တစ်ယောက်တို့၏အဘွားအဘွားကြီးသည် ၁၃-၆-၂၀၁၉ (ကြာသပတေးနေ့) ည ၉:၃၀ နာရီတွင် ကွယ်လွန်သွားပါသဖြင့် ၁၅-၆-၂၀၁၉ (စနေနေ့) မွန်းလွဲ ၁၂ နာရီတွင် ရေဝေးအေးအေးတိုက်မှ ရေဝေးသုသာန်သို့ ပို့ဆောင်မီးသင်္ဂြိုဟ်မည်ဖြစ်ပါသည်။ (နေအိမ်မှကားများ နံနက် ၁၁ နာရီတွင် ထွက်ပါမည်)။ ကွယ်လွန်သွားအားရည်စူး၍ ၁၅-၆-၂၀၁၉ (ပုဒ္ဒဟူးနေ့) နံနက် ၇ နာရီမှ ၁၀ နာရီအထိ အထက်ပါနေအိမ်သို့ ရက်လည်ဆွမ်းကျွေးတရားတော်နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု

ဒေါ်ခင်ဖြူ
အသက်(၇၂)နှစ်
ဒုရအုပ်စခန်းမှူး (ငြိမ်း)

တောင်ငူမြို့၊ မြေဇ ၃ တံလှပိုလ်မူးကြီးအောင်ထက်-ဒေါ်မေနှယ်ဝင်း၊ တောင်ကြီးမြို့၊ မြေဇ ပိုလ်မူးကြီးဝေယံထွန်း-မစုစုစုတို့၏ ချစ်လှစွာသော မိခင် ဒေါ်ခင်ဖြူ သည် ၁၃-၆-၂၀၁၉ ရက် ည ၁၀:၁၀ နာရီတွင် တောင်ကြီးမြို့၊ အမှတ်(၂) စစ်မြေပြင်ဆေးတပ်ရင်းဆေးရုံ၌ ကွယ်လွန်သွားကြောင်း ရပ်နီးရပ်ဝေးမှ ဆွေမျိုးမိတ်သင်္ဂဟများအား အသိပေးအပ်ပါသည်။ ကျန်ရစ်သူမိသားစု

အထူးဝမ်းနည်းကြေကွဲခြင်း
ဒေါ်သန်းသန်းတင်(ခ) ဒေါ်ချိုချိုတင်
အသက်(၇၂)နှစ်

(မန်းအောင်တင်-ဂါမေရီတင်)တို့၏ သမီး၊ ရန်ကုန်မြို့၊ ရွှေပြည်သာမြို့နယ်၊ (၂)ရပ်ကွက်၊ ပိုလ်မူးချုပ်အောင်ဆန်းလမ်း၊ အမှတ်(၃၁/၉၇)နေ ဒေါ်သန်းသန်းတင်(ခ)ဒေါ်ချိုချိုတင်သည် ၁၄-၆-၂၀၁၉ (သောကြာနေ့) နံနက် ၂:၅၂ နာရီတွင် ခရစ်တော်၌ အိပ်ပျော်သွားကြောင်း ကြားသိရပါသဖြင့် မိသားစုနှင့်အတူ ထပ်တူထပ်မျှ ဝမ်းနည်းကြေကွဲရပါသည်။ အမျိုးသားလွှတ်တော်ဥက္ကဋ္ဌ မန်းဝင်းနိုင်သန်းနှင့် ဇနီး နန်းကြင်ကြည် မိသားစု

ဝမ်းနည်းကြေကွဲခြင်း
ပိုလ်မူးချုပ် သိန်းနိုင် (ငြိမ်း)
လေ-၁၇၉၃
စစ်တက္ကသိုလ် အမှတ်စဉ်(၂၁)
အသက် (၆၃) နှစ်

ဧရာဝတီတိုင်းဒေသကြီး၊ ချစ်လှစွာသောခင်ပွန်း ပိုလ်မူးချုပ် သိန်းနိုင် (ငြိမ်း) သည် ၁၃-၆-၂၀၁၉ (ကြာသပတေးနေ့) ည ၁၁:၁၅ နာရီတွင် ကွယ်လွန်သွားကြောင်း သိရှိရပါသဖြင့် ကျန်ရစ်သူမိသားစုနှင့် အတူ ထပ်တူထပ်မျှ ဝမ်းနည်းကြေကွဲရပါသည်။ ဦးတင်မိုး၊ ဦးကျော်ကျော်ထွန်း၊ ဦးကျော်စံ၊ ဦးအောင်သန်း၊ ဦးကျော်နိုင်၊ ဦးညီညီသွေး၊ ဦးစော်မင်းသန့်

ရဟန်း၊ ကျောင်း ဒါယကာကြီး
ဦးထွန်းချစ် (အမေအိမ် ဆန်ဆိုင်)
အသက်(၈၉)နှစ်

ရန်ကုန်မြို့၊ ဦးသာညွန့်-ဒေါ်အေးတို့၏ သား၊ (ဦးစံညွန့်-ဒေါ်သိန်းရင်) တို့၏ သားသမက်၊ (ဦးစိန်ဝင်း-ဒေါ်ခင်ဝင်းမြင့်) (ဦးနေဝင်း)-ဒေါ်သန်းသန်းဝင်း၊ ဒေါ်ခင်ခင်ဝင်း၊ (ဦးလှဝင်း)၊ ဦးညွန့်ဝင်း-ဒေါ်နီနီဝင်း၊ ဒေါ်အေးအေးဝင်းတို့၏ မွေးသဖေ၊ မြေးရစ်ယောက်၊ မြစ်နယ်ယောက် တို့၏ အဘိုး၊ (ဒေါ်လှသိန်း) ၏ ခင်ပွန်းသည် ၁၄-၆-၂၀၁၉ (သောကြာနေ့) နံနက် ၁၂:၀၀ နာရီတွင် ကွယ်လွန်သွားပါသဖြင့် ၁၆-၆-၂၀၁၉ (တနင်္ဂနွေနေ့) မွန်းလွဲ ၁ နာရီတွင် ထိန်ပင်အေးအေးတိုက်မှ ထိန်ပင်သုသာန်သို့ ပို့ဆောင် မီးသင်္ဂြိုဟ်မည်(နေအိမ်မှ ကားများ နံနက် ၁၁:၃၀ နာရီတွင် ထွက်ပါမည်)။ ကွယ်လွန်သွားအားရည်စူး၍ ၂၀-၆-၂၀၁၉ (ကြာသပတေးနေ့) နံနက်တွင် လှိုင်မြို့နယ်၊ (၇)ရပ်ကွက်၊ မယ်ဇီကုန်းလမ်း၊ အမှတ်(၆၂)၊ နေအိမ်သို့ ရက်လည်ဆွမ်းကျွေးတရားတော်နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု

ဘုရား ရဟန်း၊ သိမ်၊ ကျောင်းဒါယကာကြီး
ဒေါ်ခင်အေးမေ့ (ခ) ဒေါ်ဘော်ဘီ
ဟင်္သာတ-မဟာစည်ယောဝီ
အသက် (၈၈) နှစ်

ဟင်္သာတမြို့၊ တာဝါ-ဆယ်မြောက်ရပ်ကွက်၊ ဈေးကလေးလမ်း၊ အမှတ်(၂၂) နေ (ဦးမောင်တင်-ဒေါ်သေးလှ)တို့၏တစ်ဦးတည်းသောသမီး၊ (ဦးစိန်မေ-ဒေါ်ချစ်)တို့၏ သမီးချွေးမ၊ ရန်ကုန်မြို့၊ ဒဂုံမြို့သစ်မြောက်ပိုင်းမြို့နယ်၊ (၃၄)ရပ်ကွက်၊ ယုဉ်းမမြိုင်လမ်း၊ အမှတ်(၁၂) နေ (ဦးဟန်သော်လင်း(ရုံးခုံမှူး)-ငြိမ်း၊ အသေးစားချေးငွေဌာန) ၏ ဇနီး၊ ဦးမျိုးဝင်းဇော်(မြန်မာ့အားခရီးလမ်းအဖွဲ့အစည်းအထွေထွေအကျိုးဆောင်)၊ ဒေါ်ပုဒ္ဓားသော်(အလပြုငြိမ်း)၊ ဦးသိန်းနိုင် (ရွှေမင်းသား ကုန်စုံဆိုင်၊ ဟင်္သာတ-ဒေါ်စန္ဒာသော်လင်း၊ ဦးစိန်ဝင်းအောင်(ညွန့်မှူး)-ငြိမ်း)-ဒေါ်နီလာသော်လင်း(ဆည်မြောင်း၊ တည်ဆောက်ရေး)တို့၏ ချစ်လှစွာသော မွေးသမိခင်ကျေးဇူးရှင်၊ မောင်ဟန်ထူးအောင်(ပ-နစ်)၏ အဘွား၊ ဒေါ်ခင်အေးမေ့ (ခ) ဒေါ်ဘော်ဘီသည် ၁၄-၆-၂၀၁၉ (သောကြာနေ့) နံနက် ၈:၅၀ နာရီတွင် အရှေ့အောင်သာဝါပရိဒါအထူးကုဆေးရုံ၌ ကွယ်လွန်သွားပါသဖြင့် ၁၆-၆-၂၀၁၉ (တနင်္ဂနွေနေ့) မွန်းလွဲ ၁၂ နာရီတွင် ရေဝေးသုသာန်သို့ ပို့ဆောင်မီးသင်္ဂြိုဟ်မည်။ (နေအိမ်မှကားများ နံနက် ၁၀:၃၀ နာရီတွင် ထွက်ပါမည်)။ ကွယ်လွန်သွားအားရည်စူး၍ ၂၀-၆-၂၀၁၉ (ကြာသပတေးနေ့) နံနက် ၇ နာရီမှ ၁၁ နာရီအထိ အထက်ပါနေအိမ်သို့ ရက်လည်ဆွမ်းကျွေးတရားတော်နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု

ဦးရွှေစိုး
အသက်(၇၀)နှစ်

ရန်ကုန်မြို့၊ နေပြည်တော် (ဦးရှန်ကွန်-ဒေါ်ငွေရှင်)တို့၏ သား၊ ပဲခူးကုန်းမြို့၊ နေပြည်တော် (ဦးမောင်တင်-ဒေါ်ကြည်)တို့၏ သားသမက်၊ ဒေါ်တင်အေးကြည် ၏ ခင်ပွန်း၊ (ဦးသီဟ)၊ ဦးထွန်းသက်ဦး-ဒေါ်ယုယုမြတ်၊ ဦးဆုနိုင်-ဒေါ်မြတ်မြတ်သီတို့၏ ဖခင်၊ မချစ်မြတ်ဦး၊ မောင်ပိုင်မြတ်သာတို့၏ အဘိုးသည် ၁၃-၆-၂၀၁၉ (ကြာသပတေးနေ့) ည ၇ နာရီတွင် ကွယ်လွန်သွားပါကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟအပေါင်းအား အကြောင်းကြားအပ်ပါသည်။ ကျန်ရစ်သူမိသားစု

ဦးဝင်းဇော်ဦး (STORE SUPERVISOR)
AIR MANDALAY LTD
အသက်(၅၁)နှစ်

ရန်ကုန်မြို့၊ မြောက်ဥက္ကလာပြင်မြို့နယ်၊ (တပ်မတော်လေ-ငြိမ်း)- (ဒေါ်အုန်းသန်း)တို့၏ သားကြီး၊ သယ်ရီးကျွန်းမြို့နယ်နေ ဦးအောင်ကျော်နေ (ကျောင်းအုပ်ကြီး-ငြိမ်း) ၏ ဖခင်အိမ်ရာနေ ဒေါ်စမ်းစမ်း (အထက-၁၊ သယ်ရီးကျွန်း-ငြိမ်း)တို့၏ သားသမက်၊ ဒေါ်လှလှဦး(စီးပွားဦးစီး)၏ မောင်၊ ဦးနေလင်း(MICA POWER)-ဒေါ်သိန်းမိုး၊ ဦးနေဝင်း (YANGON AIR WAYS ပျံသန်းရေးဌာန)- ဒေါ်မေသန္တာအောင် တို့၏အစ်ကို၊ ရန်ကုန်မြို့၊ မြောက်ဥက္ကလာပြင်မြို့နယ်၊ တုသိတာ(၂)လမ်း၊ အမှတ်(၂၅၅)နေ ဒေါ်မေသန္တာအောင်၏ ချစ်လှစွာသော ခင်ပွန်း၊ မဆန်းဆုဆုဆက် (Russian, UFL) ၏ ဖခင်သည် ၁၄-၆-၂၀၁၉ (သောကြာနေ့) မွန်းလွဲ ၁:၄၀ နာရီတွင် ကွယ်လွန်သွားပါသဖြင့် ၁၆-၆-၂၀၁၉ (တနင်္ဂနွေနေ့) မွန်းလွဲ ၁၂ နာရီတွင် ရေဝေးသုသာန်သို့ သင်္ဂြိုဟ်မည်ဖြစ်ပါကြောင်း ရပ်ဝေးရပ်နီးမှ ဆွေမျိုးမိတ်သင်္ဂဟများအား အသိပေးအကြောင်းကြားအပ်ပါသည်။ ကွယ်လွန်သွားအားရည်စူး၍ ၂၀-၆-၂၀၁၉ (ကြာသပတေးနေ့) နံနက်တွင် အထက်ပါနေအိမ်သို့ ရက်လည်ဆွမ်းကျွေး တရားတော်နာကြွရောက်ပါရန် ဖိတ်ကြားအပ်ပါသည်။ ကျန်ရစ်သူမိသားစု

### အာဆီယံ ယူ-၁၅ ပြိုင်ပွဲတွင် မြန်မာအသင်း အုပ်စုပွဲကျပ်အတွင်း ကျရောက်

ချောင်ဘူရီ ဇွန် ၁၄

မြန်မာ ယူ-၁၅ အမျိုးသားအသင်းသည် ဇူလိုင် ၂၇ ရက်မှ ဩဂုတ် ၉ ရက်အထိ ထိုင်းနိုင်ငံ ချောင်ဘူရီမြို့၌ ကျင်းပမည့် ၂၀၁၉ အာဆီယံ ယူ-၁၅ ပြိုင်ပွဲတွင် ဝင်ရောက်ယှဉ်ပြိုင်မည်ဖြစ်ပြီး အုပ်စုပွဲကျပ်အတွင်း ကျရောက်နေသည်။

အုပ်စုအနေအထားအရ အုပ်စုနှစ်ခုစလုံးတွင် အသင်းကြီးများပါဝင်နေပြီး မြန်မာအသင်းအနေဖြင့် လက်ရှိချန်ပီယံ အင်ဒိုနီးရှား၊ ခြေစွမ်းပိုင်းတိုးတက်လာသည့် ဝီယက်နမ်အသင်းတို့ ပါဝင်နေသောကြောင့် ရုန်းကန်ရဖွယ်ရှိနေသည်။

မြန်မာ ယူ-၁၅ အသင်းသည် မတ်လမှစ၍ လေ့ကျင့်ခဲ့ပြီး ဧပြီလတွင် တရုတ် ယူ-၁၆ ဖိတ်ခေါ်ပြိုင်ပွဲနှင့် ဟောင်ကောင် ယူ-၁၅ ဖိတ်ခေါ်ပြိုင်ပွဲတို့ ယှဉ်ပြိုင်ခဲ့ရာ အောင်မြင်မှုမရခဲ့ဘဲ ယင်းပြိုင်ပွဲအပြီးတွင် ဂျပန်နည်းပြ တာကမာ နှင့်လမ်းခွဲကာ နိုင်ငံခြားသား နည်းပြသစ်တစ်ဦး အစားထိုးရန် ရှာဖွေလျက် ရှိသည်။

စာမျက်နှာ ၁၃ ကော်လံ ၄ သို့ □



မြန်မာ ယူ-၁၅ အသင်း လေ့ကျင့်နေစဉ်။

### ပြည်တွင်း၊ ပြည်ပခရီးသွားဧည့်သည်များ မိုးကုတ်မြို့သို့ သွားရောက်လည်ပတ်လျက်ရှိ

နေပြည်တော် ဇွန် ၁၄

ဟိုတယ်နှင့် ခရီးသွားလာရေးဝန်ကြီးဌာနသည် ဟိုတယ်နှင့် ခရီးသွားကဏ္ဍဖွံ့ဖြိုးတိုးတက်ရေး မြန်မာနိုင်ငံသို့ လာရောက်လည်ပတ်သည့် နိုင်ငံတကာမှ ခရီးသွားဧည့်သည်များ လုံခြုံစိတ်ချစွာဖြင့် အဆင်ပြေချောမွေ့စွာ သွားရောက်လည်ပတ်နိုင်ရေးတို့ကို သက်ဆိုင်ရာ တိုင်းဒေသကြီး၊ ပြည်နယ်အစိုးရအဖွဲ့များနှင့် ပေါင်းစပ်ညှိနှိုင်းဆောင်ရွက်လျက်ရှိရာ မန္တလေးတိုင်းဒေသကြီးအစိုးရအဖွဲ့၏ ခွင့်ပြုချက်ဖြင့် ဆောင်ရွက်လျက်ရှိသည့် မန္တလေး-မတ္တရာ-စဉ့်ကူး-သပိတ်ကျင်း-မိုးကုတ်ခရီးစဉ်တွင် ယခုနှစ် ဖေဖော်ဝါရီလမှစ၍ မြို့တွင်းခရီးစဉ်အပြင် ကျောက်ပြာသာဒ်၊ ပန်လင်-ဘားနဒ်ကျေးရွာများသို့ပါ ခရီးစဉ် တိုးမြှင့်လည်ပတ်ခွင့်ပြုထားကြောင်း သိရသည်။

စာမျက်နှာ ၉ ကော်လံ ၁ သို့ ■

### မြန်မာကလပ် MIU ဖူဆယ်အသင်းနှင့် ထိုင်းထိပ်သီးကလပ် ဗန်ကောက် BTS အသင်းတို့ ခြေစမ်းပွဲကစား

ဗန်ကောက် ဇွန် ၁၄

၂၀၁၉ အာဆီယံ ဖူဆယ်ကလပ်ပြိုင်ပွဲအတွက် ပြင်ဆင်သည့်အနေဖြင့် ထိုင်းနိုင်ငံ၌ ကြိုတင်လေ့ကျင့်နေသည့် မြန်မာကလပ် MIU ဖူဆယ်အသင်းသည် ပထမပွဲအဖြစ် ယနေ့မွန်းလွဲပိုင်းက ဗန်ကောက်မြို့၌ ထိုင်းနာမည်ကြီးကလပ် ဗန်ကောက် BTS အသင်းနှင့် ခြေစမ်းပွဲယှဉ်ပြိုင်ကစားရာ တစ်ဝိုင်းပိုင်းမရှိဖြင့် ရှုံးနိမ့်ခဲ့သည်။

MIU ဖူဆယ်အသင်းသည် အမာခံကစားသမားအစုံအလင်ဖြင့် ပွဲထွက်ကစားခဲ့ပြီး ဗန်ကောက် BTS

အသင်းကို ပထမပိုင်းတွင် ပေးလိုက်ရသည့်တစ်ဝိုင်းတွင် ဖြင့် ရှုံးနိမ့်ခဲ့ခြင်းဖြစ်သည်။ ၂၀၁၈ အာဆီယံ ဖူဆယ်ကလပ် ပြိုင်ပွဲတွင် ဗိုလ်စွဲထားသည့်အပြင် လက်ရှိ ထိုင်းဖူဆယ်လိဂ်၌ ထိပ်တန်းစာရင်းဝင် ဗန်ကောက် BTS အသင်းနှင့် ယှဉ်ပြိုင်ကစားခြင်းဖြစ်သည်။

MIU ဖူဆယ်အသင်းသည် ပြိုင်ပွဲမတိုင်မီ ထိုင်းနိုင်ငံ၌ ခြေစမ်းပွဲနှစ်ပွဲ ကစားမည်ဖြစ်ပြီး ဒုတိယပွဲအဖြစ် ဇွန် ၁၅ ရက် မွန်းလွဲပိုင်းတွင် ထိုင်းကလပ် ဟောင်ယန်တာခမ် အသင်းနှင့် စာမျက်နှာ ၈ ကော်လံ ၁ သို့ ❖

**ကြေးမုံ** **ယနေ့ ဖတ်စရာ**

**ပြည်တွင်းတွင် ထုတ်လုပ်သော ကုန်ပစ္စည်းခုနစ်မျိုးကို နိုင်ငံခြားကုမ္ပဏီများအား တင်ပို့ခွင့်ပြု**

**စာမျက်နှာ » ၇**

**ထိုင်းဘတ်ငွေ တန်ဖိုးမြင့်လာမှုကြောင့် မြန်မာအပါအဝင် အိမ်နီးချင်းနိုင်ငံများသို့ ကမ္ဘာလှည့်ခရီးသွားများ ပိုမိုလည်ပတ်နိုင်**

**စာမျက်နှာ » ၁၃**

**Oramin-G**  
Soft Cap (with Ginseng)  
30 Soft Caps

**၁၅** **သန္တာသန့်စွမ်းစိတ်ရွှင်လန်းစို့ 'ဒော်ဂျာပင် - ဂျီ' ကို သောက်ကြပါစို့ ...**

**Oramin-G**

AA Medical Products Ltd.  
www.onlineshop.aa.com.mm တွင် AA Medical Products Ltd. မှ ဆေးများကို online မှ တိုက်ရိုက်ဝယ်ယူရရှိနိုင်ပါသည်။ အိမ်တိုင်ရာရောက် ပို့ဆောင်ပေးပါသည်။



## တအာင်းဌာနေ ရွှေဖီမြေသို့ အလွမ်း...

မိုင်းနော်ရိန်း(လူမှုဘဝ)



ဓာတ်ပုံ- KYAW ZAW LAY

မြန်မာနိုင်ငံရှိ တိုင်းရင်းသားလူမျိုးများမှာ တောင်တန်းနေတိုင်းရင်းသားနှင့် မြေပြန့်နေတိုင်းရင်းသားတို့ ရှိသည်။ တောင်တန်းမြေပြန့် မခွဲခြားဘဲ အေးအတူ ပူအမျှ အတူတကွနေထိုင်ခဲ့ကြသည်ကို ကြည့်ခြင်းအားဖြင့် မြန်မာနိုင်ငံသည် အလွန်သာယာလှပသောနိုင်ငံ ဖြစ်သည်အပြင် အလွန်ချစ်စရာကောင်းသော ဓလေ့များနှင့် စိတ်ဝင်စားစရာကောင်းသော အသက်မွေးဝမ်းကျောင်းလုပ်ငန်း များဖြင့် ပြည့်စုံနေသော နိုင်ငံတစ်ခုလည်းဖြစ်သည်။ တိုင်းရင်းသားလူမျိုးများစွာ ထဲမှ တအာင်း(ပလောင်)လူမျိုးသည် တောင်တန်းမှာသာ အများအားဖြင့် နေထိုင်ကြသည့် လူမျိုးတစ်မျိုးဖြစ်သည်။ တအာင်းတို့ဌာနေမှာ စိမ်းစိုလှပသည့် တောင်တန်းများ၊ စမ်းချောင်းစီးသံတည်ည့် အလွန်သာယာသောအသံများ၊ မြူမှုန်ဆိုင်းသည့်ပတ်ဝန်းကျင်များနှင့် ချစ်စရာကောင်းသောဓလေ့များ ပြည့်နှက်နေသည့် ဤဌာနေမှာ အဝေးရောက်တအာင်းများအဖို့ အလွန် လွမ်းစရာ ကောင်းလွန်းလှသည်။

တအာင်းတို့ဌာနေမှာ တောင်တန်းများဖြစ်သည့်အလျောက် မြူများ ဆိုင်းနေသည့် ကောင်းကင်အောက်တွင် အကွေ့အကောက်လမ်းများကလည်း ဌာနေ၏အလှအပနှင့် ပုံရိပ်ကို ထူးဆန်းသောရသာများ ခံစားစေခဲ့သည်။ မြင့်မားလှသည့် တောင်တန်းကြီးများနှင့်အတူ အစီအရီ ညီညီညာညာဖြင့် စိုက်ပျိုးခဲ့သော လက်ဖက်ပင်များနှင့် ပြည့်နှက်နေပြီး အလွန်အေးချမ်းသည့် ဒေသတစ်ခုအဖြစ် ပေါ်လွင်စေခဲ့သည်။ တအာင်းတို့ အများဆုံးနေထိုင်ကြ သည့် သီပေါ၊ ကျောက်မဲ၊ လားရှိုး၊ ကွတ်ခိုင်၊ နမ့်ခမ်း၊ နမ့်ဆန်၊ မန်တုံ စသည့် မြို့များကို အလည်အပတ်ခရီး သွားရောက်ကြမည်ဆိုလျှင် တအာင်းတို့ရွာ မရောက်ခင် အစီအရီဖူးပွင့်နေသော လက်ဖက်ပင်များ၊ သဘာဝသစ်ပင် ပန်းမန်ရန်များနှင့် စိတ်ရွှင်လန်းစရာမြင်ကွင်းမျိုးစုံများဖြင့် ကြိုဆိုနေကြသည်ကို တွေ့ရမည်ဖြစ်သည်။

တအာင်း(ပလောင်)လူမျိုးမှာ လက်ဖက်လုပ်ငန်းကိုသာ အဓိက အသက် မွေးဝမ်းကျောင်းလုပ်ငန်းအဖြစ် လုပ်ကိုင်ခဲ့ကြသည်။ တအာင်းလူမျိုးများသည် နေထိုင်ရာဒေသကွဲပြားသော်လည်း လက်ဖက်ဖြင့် အသက်မွေးဝမ်းကျောင်း ပြုသည့်အလုပ်ကို အလွန်ဂုဏ်ယူစရာကောင်းသည်ဟု တအာင်းလူမျိုးတိုင်း ကမှတ်ယူခဲ့ကြသည်။ ဒေသကွဲပြားမှုအပေါ်မှာမူတည်ပြီး လက်ဖက်လုပ်ပုံ လုပ်နည်းများ အနည်းငယ်ကွဲပြားကြ၍ လုပ်ပုံလုပ်နည်းမတူညီကြသော်လည်း လက်ဖက်ပေါ်ထားသည့် တန်ဖိုးထားမှု၊ လေးစားမှုနှင့် လက်ဖက်ပေါ်တွင်

ဂုဏ်ယူမှုများက တူညီကြသည်။  
**လက်ဖက်ပေါ်ပေါက်လာပုံ**  
တအာင်းလူမျိုးများနှင့် လက်ဖက်ကို ခွဲခြားမရသည့်အကြောင်းရင်းမှာ တအာင်းလူမျိုးများ၏ အဓိကအသက်မွေးဝမ်းကျောင်းမှာ လက်ဖက်စိုက်ပျိုးရေး ဖြစ်၍ လက်ဖက်လုပ်ငန်းကို လွန်ခဲ့သော ခရစ်နှစ် ၁၈၅ ခုနှစ်မှ စတင်စိုက်ပျိုးလာခဲ့ သဖြင့် နှစ်ပေါင်း ၁၂၀၀ ခန့်က စတင်လုပ်ကိုင်စားသောက်လာခဲ့ကြသည်။

ဖြစ်သည့် လောလောလူမျိုးနှင့် လီဆူးလူမျိုးနွယ်စုများက ဂေါ့စထရိုင် အေရစကား လက်(အရွက်)ကိုယူသုံးပြီး ၎င်းတို့စကားဖြင့် ဖက်(ထုပ်စရာ) ကို နောက်ကတွဲ၍ ထည့်လိုက်ခြင်းအားဖြင့် ဤအပင်၏နာမည်မှာ “လက်ဖက်” ဖြစ်လာခြင်းဖြစ်သည်။  
တချို့သောအဆိုက ဗမာဘုရင် ပုဂံခေတ် အလောင်းစည်သူမင်း သို့မဟုတ် နရပတိစည်သူမင်း တိုင်းခန်းလှည့်လည်ရင်း ဇမ္ဗူသပြေပင်ပေါက်ရာ မာလာယု

**တအာင်းတို့ဌာနေမှာ တောင်တန်းများဖြစ်သည့်အလျောက် မြူများဆိုင်းနေသည့် ကောင်းကင် အောက်တွင် အကွေ့အကောက်လမ်းများကလည်း ဌာနေ၏အလှအပနှင့် ပုံရိပ်ကို ထူးဆန်းသောရသာ များ ခံစားစေခဲ့သည်။ မြင့်မားလှသည့် တောင်တန်းကြီးများနှင့်အတူ အစီအရီ ညီညီညာညာဖြင့် စိုက်ပျိုးခဲ့သော လက်ဖက်ပင်များနှင့် ပြည့်နှက်နေပြီး အလွန်အေးချမ်းသည့် ဒေသတစ်ခုအဖြစ် ပေါ်လွင်စေခဲ့သည်။ တအာင်းတို့ အများဆုံးနေထိုင်ကြသည့် သီပေါ၊ ကျောက်မဲ၊ လားရှိုး၊ ကွတ်ခိုင်၊ နမ့်ခမ်း၊ နမ့်ဆန်၊ မန်တုံ စသည့်မြို့များကို အလည်အပတ်ခရီး သွားရောက်ကြမည်ဆိုလျှင် တအာင်း တို့ရွာမရောက်ခင် အစီအရီဖူးပွင့်နေသော လက်ဖက်ပင်များ၊ သဘာဝသစ်ပင်ပန်းမန်ရန်များနှင့် စိတ်ရွှင်လန်းစရာမြင်ကွင်းမျိုးစုံများဖြင့် ကြိုဆိုနေကြသည်ကို တွေ့ရမည်ဖြစ် . . .**

လက်ဖက်စိုက်ပျိုးမှုသမိုင်းကို တရုတ်သမိုင်း မန်ချူးကျမ်း၌ ခရစ်နှစ် ၁၃၆ ခုနှစ်ဟု ဖော်ပြထားသည်ကို လေ့လာတွေ့ရှိရသဖြင့် တအာင်းလူမျိုးတို့ သည် ကုန်းမြင့်ပိုင်းဒေသသို့ ပြန်လည်အခြေချသည့် အေဒီ(၈)ရာစု အစောပိုင်း ကာလမှ စတင်စိုက်ပျိုးခဲ့သည်ဟု ယူဆနိုင်ပေသည်။  
နောင်တွင် တရုတ်တို့က ချရှန်(Cha-Shan)ခေါ် လက်ဖက်တောင်ဟု ခေါ်ဆိုလာကြသည်အထိ လက်ဖက်စိုက်ပျိုးရေးလုပ်ငန်း ထွန်းကားခဲ့ခြင်း ဖြစ်သည်။ လက်ဖက်သည် အရှေ့တောင်အာရှတွင် စတင်ဖြစ်ထွန်းပြီး အရသာ ခါးသောအပင်မျိုးဖြစ်သည်။  
“လက်ဖက်”ဟူသောဝေါဟာရသည် တိဗက်-ဗမာ (Tibto-Burman)

ကျွန်း(မလေးနိုင်ငံ)သို့ရောက်ရှိသွားစဉ် ဘီလူးမတစ်ကောင်ထံမှ စံကားဝါ ကိုးပိုင်းနှင့်အတူ နယ်လက်ကံကံကြီး၏ စလုတ်မှရရှိသော ဇမ္ဗူသပြေစေ့(ခ) နီလီဇရေသဝတီနတ်သစ်စေ့များကို တောင်မအကြီးအကဲဖြစ်သူ တားကျူ တားပွိုင်နှင့် တားဆိုင်မြေတို့ထံသို့ ပေးသနားသည်ဟု ရေးသားထားသကဲ့သို့ လွယ်လုံပြည့်ရှင်မင်း(ဝါ)တောင်ပိုင်ပြည့်ရှင်မင်း ရွှေနန်းရှင် ရာမမိမင်းလက်ထက် တော်တွင် မင်းကြီးကိုယ်တိုင် ယောနကတိုင်း(ရှုတအာင်းမျိုးနွယ်၏ နေမင်း နိုင်ငံတော် ဖြစ်ဟန်တူသည်)သို့ ခရီးကြွချီတော်မူပြီး ဗုဒ္ဓဒေသနာတော်နှင့် အတူ ပြည်သူပြည်သားများ လုပ်ကိုင်စားသုံးနိုင်ရန် နတ်သစ်စေ့(လက်ဖက်စေ့) များကို ယူဆောင်လာကြောင်း တွေ့ရပြန်တော့သည်။ **အထူးကဏ္ဍ (၁) သို့»**

### »» အထူးကဏ္ဍ (က) မှ

အထက်ပါအဆိုနှစ်ခုတွင် ဒုတိယအဆိုက ဖြစ်နိုင်ခြေ ပို၍များ၏။ သို့သော် ခိုင်လုံမှုနည်းသည်။ ကတူးတအောင်း မျိုးနွယ်စုသည် နောင်ချို၊ ကျောက်မဲ၊ သီပေါနှင့် ပန်လုံ ဒေသတို့ နေထိုင်စဉ်က လက်ဖက်ရည်ပျိုးခြင်းမရှိသေးဘဲ တောင်ကုန်းတောင်တန်းများဖြစ်ကြသော လွယ်နီ၊ တောင်မ၊ မိုက်တွန်စစ်နှင့် နမ့်ဆန်(ခ)လွယ်လုံဒေသသို့ တက်ရောက်အခြေချနေထိုင်ပြီးနောက် ရှုမျိုးနွယ်စုတို့ဌာန ရွှေသွားစော်ဘွားများ၏ နေမင်းနိုင်ငံတော်နှင့် ဆက်ဆံ သွားလာရာမှ လက်ဖက်ရည်ပျိုးစေ့ရခြင်းဖြစ်ဟန်တူသည်။

### တောင်တန်းဆီကသာယာဖွယ်

တအာင်းလူမျိုးတို့သည် လက်ဖက်နှင့်သာ အသက်မွေးဝမ်းကျောင်းပြုသည့်အတွက် မနက်မိုးလင်းမှ မိုးချုပ်အထိ လက်ဖက်လုပ်ငန်းဖြင့် တစ်နေ့တာ ကုန်ဆုံး နေကြသည်။ နံနက်မိုးလင်းသည်နှင့်အမျှ လက်ဖက် လုပ်ငန်း ဆောင်ရွက်ရန်အတွက် နေ့လယ်ခင်းစားသုံးရန် ထမင်းချိုင့်များပြင်ဆင်ခြင်း၊ လက်ဖက်ခူးရန် လိုအပ်သော အသုံးအဆောင်ပစ္စည်းများဖြစ်သည့် ပလိုင်း၊ ရေခပ်သောက်ရန်အတွက် ဘူးသီးခြောက်များ စသည့် လိုအပ်သောပစ္စည်းများ သေချာထည့်ပြီး လက်ဖက်ခူးရန် နေအိမ်မှလက်ဖက်ခြံသို့ ပျော်ပျော်ပါးပါး ချီတက်သွားကြ သည်။ လက်ဖက်ခြံသို့ရောက်ရန်အတွက် အတွေ့ အကောက်လမ်းများ၊ အတက်အဆင်းများဖြင့် ကျော်ဖြတ် ကာ လက်ဖက်ခြံသို့ သွားကြမည်ဖြစ်သည်။ လမ်းခရီးမှာ မောပန်းသမျှ ညီညီညာညာ မားမားမတ်မတ် ရှင်သန် နေသည့် လက်ဖက်ပင်များ၏ စိမ်းစိုလန်းဆန်းနေသော လက်ဖက်ညွန့်များကို မြင်သည်နှင့် ပျော်ရွှင်စေမှုဖြင့်



ခရီးဦးကြိုစေခဲ့သည်။ ပူပြင်းသော နေရောင်ခြည် အောက်တွင် လက်ဖက်ညွန့်များကို တစ်ညွန့်ချင်းစီခူးရင်း သီချင်းလေးဆိုသည်က ပျော်ရွှင်စရာ လက်ဖက်ကမ္ဘာ ဟု အမည်တပ်ပေးလိုက်ချင်သည်။ မျက်စိတစ်ဆုံး မြင်နေ သမျှ ပတ်ဝန်းကျင်က လက်ဖက်ခြံများသာ ပြည့်နှက်ပြီး ဟိုဘက်ခြံမှ သီချင်းဆိုသံ၊ သည်ဘက်ခြံမှ ကျေးငှက် တွန်ကျူးသံတွေသည် လက်ဖက်ခြံမှာ လက်ဖက်ခူးနေသူ များအတွက် အလွန်သာယာဖွယ်ကောင်းသော နေ့ရက် တစ်ရက်ဖြစ်ပါသည်။ တအာင်းလူမျိုးများသည် ရွှေဖီချိန်

ရောက်လျှင် မည်သည့်ရေသောက်သောက်၊ မည်သည့် ဒေသရောက်ရောက် အဝေးကတောင်တန်းဆီမှ တအာင်း ဌာနေ ရွှေဖီကိုသာ လွမ်းဆွတ်တမ်းတနေကြသည်ကို အဝေးရောက် တအာင်းလူမျိုးများအတွက် နှလုံးသား၏ ပဲ့တင်စကားပြန်ကြားကာ ယုံကြည်ကြသည်။ တအာင်း ဌာနေ ရွှေဖီမြေမှာ အေးချမ်းခြင်း၊ စိမ်းလန်းခြင်း၊ ငြိမ်းချမ်းခြင်းများနှင့် သာယာပျော်ရွှင်ဖွယ်ကောင်းသော ရွှေဖီမြေဖြစ်ပါစေလို ဆုမွန်ကောင်းတောင်းရင်း ရေးသား လိုက်ပါသည်။ ။

### »» အထူးကဏ္ဍ [ ယ ] မှ

အမျိုးအဆွေ ရွာလည်ပွဲအား လယ်ယာလုပ်ငန်းခွင်မဝင်ရောက်မီ နှစ်စဉ် ဇွန်လအတွင်း ကျင်းပနေကြပြီး ထူးခြားမှုပုံသဏ္ဍာန်ကြောင့် အွန်လိုင်းတွင် လူသိများလာ၍ အများသူငါတို့၏



အာရုံစိုက်မှု မိမိများပြားလာနေကြသည်ကို တွေ့မြင်နေရသည်။

### လယ်ယာလုပ်ငန်းခွင်မဝင်ရောက်မီ

အမျိုးအဆွေ ရွာလည်ပွဲတော်ကျင်းပသည့် ပထမနေ့၌ ရွာမြောက်ပိုင်း နေသူများက ရွာတောင်ပိုင်းသို့ သွားရောက်လည်ပတ်သလို ဒုတိယနေ့၌ ရွာတောင်ပိုင်းနေသူများက ရွာမြောက်ပိုင်းနေသူများထံ အပြန်အလှန် သွားရောက်လည်ပတ်ကြသည်။ ယခုအချိန် ဆွေမျိုးလည်ပွဲ သွားရောက်ကြရာ၌ မိမိတို့၏ ခြံထွက်ပစ္စည်းများနှင့် အစားအသောက်များကို ချက်ပြုတ်၍ ယူဆောင်လာကြပြီး အတူတကွ ချစ်ကြည်ရင်းနှီးစွာ စားသောက်ကြသည်။ ကုန်းဘောင်ရွာ၌ ရွာသားအချင်းချင်း အပြန်အလှန် သွားရောက်လည်ပတ် ကြသဖြင့် သာရေး၊ နာရေး ကိစ္စအဝဝနှင့် လယ်ယာလုပ်ငန်းခွင် မဝင်ရောက်မီ လယ်ယာစိုက်ပျိုးခြင်းနှင့်ပတ်သက်ပြီး အသိပညာဖလှယ်ခြင်း၊ မျိုးစပါး ဖလှယ်ခြင်း၊ သားရေးသမီးရေးကိစ္စဆွေးနွေးခြင်း စသည်များကို ပြုလုပ်နိုင်ကြ သည်။ လယ်ယာလုပ်ငန်းခွင် ဝင်ရောက်ကြသည့်အခါ သူ့တာဝန်၊ ကိုယ့်တာဝန် များ ရှိနေသောကြောင့် ရွာတောင်ပိုင်းနှင့် မြောက်ပိုင်း ရွာသားအချင်းချင်း တွေ့ဆုံရန် ခက်ခဲနိုင်၍ လယ်ယာလုပ်ငန်းခွင်မဝင်ရောက်မီ မိုးရာသီ ဇွန်လ၌ အမျိုးအဆွေ ရွာလည်ပွဲကို ကျင်းပပြုလုပ်နေကြခြင်းဖြစ်သည်။

### တစ်မူထူးခြားတွေ့မြင်ရသောပွဲတော်

ရွာတောင်ပိုင်းနှင့် ရွာမြောက်ပိုင်း အပြန်အလှန် အမျိုးအဆွေ သွားလည်ကြရာ၌ အုပ်စုလိုက်သွားရောက်လည်ပတ်ကြပြီး ရယ်ရွှင်ဖွယ် ပုံစံ အမျိုးမျိုး ဝတ်စားဆင်ယင်ကာ မျက်နှာပေါ်၌ အရောင်မျိုးစုံခြယ်သဖြင့် သွားရောက်ကြခြင်းဖြစ်သည်။ အမျိုးသားက အမျိုးသမီးပုံစံဝတ်ဆင်၍ လည်းကောင်း၊ အမျိုးသမီးက အမျိုးသားပုံစံဝတ်ဆင်၍ လည်းကောင်း၊ အပျိုအရွယ်က အအိုပုံစံဖြင့်လည်းကောင်း၊ အအိုက အပျိုပုံစံအဝတ်အစား ဒီဇိုင်းဆင်၍လည်းကောင်း မြင်နေကျပုံစံမျိုးမဟုတ်ဘဲ တစ်မူထူးခြား တွေ့မြင် ရသော ပွဲတော်တစ်ခုဖြစ်သည်။

အမျိုးအဆွေ ရွာလည်ပွဲသို့ လာရောက်ကြည့်ရှုသူများ ရယ်ရွှင်ဖွယ် ဖြစ်အောင် ကုန်းဘောင်ရွာသူ ရွာသားများက ဝတ်စားဆင်ယင်ကြပြီး တစ်ယောက်ထက်တစ်ယောက် ပိုမိုထူးခြား ဟာသမြောက်အောင် ဒီဇိုင်း ပုံသဏ္ဍာန်များဖြင့် အမျိုးအဆွေ ရွာလည်ပွဲသွားရောက်ကြ၍ လာရောက်ကြည့်ရှု သူများအား အပျော်ကူးစက်စေတတ်သဖြင့် ရမ်းငြိမြဲနယ် ကုန်းဘောင်ကျေးရွာမှ အမျိုးအဆွေရွာလည်ပွဲသည်ကား ရခိုင်ပြည်နယ်၌ တစ်မူထူးခြားသော ရိုးရာပွဲတော် တစ်ခုဖြစ်ကြောင်း တင်ပြလိုက်ရပါသည်။ ။

## ပြည်ထောင်စု ပန်းဥယျာဉ်

ပန်းဥယျာဉ်ကြီး စိမ်းစိုလွင်  
ဖြူနီပြာဝါ လှလျက်ပင်  
စုရုံးကာပင် တူတကွ  
လေပြည်မှာ ယိမ်းက။  
ကချင်၊ ကယား၊ ကရင်ပါ  
လှတိုဥယျာဉ်သာ  
မွန်၊ ချင်း၊ ဗမာ၊ ရခိုင်၊ ရှမ်း  
ပန်းမျိုးရှစ်ဖြာ ရောင်စုံလွှမ်း။  
ဥယျာဉ်နန်းက ပန်းပမာ  
အတူတကွ ညီညီညာ  
သွေးစည်းကာသာ လက်ကိုတွဲ  
ရင်းနှီးချစ်ကြည်မြဲ။  
ဥယျာဉ်ထဲက ပန်းတွေလို  
တောင်ပေါ်မြေပြန့် တို့ညီကို  
စုရုံးစေလို မခွဲတမ်း  
ပြည်ထောင်စုပန်း အစဉ်လန်း။  
ပြည်ထောင်စုက ပန်းဥယျာဉ်  
တိုင်းရင်းသားတို့ စုံစုံလင်  
ရင်းနှီးချစ်ခင် ရှေ့ချီလှမ်း  
ပြည်ထောင်စုပန်း ကမ္ဘာလွှမ်း။  
ဖြူဖြူစုလွင်(ပညာရေး)

## မနောမြေမှ ဖိတ်ခေါ်သံ

မေခ၊မလိခ ပေါင်းဆုံသည်  
စီးဆင်းမြစ်ကြီး ရောဝတီ။  
ရေလောနဒီ သည်ဘက်ကမ်း  
သွေးချင်း ကချင်တို့တောင်တန်း။  
ဖခင်အောင်ဆန်း 'တ'ခွဲသည်  
ကချင်မြေရဲ့ တောဌာနီ။  
'မချမ်းဘော'မည် သာယာအေး  
ငြိမ်းချမ်းလှတဲ့ ရွာကလေး။  
ဇော်ထွယ်နမ်ထွေး ချစ်စရာ  
မနောအက ညီညီညာ။  
အားကျစရာ ဓလေ့ထုံး  
ဂျပံခုတ်ထည်ဝတ် ဓားလွယ်သုံး။  
ရှုမဆုံးတဲ့ ဂျိမ်းဖောမြေ  
အလည်သွားစို့ ချစ်မိတ်ဆွေ။  
သွေးချင်းတို့နေ မြစ်ကြီးနား  
မနောပွဲတော် လွန်စည်ကား  
ဖိတ်ခေါ်တေးသံကြား။  
ကန်ညီနောင်ရွှေပျိုင်း(ငွေလဲကန်)

## ဖိတ်ခေါ်ပါသည်

ပြည်ထောင်စုမြန်မာနိုင်ငံအတွင်း မှီတင်းနေထိုင်ကြသော တိုင်းရင်းသားတို့၏ အထင်ကရနေရာများ၊ စာပေယဉ်ကျေးမှုများ၊ ဘာသာစကား၊ ပုံပြင်၊ ရိုးရာဓလေ့၊ အသုံးအဆောင်၊ ရိုးရာအစားအစာ စသည်ဖြင့် တိုင်းရင်းသားတို့နှင့် စပ်ဆိုင်သောအကြောင်းအရာများကို ကြေးမုံသတင်းစာတွင် တိုင်းရင်းသားရေးရာကဏ္ဍအနေဖြင့် အပတ်စဉ်ဖော်ပြသွားမည်ဖြစ်ရာ ဆောင်းပါး၊ သတင်းဓာတ်ပုံများ၊ စာမူများကို [mirrormyosathit@gmail.com](mailto:mirrormyosathit@gmail.com) သို့ ပေးပို့နိုင်ပါရန် ဖိတ်ခေါ်အပ်ပါသည်။ [စာတည်း]

# ကယားပြည်နယ်ရှိ တိုင်းရင်းသားများ လိုက်နာကျင့်သုံးကြသော တဘူး(ရှောင်စေလေ့)များ

(၈-၆-၂၀၁၉ ရက်နေ့မှအဆက်)

ယင်းဝေါဟာရမှာ ဝေါ်လီနီးရှားလူမျိုးတို့၏ အသုံးအနှုန်းဖြစ်၍ အဓိပ္ပာယ်မှာ တားမြစ်ထားခြင်းဟူ၍ ဖြစ်ပါသည်။ ဤတားမြစ်ချက်မှာ တရားဥပဒေက ပြဋ္ဌာန်းထားသည့် တားမြစ်ချက်မဟုတ်ဘဲ လူအများက လက်ခံလိုက်နာကြသော စေလွှတ်ပေးထားသည့် ပညတ်ချက်၊ တားမြစ်ချက်ဖြစ်ပေသည်။ တစ်နည်းအားဖြင့်ဆိုသော် တဘူးသည် တစ်စုံတစ်ရာကို ရှောင်ကြဉ်ခြင်းဖြစ်ပြီး ယင်းရှောင်ကြဉ်မှုများမှာ ကြည့်ညှိလေးစားထိုက်၍ ရှောင်ကြဉ်ခြင်းနှင့် မသန့်ရှင်းသော အရာဝတ္ထုဖြစ်၍ ရှောင်ကြဉ်ခြင်း နှစ်မျိုးစလုံးပါဝင်ပါသည်။ ယင်းပညတ်ချက်ကို ချိုးဖောက်ပါက ချိုးဖောက်သူသည် ကန့်သတ်ချက်မရှိသော ဘေးအန္တရာယ်များနှင့် တွေ့မည်ဖြစ်ပြီး ထိုဘေးအန္တရာယ်များသည် မည်သို့မည်ပုံကျရောက်မည်၊ အမှန်တကယ် ဘေးအန္တရာယ်ဖြစ်၊ မဖြစ် စသည်တို့ကို ရှာဖွေဆက်စပ်ယူရန် မလိုပေ။ ကျရောက်တတ်သော အန္တရာယ်များမှာ ကပ်ဆိုက်ခြင်းနှင့် ကံဆိုးမိုးမှောင်ကျရောက်တတ်ခြင်းပင် ဖြစ်ပါသည်။ အချို့တဘူးများမှာ ချိုးဖောက်သူတစ်ဦးအတွက်သာမက တစ်ဆွေတစ်မျိုးလုံးနှင့် ကျေးရွာအုပ်စုတစ်ခုလုံးအတွက်ပါ အန္တရာယ်ကျရောက်စေနိုင်သည်ဟု ယူဆကြပါသည်။ အဓိပ္ပာယ်အပြည့်အစုံပါရှိစေရန် ရည်စူး၍ ကမ္ဘာကျော်မနုဿဗေဒပညာရှင်တို့သည် မိမိတို့၏ဘာသာစကားတွင် တဘူးဟူသော စကားလုံးကို မနုဿဗေဒဝေါဟာရအနေဖြင့် ကောက်ယူမွေးစားကြခြင်း ဖြစ်ပါသည်။

### သုတေသနပြုရာ

တိုင်းရင်းသားလူမျိုးများသည် မိမိတို့ လိုက်နာကျင့်သုံးကြသော တဘူးများကို ချိုးဖောက်မိသည့်အတွက် ကျရောက်လာမည့်အန္တရာယ်ကို အလွန်တရာမှ ကြောက်ရွံ့ကြသည်ကို တွေ့ရှိရပါသည်။ သို့အတွက် ကယားပြည်နယ်ရှိ တိုင်းရင်းသားများ၏ ယဉ်ကျေးမှုကို မနုဿဗေဒနည်းစနစ်ဖြင့် သုတေသနပြုရာတွင် ယင်းတို့၏ တဘူးများသည် လူအများသိသင့်သိထိုက်သော အကြောင်းအရာများ ဖြစ်သည်ဟု ယူဆမိ၍ ယင်းတို့၏ တဘူးများကို ကဏ္ဍတစ်ခုဖြင့် သုတေသနပြုစုခြင်းဖြစ်ပါသည်။ ကယားပြည်နယ်တွင် ဗိုတင်းနေထိုင်ကြသော ကယား၊ ဂေခို၊ ဂေဘား၊ ပကူး၊ ကရင်၊ ပဒေါင်၊ ပရဲ၊ မနုမနော၊ ယင်းတော်၊ ယင်းတလဲ အစရှိသော လူမျိုးများလိုက်နာကျင့်သုံးကြသည့် တဘူးများကို သုတေသနပြုရာ ရှာဖွေစုဆောင်းရာတွင် အချို့တဘူးများမှာ ဆင်တူရိုးများ၊ ထပ်တူထပ်မျှ ဖြစ်နေကြသည်ကို တွေ့ရှိရပါသည်။ သို့သော် တိုင်းရင်းသားတစ်မျိုးစီနှင့် ဆက်သွယ်မှုပြုရာတွင် လွယ်ကူစွာသိရှိနိုင်ရန်အတွက် တိုင်းရင်းသားအလိုက် ယင်းတို့ လိုက်နာကျင့်သုံးကြသော တဘူးများကို ဖော်ပြသွားမည်ဖြစ်ပါသည်။

### ကယားတို့လိုက်နာကျင့်သုံးကြသော တဘူးများ

ထိမ်းမြားမင်္ဂလာနှင့်ပတ်သက်၍ ကယားတို့တွင် ပညတ်ထားသော တဘူးများရှိပေသည်။ မောင်နှမဝမ်းကွဲချင်း လက်ထပ်ခွင့်မရှိသည့်အပြင် ဦးလေးနှင့်တူမ၊ အဒေါ်နှင့်တူတို့မှာ သွေးမည်မျှပင်ဝေးသော်လည်း လက်ထပ်

ထိမ်းမြားခြင်း မပြုလုပ်နိုင်ကြပေ။ ထို့ပြင် တစ်ဦးနှင့်တစ်ဦး နောက်ပြောင်ပြောဆိုခြင်းလည်း ပြုလုပ်လေ့မရှိကြပေ။ လူတစ်ဦးသည် မိမိသူငယ်ချင်း၏ သမီးကိုပင် လက်ထပ်ခွင့်မရှိပါ။ အဘယ်ကြောင့်ဆိုသော် သူငယ်ချင်းနှစ်ဦးမှာ ညီအစ်ကို အဆင့်အတန်းတွင် ရှိနေကြသဖြင့် သူငယ်ချင်း၏ သမီးမှာ သမီးအဆင့်(သို့မဟုတ်) တူမအဆင့်တွင် ရှိနေ၍ ဖြစ်ပေသည်။ ဤတဘူးများကို ချိုးဖောက်ပါက ရပ်ရွာထိခိုက်နစ်နာစေသောကြောင့် ရှေးအခါက ရပ်ရွာမှ မောင်းထုတ်ခြင်းခံကြရ၏။ ယခုအချိန်တိုင် ရှေးဆန်သော ကျေးရွာများတွင် ထိုနည်းကို ကျင့်သုံးဆဲပင် ဖြစ်သည်ကို တွေ့ရှိရပေသည်။ ထို့ပြင် ကူထိုးဘိုးနတ်ကိုးကွယ်သူများသည် ကေးနတ်ကိုးကွယ်သူများနှင့် လက်ထပ်ပိုင်ခွင့်မရှိကြပေ။

### ထိခိုက်တတ်သည်ဟု အယူရှိ

မီးဖွားခြင်းနှင့်ပတ်သက်၍ ကယားတို့လိုက်နာကျင့်သုံးကြသော တဘူးများမှာ ကိုယ်ဝန်ဆောင်အမျိုးသမီး

အမဲလိုက်မည်အခါတွင် အမဲလိုက်မည့်သူများမှာ ပဲပုပ်၊ အသုဘအိမ်မှ ထမင်း၊ ဟင်းနှင့် တန်းနိမ့်နတ်များအား ပူဇော်ထားသည့် အစားအသောက်များကို စားသောက်ခြင်းမှ ရှောင်ကြဉ်ကြရ၏။ ကိုယ်ဝန်ဆောင်အမျိုးသမီး၏ ခင်ပွန်းသည်သည် အမဲလိုက်ရာတွင် ပါဝင်ခြင်းမပြုရပေ။ အကယ်၍ လိုက်ပါလိုလျှင် အခြားသူများက ထိုသူ၏ လွယ်အိတ်ထဲသို့ ကျောက်ခဲတစ်လုံး တိတ်တဆိတ် ထည့်ပေးရ၏။ ဤတဘူးများကို ချိုးဖောက်မိပါက တောကောင်မရသည့်အပြင် အမဲလိုက်သူများအတွက် အန္တရာယ်ဖြစ်တတ်သည်။ ထိခိုက်တတ်သည်ဟု အယူရှိကြ၏။

### ရွာလုံးကျွတ် အမဲလိုက်

ရွာလုံးကျွတ် အမဲလိုက်၊ ငှက်လိုက် ထွက်နေစဉ်တွင် ရွာတွင်းသို့ ဧည့်သည်များ ဝင်ရောက်ခြင်း မပြုရပေ။ ရွာလုံးကျွတ် အမဲလိုက်ချိန်တွင် ရွာဝင်တံခါးများကို ပိတ်၍ ထားကြ၏။ အချို့ကျေးရွာများတွင် ရွာပြင်လမ်းဘေး၌

**တံခွန်တိုင်ပွဲတော်နှင့်ဆိုင်ရာ တဘူးများကိုလည်း တွေ့ရှိရပေသည်။ ယင်းပွဲတော်နှင့်သက်ဆိုင်သည့် သတ်မှတ်ထားသော စည်းကမ်းချက် တစ်စုံတစ်ရာ ချိယွင်းသွားခဲ့သော် ကယားတို့သည် မိမိတို့၏ ရပ်ရွာ၊ အိုးအိမ်များကိုပါ စွန့်လွှတ်၍ အခြားတစ်နေရာသို့ ပြောင်းရွှေ့သွားရသည်အထိ စည်းကမ်းကြီးသည်ကိုလည်း တွေ့ရှိရပေသည်။ တံခွန်တိုင်မစိုက်ထူမီ မြေပေါ်ချထားစဉ် ခွေးများ ဖြတ်ကျော် မသွားစေရန် နေ့ရောညပါ စောင့်ရှောက်ကြရ၏။ တံခွန်တိုင်ကို ဝိုင်း၍ကသော တံခွန်တိုင်အကတွင် မည်သည့်အမျိုးသမီးမျှ ပါဝင်ဆင်နွှဲခြင်း မပြုရပေ။ တံခွန်တိုင်ကို သတ်မှတ်ထားသည့်နေရာမှသာ ခုတ်ရ၍ တံခွန်တိုင်အတွက် ယစ်ကျွဲကိုလည်း သတ်မှတ်သည့် ရပ်ရွာမှသာ ဝယ်ယူရ၏။**

၏ ခင်ပွန်းသည် မိမိ၏ ဇနီးသည် မီးဖွားမီ မြေတူးဆွခြင်း မပြုရ၊ မျောက်ကို ပစ်ခတ်ခြင်းမပြုရ၊ ပဲပုပ်စားသောက်ခြင်းမပြုရသည့်အပြင် အသုဘအိမ်မှ အစားအစာများကို လည်း စားသောက်ခြင်းမှ ရှောင်ကြဉ်ရ၏။ အကယ်၍ ဤတဘူးများကို ချိုးဖောက်မိပါက ကလေးငယ်အား ထိခိုက်တတ်သည်ဟု အယူရှိကြ၏။ အချို့လည်း ယင်းတဘူးများကို မီးထွက်သည်အချိန်အထိ စောင့်ထိန်းကြ၏။

မီးဖွားနေစဉ်အတွင်း ကူညီမီးဖွားပေးသော သက်ကြီးပိုင်း အမျိုးသမီးကြီးမှလွဲ၍ မည်သူမျှ မီးနေခန်းထဲသို့ ဝင်ရောက်ခြင်းမပြုရပေ။ ထို့ပြင် မီးထွက်မီအတွင်း မိတ်ဆွေဖြစ်စေ၊ သူစိမ်းဖြစ်စေ မည်သူမျှ မီးနေအိမ်ပေါ်သို့ တတ်ရောက်ခွင့်မရှိကြပေ။ အကယ်၍ မီးနေအိမ်ပေါ်သို့ ဧည့်သည်တက်ရောက်မိပါက အိမ်ရှင်အား ထိခိုက်တတ်သည်ဟု ယူဆကြ၏။ သို့အတွက် ဧည့်သည်အား မီးနေအိမ်မှ လက်မခံလိုကြခြင်းဖြစ်၏။

အမဲလိုက်ခြင်းနှင့်ပတ်သက်သော တဘူးများမှာ လည်း စိတ်ဝင်စားဖွယ်ကောင်းလှပေသည်။ ရွာလုံးကျွတ်

ရာဇမတ်ကာရံ၍ အထိမ်းအမှတ် ပြထားကြ၏။ အကြောင်းအမျိုးမျိုးကြောင့် မလွဲမရှောင်သာ၍ ရွာတွင်းသို့ဝင်မိလျှင် ကန်တော့ကြေး ပေးရ၏။ ဧည့်သည်များအား ရွာတွင်းသို့ ဝင်ရောက်ခွင့်မပြုခြင်းမှာ ထိုသူများသည် တားမြစ်ထားသော အစားအစာများကို စားသောက်လာပါက အမဲလိုက်သူများအတွက် အန္တရာယ်ဖြစ်နိုင်ပြီးလျှင် တောကောင်လည်း မရတတ်၍ပင် ဖြစ်ပေသည်။

အမျိုးသမီးများမှာ အမဲလိုက်ခြင်း မပြုလုပ်ရသည့်အပြင် အမဲလိုက်ပွဲ၌ နတ်ပူဇော်သည့်အခါတွင်လည်း ငင်းနေရာသို့ အမျိုးသမီးများ မသွားရပေ။ ရွာလုံးကျွတ် အမဲလိုက်၊ ငှက်လိုက်နေစဉ်အတွင်း ရွာတွင်း၌ အရက်ချက်ခြင်း၊ ခေါင်ချက်ခြင်း၊ ရက်ကန်းရက်ခြင်း၊ ဝိုင်းဝင်ခြင်း၊ ချည်ရှည်ခြင်း၊ စပါးထောင်းခြင်း၊ ရေခပ်ခြင်း၊ အဝတ်အထည်ချုပ်လုပ်ခြင်း၊ အမျိုးသမီးများ ခေါင်းလျှော်ခြင်း၊ ရွာတွင်း ချည်ခြင်း မပြုလုပ်ကြရပေ။ ဤတဘူးများကို ချိုးဖောက်ပါကလည်း အမဲလိုက်သူများအဖို့ အန္တရာယ်များသည်ဟု ယူဆကြ၏။

## ဒေါ်ခင်ခင်ဦး

စိုက်ပျိုးရေးနှင့်ပတ်သက်သော တဘူးများလည်း ရှိပေသေးသည်။ စပါး၊ ပြောင်း၊ ပြောင်းကျောက်၊ ပြောင်းဖူး စသည်တို့ စတင်စိုက်ပျိုးသောနေ့တွင် လယ်ပိုင်ရှင်၏ အိမ်ပေါ်သို့ ဧည့်သည်များ တတ်ရောက်ခြင်း မပြုလုပ်ကြရပေ။ ထို့ပြင် အိမ်သူအိမ်သားများလည်း အသုဘသို့ မသွားကြရပေ။ အများအားဖြင့် လယ်ယာစိုက်ပျိုးစဉ် ပဲပုပ်၊ အသုဘအိမ်မှ ထမင်း၊ ဟင်းများနှင့် တန်းနိမ့်နတ်များအား ပူဇော်ထားသည့် အစားအသောက်များကို စားသောက်ခြင်း မပြုကြရပေ။ ဤတားမြစ်ချက်များကို ချိုးဖောက်မိပါက စပါး၊ သီးနှံ ကောင်းစွာထွက်ဟု ယုံကြည်ကြ၏။

ကောက်ရိတ်သိမ်းချိန်တွင် ကောက်ရိတ်သိမ်းသူတို့သည် ဆံပင်ရိတ်ခြင်းမပြုရဘဲ ကောက်ရိတ်ပြီးမှ ဆံပင်ရိတ်နိုင်ကြ၏။ ထို့ပြင် စပါးပျိုးကြွစဉ်ကကဲ့သို့ အစားအစာများကိုလည်း ရှောင်ကြဉ်ကြရ၏။ စပါးရိတ်သောနေ့တွင် လယ်ပိုင်ရှင်က စပါးများကို စားသောက်ခြင်း မပြုကြရပေ။ ဤတားမြစ်ချက်များကို ချိုးဖောက်မိပါက စပါး၊ သီးနှံကောင်းစွာထွက်ဟု ယုံကြည်ကြ၏။

စပါးစပျိုးသည့် အချိန်မှစ၍ ရိတ်သိမ်းပြီးသည့် အချိန်အထိ မှီနှင့် မည်သို့မျှ မပတ်သက်ရပေ။ အထူးသဖြင့် စပါးသိမ်းချိန်တွင် မှီကို ရွာတွင်းသို့ပင် ယူဆောင်လာခြင်း မပြုလုပ်ရပေ။ စပါးရိတ်ချိန်နှင့် စပါးသိမ်းချိန်၌ လူတစ်ဦး တစ်ယောက် သေဆုံးခဲ့သော် အသုဘကို မြေမြှုပ်နှံခြင်းမှ လွဲ၍ ကုသိုလ်ကောင်းမှုများ မပြုလုပ်ကြရပေ။ စပါးရိတ်သိမ်းပြီးမှသာလျှင် သေဆုံးသူအား ရည်စူး၍ ကုသိုလ်ကောင်းမှုများ ပြုလုပ်ကြရ၏။

မိမိ၏မြေအတွင်း၌ သီးနှံစိုက်သည့်အခါ ပဲပုပ် မစားရ၊ အမဲမလိုက်ရ၊ အသုဘအိမ် မသွားရဟူသော တဘူးများလည်း ရှိကြ၏။ ၎င်းအပြင် စပါး၊ ကောက်ပဲသီးနှံများအတွက် ပူဇော်ပသပွဲများ ပြုလုပ်သော အိမ်ပေါ်သို့ ဧည့်သည်များ တက်ရောက်ခြင်း မပြုလုပ်ကြရပေ။

တံခွန်တိုင်ပွဲတော်နှင့်ဆိုင်ရာ တဘူးများကိုလည်း တွေ့ရှိရပေသည်။ ယင်းပွဲတော်နှင့်သက်ဆိုင်သည့် သတ်မှတ်ထားသော စည်းကမ်းချက် တစ်စုံတစ်ရာ ချိယွင်းသွားခဲ့သော် ကယားတို့သည် မိမိတို့၏ ရပ်ရွာ၊ အိုးအိမ်များကိုပါ စွန့်လွှတ်၍ အခြားတစ်နေရာသို့ ပြောင်းရွှေ့သွားရသည်အထိ စည်းကမ်းကြီးသည်ကိုလည်း တွေ့ရှိရပေသည်။ တံခွန်တိုင်မစိုက်ထူမီ မြေပေါ်ချထားစဉ် ခွေးများ ဖြတ်ကျော်မသွားစေရန် နေ့ရောညပါ စောင့်ရှောက်ကြရ၏။ တံခွန်တိုင်ကို ဝိုင်း၍ကသော တံခွန်တိုင်အကတွင် မည်သည့်အမျိုးသမီးမျှ ပါဝင်ဆင်နွှဲခြင်း မပြုရပေ။ တံခွန်တိုင်ကို သတ်မှတ်ထားသည့်နေရာမှသာ ခုတ်ရ၍ တံခွန်တိုင်အတွက် ယစ်ကျွဲကိုလည်း သတ်မှတ်သည့်ရပ်ရွာမှသာ ဝယ်ယူရ၏။ ထို့ပြင် ယစ်ကျွဲဝယ်လျှင် အနာအဆာ လွတ်သော ကျွဲကို ရွေးချယ်ဝယ်ရ၏။

(ဆက်လက်ဖော်ပြပါမည်)

# ရှမ်းနီတိုင်းရင်းသားစာပေကို စစ်ကိုင်းတိုင်းဒေသကြီးအတွင်းမှ မြို့နယ် ၁၁ မြို့နယ်တွင် သင်ကြားပေး

မုံရွာ ဇွန် ၁၄

၂၀၁၈-၂၀၁၉ ပညာသင်နှစ်တွင် စစ်ကိုင်းတိုင်းဒေသကြီးအတွင်းမှ မြို့နယ် ၁၁ မြို့နယ်တွင် ရှမ်းနီတိုင်းရင်းသားစာပေကို သင်ကြားပေးလျက်ရှိကြောင်း စစ်ကိုင်းတိုင်းဒေသကြီး ရှမ်းနီတိုင်းရင်းသားလူမျိုးရေးရာဝန်ကြီး ဒေါ်မွေးမွေးခင်၏ ပြောကြားချက်အရ သိရသည်။

“တိုင်းရင်းသားတွေ သူတို့ဘာသာစကားကို သင်ချင်တယ်ဆိုတာ ကျေနပ်မှုတစ်ခုဖြစ်တယ်။ သင်လည်းသင်ရမှာ ဖြစ်တယ်။ လူမျိုးတစ်ခုအနေနဲ့ သတ်မှတ်မယ်ဆိုရင် သမိုင်းကြောင်းရှိရမယ်၊ နယ်မြေတစ်ဆက်တစ်စပ်တည်းရှိရမယ်။ ကိုယ့်ရဲ့ဘာသာစကား ရှိရမယ်၊ စာပေဆိုတာရှိရမယ်။ ယဉ်ကျေးမှု ဆိုတာလည်းရှိရမယ်။ စာပေကရှိနေပြီးတော့ တညီတညွတ်တည်းဖြစ်နေမှာ။ အခုလို

သင်ကြားခွင့်ရလိုက်တဲ့အချိန်မှာပိုပြီးတော့ တိုင်းရင်းသားတွေ ကိုယ့်ရဲ့ စာပေ၊ ယဉ်ကျေးမှုတွေကို ဆက်လက်ထိန်းသိမ်းဖို့အတွက် အားသစ်လောင်းတဲ့သဘောရှိတယ်” ဟု ရှမ်းနီတိုင်းရင်းသားလူမျိုးရေးရာဝန်ကြီး ဒေါ်မွေးမွေးခင်က ပြောသည်။

ရှမ်းနီတိုင်းရင်းသားစာပေကို စစ်ကိုင်းတိုင်းဒေသကြီး ဟုမလင်းမြို့နယ်၌ ၂၀၁၆-၂၀၁၇ ပညာသင်နှစ်မှစတင်ပြီး ပင်လည်ဘူး၊ တမူး၊ ခန္တီး၊ လဟယ်၊ ဗန်းမောက်၊ အင်းတော်၊ ထီးချိုင့်၊ ကလေး၊ လေရှီး၊ ဖောင်းပြင်မြို့နယ်တို့တွင် တိုးချဲ့သင်ကြားပေးလျက်ရှိကြောင်း သိရသည်။

ဝင်းဦး(ဇေယျာတိုင်း)



# ချစ်စဖွယ် အမျိုးအဆွေ ရွာလည်ပွဲတော်

**ရခိုင်** ပြည်နယ် ရမ်းဗြဲမြို့ကုန်းဘောင်ကျေးရွာက အမျိုးအဆွေရွာလည်ပွဲတော်သည် ကုန်းဘောင်ကျေးရွာမှ လွဲ၍ မည်သည့်နေရာတွင်မျှ မရှိသည့် ထူးခြားသည့် ပွဲတော်တစ်ခု ဖြစ်၏။ အလွန်ပျော်စရာကောင်းသော ပွဲတော်တစ်ခုဖြစ်ပြီး ရခိုင်ပြည်နယ်ရှိ ရာသီပွဲတော်များအနက် အထူးခြားဆုံး ယဉ်ကျေးမှုပွဲတော်တစ်ခုဟု ဆိုရပေမည်။

**အောင်ကြည်မိုး(စစ်တွေ)**

ကုန်းဘောင်ကျေးရွာ၌ အမျိုးအဆွေ ရွာလည်ပွဲတော် ကျင်းပလာကြသည်မှာ နှစ်ပေါင်းရာကျော်ရှိနေပြီဖြစ်သည်။ ရမ်းဗြဲမြို့နယ် ကုန်းဘောင်ကျေးရွာ၏ ရပ်စလေ၊ ရွာစလေ အမျိုးအဆွေ ရွာလည်ပွဲတော်အား နှစ်စဉ် ဇွန်လအတွင်း ပြုလုပ် ကြပြီး နှစ်ရက်တိုင်တိုင် ကျင်းပသည်။ အွန်လိုင်းမီဒီယာ မရှိသည့်အချိန်၌ အမျိုးအဆွေရွာလည်ပွဲတော်မှာ လူသိနည်းသော်လည်း တစ်မူထူးခြားသော ပွဲတော်ဖြစ်သဖြင့် ယခုအခါ အွန်လိုင်းပေါ်တွင် လူသိများလာသည်။ ကုန်းဘောင် ကျေးရွာသည် ရမ်းဗြဲမြို့နှင့် ငါးမိုင်ခန့် ကွာဝေးပြီး အိမ်ခြေသုံးရာကျော်နှင့် လူဦးရေ တစ်ထောင်ကျော် နေထိုင်လျက်ရှိသော ရွာကြီးတစ်ရွာဖြစ်သည်။



ကုန်းဘောင်ကျေးရွာ၌ အမျိုးအဆွေ ရွာလည်ပွဲအား နှစ်စဉ်နှစ်တိုင်း ကျင်းပလျက် ရှိပြီး အွန်လိုင်းမီဒီယာ စာမျက်နှာပေါ်၌ လူသိများလာသောကြောင့် အနယ်နယ် အရပ်ရပ်မှ လာရောက်ကြည့်ရှုသူများပြားလာ သဖြင့် အမျိုးအဆွေရွာလည်ပွဲသည် ယခု အချိန်၌ ပို၍စည်ကားလာခဲ့သည်။ ယခုနှစ် တွင် ရခိုင်ပြည်နယ် စိုက်ပျိုးမွေးမြူရေးနှင့် သတ္တုတွင်းဝန်ကြီး ရမ်းဗြဲမြို့သား ဦးကျော်လွင် ကိုယ်တိုင် အမျိုးအဆွေရွာလည်ပွဲကို တက်ရောက်အားပေးပြီး ကျေးရွာရန်ပုံငွေ အတွက် အလှူငွေများ ပေးအပ်ခဲ့သည်။

**ဂုဏ်ယူဖွယ်ပွဲတော်တစ်ခု**

အမျိုးအဆွေ ရွာလည်ပွဲသည် တစ်မြေ တည်းနေ တစ်ရေတည်းသောကုန်းဘောင် ကျေးရွာသူ ကျေးရွာသားများ၏ ချစ်ကြည် ရင်းနှီးမှုကို ဖော်ပြသည့် ပွဲတော်တစ်ခုဟု ဆိုရ ပါမည်။ အတိတ်က ခါးသီးမှုတစ်ခုကို သင်ပုန်းချေပြီး ရရှိလာသည့် ဂုဏ်ယူဖွယ် ပွဲတော်တစ်ခုဆိုလျှင်လည်း မမှား။ ရမ်းဗြဲ မြို့နယ်က ကုန်းဘောင်ကျေးရွာသည် မြောက်ဦးခေတ်ကတည်းက တည်ရှိနေသော

ရွာတစ်ရွာဖြစ်သည်။ ယခုအချိန် ကုန်းဘောင် ကျေးရွာ၌ တောင်ပိုင်းနှင့် မြောက်ပိုင်းဟူ၍ နှစ်ပိုင်းခွဲပြီး နေထိုင်လျက်ရှိကြသည်။

၁၈၄၀ ပြည့်နှစ်နှောင်းပိုင်း ကုန်းဘောင် ကျေးရွာ၌ လယ်မြေပိုင်ဆိုင်မှု အငြင်းပွားမှု တစ်ခုကြောင့် ပြဿနာဖြစ်ကြရာမှ နှစ်ဖက် ဆွေးနွေးပြီး တွဲဖက်၍ ရွာတောင်ပိုင်းနှင့် မြောက်ပိုင်းဆိုပြီး ရွာနှစ်ခြမ်း ကွဲသွားခဲ့ခြင်း ဖြစ်သည်။

ကုန်းဘောင်ရွာ၏ တောင်ပိုင်းနှင့် မြောက်ပိုင်း ရွာနှစ်ခြမ်း ပြန်လည်သင့်မြတ် လာစေဖို့ ရွာဦးကျောင်းဆရာတော်နှင့် သက်ကြီးရွယ်အိုများတိုင်ပင်ကြပြီး ရွာတောင် ပိုင်းနှင့်မြောက်ပိုင်း ပြန်လည်သင့်မြတ် လာအောင် အမျိုးအဆွေရွာလည်ပွဲတော် ကို ကျင်းပခဲ့ကြခြင်း ဖြစ်သည်။

**ယနေ့တိုင် ကျင်းပ**

အမျိုးအဆွေ ရွာလည်ပွဲ ကျင်းပရခြင်း သည် ကုန်းဘောင်ရွာသားအချင်းချင်း ယခင်ကကဲ့သို့ ချစ်ကြည်ရင်းနှီးမှု ပိုရရှိ လာစေရန်နှင့် နောင်တစ်ချိန်တွင် စိတ်ဝမ်းကွဲ ဖြစ်စဉ်များ ပေါ်ပေါက်မလာစေရန် ဖြစ်သည်။

အမျိုးအဆွေရွာလည်ပွဲကျင်းပရာ၌ ရွာတောင် ပိုင်းနေသူများက မြောက်ပိုင်းသို့ သွားရောက် လည်ပတ်ကာ အစားအသောက်များ ယူဆောင်၍ ဧည့်ခံကျွေးမွေးခြင်း၊ နောက်တစ်နေ့၌ ရွာမြောက်ပိုင်းနေသူများက ရွာတောင်ပိုင်းနေသူများထံ သွားရောက် လည်ပတ်ပြီး အစားအသောက်များဖြင့် ပြန်၍ တစ်ဖန် ဧည့်ခံကျွေးမွေးခြင်းစသည်လုပ်ဆောင် ချက်များကို ပြုလုပ်ကြရာမှ အမျိုးအဆွေ ရွာလည်ပွဲတော် ဖြစ်ပေါ်လာရပြီး ရိုးရာစလေ ပွဲတော်တစ်ခုကဲ့သို့ ယနေ့တိုင် ကျင်းပခြင်း ဖြစ်သည်။

**ညီညွတ်မှု ပို၍ရှိလာ**

ရခိုင်ပြည်နယ်တွင် ကျင်းပသည့် ရိုးရာ ယဉ်ကျေးမှုပွဲတော်ထဲက တစ်ခုဖြစ်သည့် အမျိုးအဆွေ ရွာလည်ပွဲအား နှစ်စဉ်ကျင်းပ ခြင်းအားဖြင့် ရွာသားအချင်းချင်း တစ်ယောက်နှင့်တစ်ယောက် ချစ်ချစ်ခင်ခင် ရှိလာကြပြီး ရပ်ကျိုး၊ ရွာကျိုး သယ်ပိုး ဆောင်ရွက်ကြရာ၌လည်း ညီညွတ်မှု ပို၍ ရှိလာသည်ဟု ယုံကြည်ထားကြသည်။

**အထူးကဏ္ဍ [ ၁ ] သို့ >>>**



ကြေးမုံ

၂၀၁၉ ခုနှစ်၊ ဇွန် ၁၅ ရက်၊ စနေနေ့

စာမျက်နှာ - ၈

ကြေးမုံ ADVERTISEMENT

ရွှေပိုးမွှေးရာကောင်းများအဖြစ်... ၀၉-၅၀၃၆၂၂၂, ၀၉-၅၀၀၆၃၀၀... ၀၉-၅၀၀၆၃၀၀

မဟာဗြဟ္မာ့ကျောင်းသား... LESS TEACHING & MORE LEARNING!... သူငယ်တန်းမှ တက္ကသိုလ်ဝင်တန်းအထိ... အဆင့်မြင့်စခန်းသွင်းတော်ဒါ... နေ့တက်အထက်တန်းကျောင်း... Repeater တန်းခွဲလက်ခံနေသည်

ES4E WEEKEND ENGLISH COURSE... For Young Learners ( Age - 5 to 14 yrs )... Starting in June... Enrol Now!

ထိပ်တန်း... အခြေခံစက်ပြင်လျာစီမံရေးသင်တန်း... မော်တော် Manual/Auto တာယာများဖြင့် စီစဉ်သင်ကြားပေးမည်

ဥပဒေဗဟို ဦးထိန်းထင်စိုး B.E(EP)MIT... "ပညာပေးရေး" အဖွဲ့... မညီမညွတ်... Repeater တန်း... ဝင်ခွင့်ပေးမည်

ဘောင်ကမ္ဘာ... အချိန်အလှည့်... ၀၉-၄၃၁၁၈၂၀၀... ၀၉-၄၅၀၀၉၆၁၄... ၀၉-၄၅၀၀၉၆၁၅

ရောင်းမည်၊ ငှားမည်၊ ဝယ်မည်... ၀၁။ ရွှေတောင်ကြားလမ်း မြေ (80'x120') RC 2... ၀၂။ ပြည်လမ်းမ မြေ(110'x150')

ရောင်းမည် (Star City Condo)... River View, Zone (B), 10th Floor, 3 Bedrooms, Fully Furnished

"ရောင်းမည်"... ရန်ကင်းမြို့၊ ခေါင်စွန်းလမ်း... ၀၉-၂၅၅၀၉၀၂၊ ၀၉-၂၅၅၀၉၀၂

တက်နေဝန်း... အိမ်ခြေပေါင်း / အိမ်ရွေလုပ်ငန်း... (10'/14') Box ကားပျော်ဖြင့် လုပ်သားအပြီးအစီး

ကန်ကွက်နိုင်ကြောင်း အများသိစေရန်... ရန်ကင်းမြို့၊ သယ်န်းကျွန်းမြို့နယ်... ၀၉-၄၄၂၀၇၅၉၀

အဝါရောင်ကတ်ပျောက်ဆုံးကြောင်းကြေညာခြင်း... GOLDEN KING AGENCY တွင် တာဝန်ထမ်းဆောင် လျက်ရှိသော ကျွန်ုပ်၏ အိမ်ထောင်စု

ပန်းရောင်ကတ်ပျောက်ဆုံးကြောင်းကြေညာခြင်း... GOLDEN KING AGENCY တွင် တာဝန်ထမ်းဆောင် လျက်ရှိသော ကျွန်ုပ်တော် စစ်ဦးစီးဌာန

ပြင်ဦးလွင်မြို့နယ်၊ ရပ်ကွက်ကြီး(၅)၊ ကွက်ပြင်ရပ် (RA-11)၊ မြေကွက်အမှတ် ၁၂/၂၅မြေပေါ်ရှိ (၁ ခွံ) ထပ်တိုက်နှင့်စပ်လျဉ်း၍... ၀၉-၃၃၀၀၀၀၀

အထောက်အပံ့အကူပေးမှု... အထောက်အပံ့အကူပေးမှု... အထောက်အပံ့အကူပေးမှု... ၀၉-၅၀၀၆၃၀၀



















### မဟာစိုက်ပျိုးရေးအများနှင့်သက်ဆိုင်သောကုမ္ပဏီလီမိတက်၏ ကုမ္ပဏီအမှတ်တံဆိပ်(Logo)

### ပြောင်းလဲဆောင်ရွက်မည်ဖြစ်ကြောင်း အများပြည်သူသိရှိစေနိုင်ရန် အသိပေးကြော်ငြာခြင်း

ရန်ကုန်တိုင်းဒေသကြီး၊ မရမ်းကုန်းမြို့နယ်၊ (၈)မိုင်၊ ကျိုက်ပိုင်းဘုရားလမ်း၊ အမှတ်-၉၅/အေ တွင် ကုမ္ပဏီမှတ်ပုံတင်အမှတ်- (၁၀၀၄၄၃၆၉၄)ဖြင့် တည်ထောင်ခွင့်လွှဲထားသော မဟာစိုက်ပျိုးရေးအများနှင့်သက်ဆိုင်သောကုမ္ပဏီလီမိတက်၏ အမှတ်တံဆိပ် (Logo) အား စာချုပ်စာတမ်းများမှတ်ပုံတင်ရုံးတွင် တရားဝင်မှတ်ပုံတင်၍ ကုမ္ပဏီမှဆောင်ရွက်လျက်ရှိသော စီးပွားရေးဆိုင်ရာလုပ်ငန်းများတွင် အောက်ပါ အတိုင်း ပြောင်းလဲအသုံးပြုသွားမည်ဖြစ်ပါကြောင်း အများပြည်သူသိရှိစေရန် အသိပေးကြော်ငြာအပ်ပါသည်။



### မဟာစိုက်ပျိုးရေးအများနှင့်သက်ဆိုင်သောကုမ္ပဏီလီမိတက်

အမှတ်(၉၅/အေ)၊ ကျိုက်ပိုင်းဘုရားလမ်း၊ (၈)မိုင်၊ မရမ်းကုန်းမြို့နယ်၊ ရန်ကုန်တိုင်းဒေသကြီး။

၀၁-၅၃၈၂၃၁၊ ၀၁-၅၃၈၀၉၇၊ ၀၁-၅၂၇၀၈၂၊ ၀၁-၅၀၄၆၆၄။

**အများသိစေရန် ကြေညာချက်**

ရန်ကုန်မြို့တော်စည်ပင်သာယာရေးကော်မတီ၏ အစီအစဉ်ဖြင့် ဆောင်ရွက်ခဲ့သောအိမ်ရာများ၊ ယာယီမြေရှင်အဖြစ်ဆောင်ရွက်သော တိုက်ခန်းများအားကန့်သတ်ကာ အမည်ပေါက်ထုတ်ဆင့်၊ အဆင့်ဆင့်ဝယ်ယူထားသူများနှင့် ခင်ပွန်းကွယ်လွန်ခဲ့ပြီး စနိုးမှ ငှင်းမခင်ထံမှ မေတ္တာဖြင့် လေးကမ်းခြင်းစာချုပ်ဖြင့် သစ်နှင့်သားမက်သို့လည်းကောင်း၊ (၂)ဦးအမည်ပေါက်မှ (၁)ဦး ကွယ်လွန်၍ ကျန်(၁)ဦး၏ အမည်သို့ လည်းကောင်း အဆောက်အအုံနေထိုင်ခွင့်စာချုပ် ချုပ်ဆိုခွင့်ပြုပါရန် လျှောက်ထားလာခြင်းအား ခွင့်ပြု ရန်မသင့်ကြောင်းကန့်ကွက်လိုပါက စာချုပ်စာတမ်း အထောက်အထားများနှင့်အတူ ကြော်ငြာသည့်နေ့မှ (၁၄)ရက်အတွင်း လာရောက် ကန့်ကွက်နိုင်ကြောင်း အကြောင်းကြားလိုက်သည်။

စဉ်	တိုက်ခန်းအမည်ပေါက် အမည်၊ မှတ်ပုံတင်အမှတ်	အမည်ပြောင်းလျက်ထားသူ အမည်၊ မှတ်ပုံတင်အမှတ်	လျှောက်ထားသည့် တိုက်ခန်းအမည်ပေါက်
၁။	ဦးတင်မောင်ဝင်း(ကန်ထရိုက်တာ) ၁၂/လမတ(နိုင်)၀၁၅၅၅၄ (မှ)	အဇ္ဈဒရာရစ် ၁၂/တမန(နိုင်)၀၉၂၃၇၃	တိုက်(၁၀၇)၊ အခန်း(၁၂)၊ (၂၈)လမ်း၊ ပန်းဘဲတန်းမြို့နယ်။
၂။	ဦးတင်ထွန်း (ကန်ထရိုက်တာ) ၁၂/ပစတ(နိုင်)၀၁၈၂၄၂ (မှ)	ဒေါ်ဆေလွင် ၁၀/သမန(နိုင်)၀၀၅၅၅၄ ဒေါ်နန်း	တိုက်(၂၅၃/၂၅၇)၊ အခန်း(၄)လွှာ-၁၊ လမ်း(၄၀)၊ ကျောက်တံတားမြို့နယ်။
၃။	ဦးတင်ထွန်း (ကန်ထရိုက်တာ) ၁၂/ပစတ(နိုင်)၀၁၈၂၄၂ (မှ)	ဒေါ်ယုယုစိုင်း (၁၂/သကတ(နိုင်)၀၀၂၆၀၂) (မှ)	တိုက်(၂၅၃/၂၅၇)၊ အခန်း(၄)လွှာ-ယာ၊ လမ်း(၄၀)၊ ကျောက်တံတားမြို့နယ်။
၄။	ဦးခင်မောင်တင့် ၉/မနမ(နိုင်)၀၁၀၇၈၉ (မှ)	ဦးဟိန်းထက်အောင် ၉/မဟမ(နိုင်)၀၄၁၂၃၅ ဒေါ်ထွေးလယ်ဝင်းတင့် ၉/အမန(နိုင်)၀၂၃၃၃၇	အမှတ်(၁၂၃)၊ အခန်း(၄)လွှာ-ယာ၊ သိမ်မြဲလမ်း၊ ဝိလိတထောင်မြို့နယ်။
၅။	ဦးနီနီ (ကွယ်လွန်) ၁၂/လကန(နိုင်)၀၁၅၅၅၄ (မှ)	ဒေါ်မြင့်မြင့်စန်း	တိုက်(F)၊ အခန်း(၀၇-၆)၊ ဝိလိတထောင်မြို့နယ်။
၆။	ဒေါ်ခင်သော်တာဝင်း (၁၂/လမန(နိုင်)၀၀၀၃၇၇) ဦးဆွေးအောင် (ကွယ်လွန်) (၁၂/လမန(နိုင်)၀၁၅၅၅၄) (မှ)	၁၂/လကန(နိုင်)၀၁၅၅၅၄ ဒေါ်ခင်သော်တာဝင်း ၁၂/လမန(နိုင်)၀၀၀၃၇၇	အိမ်ရာ၊ ဧကန်းမြို့နယ်။ တိုက်(၁၁)၊ အခန်း(၄)၊ ပြည်ရိပ်ဖွန် အိမ်ရာ၊ ကမာရွတ်မြို့နယ်။
၇။	ဦးသန်းထိုက် ၁၂/ကမရ(နိုင်)၀၁၂၆၈၇ (မှ)	ဒေါ်လွင်လွင်ထွန်း ၃/ဘအန(နိုင်)၀၀၄၀၂၃	တိုက်(၅)၊ အခန်း(၈)၊ မြကန်သာ အိမ်ရာ၊ ကမာရွတ်မြို့နယ်။
၈။	ဒေါ်သန်းသန်းစွေး ၁၂/ကမရ(နိုင်)၀၁၄၃၃၅ (မှ)	ဒေါ်စိုးစိုးသက်(ခ)စုစိုင်း ၁၃/ဆဆန(နိုင်)၀၀၁၄၈၁	တိုက်(B-၆)၊ အခန်း(၂၀၁)၊ ဟံသာဝတီအိမ်ရာ၊ တောင်ငူကွယ်မြို့နယ်။
၉။	ဦးတင်မောင်ဝင်း (LC-03) ၁၂/လမတ(နိုင်)၀၁၅၅၅၄	ဦးညီညီလွင် ၁၂/ပတက(နိုင်)၀၂၄၄၆၁	တိုက်(၁၄၉)၊ အခန်း(၁၂)(၆)လွှာ၊ ဆိပ်ကမ်းသာလမ်း၊ ကျောက်တံတားမြို့နယ်။
၁၀။	ဦးစော်လွင်ဦး ၉/မရတ(နိုင်)၀၁၂၄၁၉ (မှ)	ဒေါ်အုံးကြည်(ခ)ဒေါ်နန်းစိုင်း ၁၃/ကမန(နိုင်)၀၆၃၃၅၄	Tower-B၊ Shwe Zabu River View Complex အလုံမြို့နယ်။
၁၁။	ဦးသန့်စင် (ဒါရိုက်တာ) Tosta Group Ltd(မှ)	ဒေါ်ခင်စန်းဝင်း ၁၄/ဘကလ(နိုင်)၀၂၀၉၄၆	အဆောင်(A)၊ အခန်း(၄၀၄)၊ လှောင်ပင်လေးရွေးပလာစာ၊ လမ်းမတော်မြို့နယ်။
	ဦးချစ်ဆွေ (၁၂/ဒလန(နိုင်)၀၀၀၃၈၄) (မှ)		
	ဒေါ်သန်းသန်းကြည် (၁/ကမန(နိုင်)၀၁၇၄၄၆)(မှ)		

ဌာနမှူး၊ အင်ဂျင်နီယာဌာန(အဆောက်အအုံ)

**ကန့်ကွက်နိုင်ပါကြောင်း**

ဒဂုံမြောက်ပိုင်းမြို့နယ်၊ မြေတိုင်းရပ်ကွက်အမှတ်(၃၉/တီ) မြေကွက်အမှတ် (၃၇၅) မြေကွက်တည်နေရာအမှတ်(၃၇၅)၊ သမာဓိ(၂)လမ်း၊ (၃၉/တီ)ရပ်ကွက်၊ ဒဂုံမြောက်ပိုင်းမြို့နယ်၊ (ဦးရဲညွန့် KBU-091126)အမည်ပေါက်နံ(၆၀) ဂရန်မြေအား အမည်ပေါက် ဦးရဲညွန့်(ကွယ်လွန်)သဖြင့် ဇနီးဖြစ်သူ ဒေါ်ညွန့်ညွန့် နိုင်(၁၂/ကမတ(နိုင်)၀၁၉၀၇၂)မှ တစ်ဦးတည်းသော ဇနီးဖြစ်ကြောင်း မတ်လ တောင်ညွန့်မြို့နယ်တရားရုံးကွန်ရက်အမှု အရာရှိရေတွင် ပြုလုပ်ထားသည့် ကျမ်း ကျိန်လွှာအမှတ်-၈/၉၂၈(၃၃-၈-၂၀၁၈) ဂရန်မူရင်း၊ နိုင်ကတိ၊ အမည်ပေါက် သေ စာရင်း၊ အိမ်ထောင်စုစာရင်း၊ ဒေါ်ညွန့်ညွန့်နိုင်ထံမှ အထွေထွေကိုယ်စားလှယ်လွှာ စာအမှတ်(၅၈၀၁/၁၆-၆-၁၆)ဖြင့် လွှဲအပ်ခြင်းခံရသူ GP-ဒေါ်မိမိရဲကျော် [၁၂/သကတ(နိုင်)၀၁၅၅၅၄]မှ ပါမိမိရဲကျော်နှင့်ပါမိမိရဲကျော်အားကြောင်း ကျမ်းကျိန် လွှာတို့တင်ပြ၍ မြေကွက်ခွဲအရောင်းနှင့်ဆိုင်ခြင်းကို လျှောက်ထားလာပါသည်။ မြေစာရင်းမှတ်ချက်ရှိ ဘဏ်နှင့်လဲလှယ်ဆဲမှတ်ချက်နှင့် ပတ်သက်၍ ဘဏ်ရှိ ပါမိမိရဲကျော် အားထုတ်ယူပြီးဖြစ်ပါကြောင်း၊ ဂရန်မူရင်းလက်ဝယ်ရှိကြောင်း၊ ပြဿနာ အရှုပ်အရှင်း ပေါ်ပေါက်လာပါက တာဝန်ယူကြောင်း မတ်လတောင်ညွန့်မြို့နယ် တရားရုံးတွင် ပြုလုပ်ထားသည့် ကျမ်းကျိန်လွှာအမှတ်-၁၂/၁၅၆၄(၃၉-၁၂-၁၈)ဖြင့် တင်ပြလာပါသည်။ ကွင်းဆင်းစစ်ဆေးခဲ့ရာ အုတ်ကာသွပ်မိုး(၂)ထပ်အိမ်ရှိပြီး ကိုယ်တိုင်မနေပါ။ အရောင်းအဝယ်အရပ်စာချုပ်ဖြင့် ပေ(၂၀x၆၀)ဝယ်ယူထားသူ ဦးကျော်သုဝင်း၏ ဇနီးဖြစ်သူ ဒေါ်ခင်စန်းစု ၁၀-၅-၂၀၁၉ရက်စွဲစာဖြင့် ဝန်ခံကတိပြု တင်ပြလာပါ သဖြင့် GP-ဒေါ်မိမိရဲကျော်၏ မြေကွက်ခွဲအရောင်းနှင့်ဆိုင်မှုမြေပုံ ကူးလျှောက် ထားလာခြင်းအား တရားဝင်ခိုင်လုံသော အထောက်အထားများဖြင့် ဤကြော်ငြာပါသည်ရက်မှစ၍ (၇)ရက်အတွင်း ကန့်ကွက်နိုင်ပါကြောင်းနှင့် ကန့်ကွက်မှုမရှိပါက လုပ်ထုံးလုပ်နည်းအတိုင်း ဆက်လက်ဆောင်ရွက်ပေးမည်ဖြစ် ပါကြောင်း အသိပေး ကြေညာအပ်ပါသည်။

ဌာနမှူး  
မြို့ပြစီမံကိန်းနှင့်မြေစီမံခန့်ခွဲဌာန  
ရန်ကုန်မြို့တော်စည်ပင်သာယာရေးကော်မတီ

**အများသိစေရန် ကြေညာချက်**

၁။ ရန်ကင်းမြို့နယ်၊ (၆)ရပ်ကွက်၊ သုစတီလမ်း၊ အမှတ်(၂၂)တွင် Basement+(၈၃)ထပ်တိုက် (Lift ပါ) အဆောက်အအုံ ဆောက်လုပ်ရန် မြေရှင်ဒေါ်ယုညီယုညီမြ၊ လိုင်စင်ရကန်ထရိုက်တာဦးကျော်လှဖြင့်(LC-316)၊ လိုင်စင်ရအင်ဂျင်နီယာ ဒေါ်မော်လီ (LS-376) တို့ထံသို့ ဤဌာန၏ (၇-၁၁-၂၀၁၄)ရက်စွဲစာအမှတ်(၃၇၀/၃၆၂၃/ စည်ပင်-ယာ(အုံ)ဖြင့် Revised Plan ဆောက်လုပ်ခွင့်ပြုထားပြီး ဖြစ်ပါသည်။

၂။ ယခု အခါအဆိုပါ Basement+(၈၃)ထပ်တိုက် (Lift ပါ) ဆောက်လုပ်ခွင့်အား ဆောက်လုပ်ရန် ဆန္ဒမရှိတော့ပါသဖြင့် ဆောက်လုပ် ခွင့်ပြုမိန့် Revised Plan အား ပယ်ဖျက်ခွင့်ပြုပါရန် မြေပိုင်ရှင်နှင့် လိုင်စင်ရကန်ထရိုက်တာ(LC)တို့မှ လျှောက်ထားလာပါသဖြင့် ကန့်ကွက်ရန် ရှိပါက ခိုင်လုံ သောအထောက်အထားများဖြင့် ဤကြေညာချက်ပါရှိသည့် နေ့မှစ၍ ရက်ပေါင်း(၁၅)ရက်အတွင်း လျှောက် ထား ကန့်ကွက်နိုင် ကြောင်းနှင့် သတ်မှတ် ရက် အတွင်း ကန့်ကွက်မှုမရှိပါက လုပ်ထုံးလုပ်နည်းနှင့်အညီ ဆက်လက်ဆောင်ရွက် သွားမည်ဖြစ်ကြောင်း အသိပေးကြေညာအပ်ပါသည်။

အတွင်းရေးမှူး(ဒုတိယညွှန်ကြားရေးမှူးချုပ်)  
အဆောက်အအုံဆိုင်ရာလုပ်ငန်းတာဝန်ခံအဖွဲ့  
ရန်ကုန်မြို့တော်စည်ပင်သာယာရေးကော်မတီ

**ကန့်ကွက်နိုင်ပါသည်**

ရန်ကုန်မြို့၊ အလုံမြို့နယ်၊ ဆင်မင်းရပ်ကွက်၊ ဆဒွန်လမ်း၊ အမှတ် (၂၈)၊ ဒုတိယ ထပ် (၃) လွှာ၊ ၈ ထပ်တိုက်၊ (Lift-ပါ)၊ ဧရိယာ (အလျား ၃၀' x အနံ ၆၀') ရှိ တိုက်ခန်းနှင့် အကျိုးခံစားခွင့်အရပ်ရပ် တို့ကို တရားဝင် ဝိုင်ဆိုင်ရောင်းချပိုင်ခွင့်ရှိကြောင်း ဝန်ခံကတိပြုသူ ဦးမွေးဖြူ (၆/မဟရ (နိုင်) ၀၈၃၆၁၁) ထံမှ ကျွန်ုပ်တို့မိတ်ဆွေက ဝယ်ယူရန်အတွက် တိုက်ခန်း ရောင်းဖူးခြင်း၏ တစ်စိတ်တစ်ဒေသကို စရန်ငွေအဖြစ် ပေးချေထားပြီးဖြစ်၍ အထက်ပါတိုက်ခန်းရောင်းဝယ် ခြင်းအား ကန့်ကွက်လိုပါက ဤကြော်ငြာပါသည်နေ့မှစ၍(၇) ရက် အတွင်း ခိုင်မာသောစာချုပ် စာတမ်းအထောက်အထား (မူရင်း) များ နှင့်တကွ ကျွန်ုပ်တို့ထံသို့ လာရောက်ကန့်ကွက်နိုင်ပါသည်။ သတ်မှတ် ရက်အတွင်း ကန့်ကွက်ခြင်းမရှိပါက အထက်ပါတိုက်ခန်းအရောင်း အဝယ်ကို ဥပဒေနှင့်အညီ ဆက်လက်ဆောင်ရွက်သွားမည်ဖြစ်ကြောင်း အများသိစေရန် အသိပေးကြေညာအပ်ပါသည်။

လွှဲအပ်ညွှန်ကြားချက်အရ  
ဦးမိုးဇော်ဦး (LLB)၊ တရားလွှဲတော်ရွှေနေ (စဉ်-၈၉၈၅)  
ဦးခိုင်လင်းထွန်း (LLB) ဒေါ်ယုယုလွင် (LLB)  
အထက်တန်းရွှေနေ(စဉ်-၄၃၁၄၇) အထက်တန်းရွှေနေ(စဉ်-၄၅၂၃)  
အမှတ်-၁၁၁/၁၁၃ (ဒုတိယထပ်) (၃၆) လမ်း၊ အလယ်အလောက်၊  
ကျောက်တံတားမြို့နယ်၊ ရန်ကုန်မြို့၊ 36 Law Group  
Ph : ၀၉-၇၃၀၇၁၄၄၇၊ ၀၉-၂၅၄၂၀၁၂၁၊ ၀၉-၇၉၈၆၀၂၆၄၆

တော တောင် ခြောက် ခန်း လယ် ယာ နွမ်း ၏

**သမီးအဖြစ်မှ အမွေပြတ်စွန့်လွှတ်ခြင်း**

ကျွန်ုပ် ဦးမျိုးခိုင် [၁၄/လေန(နိုင်)၀၇၉၉၂၆]၏သမီး မယမင်း[၁၂/တကန(နိုင်)၀၉၅၄၁၉]သည် မိဘများအား အကြိမ်ကြိမ် စိတ်ဆင်းရဲအောင်ပြုလုပ်ပြီး နေအိမ်မှ ဆင်းသွားပါသဖြင့် အမွေစားအမွေခံအဖြစ်မှ အပြီးအပိုင် စွန့်လွှတ်လိုက်သည်။ နောက်နောင် ၎င်းနှင့်ပတ်သက်သော ကိစ္စများသည် ကျွန်ုပ်တို့မိသားစုနှင့် လုံးဝ မသက်ဆိုင် တော့ပါကြောင်း ကြေညာအပ်ပါသည်။

အဖ ဦးမျိုးခိုင်[၁၄/လေန(နိုင်)၀၇၉၉၂၆]



